



[Ketabton.com](http://Ketabton.com)

# بغدادی پیر

نصیر احمد احمدی

لارا اوتو کري جامي په بکس کي کپنودې، ويې ويل:

\_\_سوزان، څه فکر کوي؟! د پوهنتون اووه ورځي رخصتي دي په دومره سترې سفر  
ارزي؟!!

ځواني نجلۍ ريموټ ور واخيست، تلويزيون يې مړ کړ، ويې ويل:

\_\_تر دې ډېره رخصتي نه لرو، بڼه ده، څو ورځي به د لندن له شور ماشوره ليري  
يو.

لارا ناره کړه!

\_\_تامه!

غوږ يې ونيو، څه يې وانه وربدل. لور ته يې وکتل، ويې يل:

\_\_ورور دې چپرته دی؟!!

سوزان کړکۍ ته ودرېده، له پورته يې لاندي وکتل، پلار يې د واگون موټر پر سر د  
لرگي وړه کيشتۍ ترله.

ويې ويل:

\_\_مخکي يې موټر پاکاوه.

لارا د بکس ځنځير کش کړ.

سوزان پر زبڼو کښته شوه، د باندې ووتې، لمر پوست لگېده، نري باد د ونې بېرې پانې خوځولې.

سوزان یو دم چيغه کړه، منډه یې واخيسته، ليرې ودرېده. په خشکه یې وويل:

\_\_پلاره، تر اوسه لا یخني ده!

له عمره پوخ سړي د موټر مخکينۍ شيشې ته د اوبو پایپ نیولی و، خنډل یې....

سوزان پر خپله غاړه لاس تېر کړ، گوتې یې لنډې شوې، تتر ته یې وکتل، لوند و. د ونې له سیوري لمر ته شوه.

ويي ويل:

\_\_پلاره! تام دي نه ليد؟

سړي زېر زمينې ته اشاره وکړه.

سوزان ورغله. ژېر گروپ بل و، د زېر زمينې په بل سر کې ټکا خته. تر زرو کوچونو تېره شوه، پښه یې له بایسکل سره ولگېده، پر ولاړو کارتتونو یې لاس تکیه کړ، د وښو د رېبلو د ماشین له سره یې د مخ نقاب وړ واخيست، نقاب اوږدې سړي داړې درلودې، سترگې یې تر غوږونو پرې وې.

نقاب یې خپل مخ ته وړ واغوست. ارام گامونه یې واخيستل، مخکې لاړه، ورور یې د لرگي په یوه لوی صندوق کې څه لټول.

سوزان ملا کړوپه کړه، وغرېده.

تام ور ونه کتل.

د سوزان د تندي نری گونځي سره ور غلي:

\_\_ ونه ډار شوې؟!!

تام وويل:

\_\_ د کرکت په توپ پسي گرځم. مياشت مخکي مي په همدې صندوق کي ليد.

سوزان وخنډل:

\_\_ په دومره جنجال نه ارزي!

\_\_ ارزي، له کرکته پرته مبله، نه مبله!

سوزان ډاروونکي نقاب ليري کړ، پر يوه کارتن کېناسته.

تام وويل:

\_\_ ايرلنډ مي نه خوبښيري، کاشکي مو يوه اوونۍ همدلته په لندن کي تېره کړې وای.

سوزان ودرېده، درب شو، سر ته يي لاس ونيو، له پورته د لرگي کوچيني صندوق

راولوبد، پر ځمکه ولگېد، پورتنۍ تخته يي بېله شوه.

تام چيغه کړه!

\_\_ پام!

سوزان کېناسته، له ځمکي يي کوم شي راپورته کړ، گروپ ته يي ونيو، ويي ويل:

\_\_مدال!

تام په بېره ور وکتل، مدال یې د خپلې خور له گوتو وایست، ورو یې وویل:

\_\_د ژېرو دی، ورته وگوره، څه پرې لیکل شوي! د انگلستان د ملکي مدال : ۱۹۳۵ م کال.

سوزان وویل:

\_\_اوس ۲۰۱۶ کال دی، مانا یواتیا کاله یې وتلي دي!

تام پرمخې پروت صندوق په بله خوا را وړاوه. یوه پنډه، زړه کتابچه ترې ولوېده. سوزان کتابچه ور واخیسته، ور پو یې کړل، ویې توخل. د کتابچې پر پوښ یې څنگله تېره کړه، شونډې یې و خوځېدې:

بغدادی پیر

ډېوېډ جونز.

سوزان د کتابچې ځای ځای پانې و اړولې، یو ځای لیکلي و:

...یوې مرغی ته مې وکتل، د ستونې سپینې پستې بنکې به یې وپرسېدې، اخیستی هوا به یې په خواږه غږ بدله شوه.

بودا په بېره وویل:

\_\_خوښه دي شوه، ارزانه ده؟!!

ومي ویل:

نه....

یوډم یې بی غابونو خوله خلاصه شوه، په خوند یې وویل:

ها! خو سم ووايه چې کوتر باز یې!

سوزان یوه بله پانه وارهوله:

...امان الله خان وویل:

ناوخته ده، وار له واره به د مطلب خبره راواخلم، ان مایک پیژنی؟!!

توخي واخيستم، له خولې مې چايو داره وکړه. پياله مې پر مېز کېښوده. بخښنه مې وغوښته. ژر مې له جيبه سپين روميال را وايست، د خپلې کورتې د ټټر پر لنډه شوي برخه مې تېر کړ. سفير ته مې وکتل، په لاس کې نيولې پياله يې لړزېدله....

د کتابچې په بله پانه کې ليکلي ول:

...يوډم مې ډډ خندی واورېد، يوه کوچياني غږ وويل:

پير صېب خو له خپلې ک ... خبر نه دی، پرتوگ يې په چپه خوا اغوستی، نو

ورک سپرلی به څنگه په خپلو پښو راولي!....

سوزان بله پانه وارهوله:

...زه به پر ځمکه گرځېدم، خو خلکو به اسمان ته کتل. په هرې سپينې کوترې پسې

به يې چيغې وهلي (( پير گل ته وگورئ، له ځانه يې کوتره جوړه کړې، پر خپلو

مريدانو راگرځي...)). چا چې به وليدم، پرځان يې د دوزخ اور حرام گانه....

سوزان بېرته د کتابچې پاڼې سره وروستې.

\* \* \*

موټر تېز و، ونې، کورونه، شنې کروندې په منډه شاته تلې....

سوزان وویل:

پلاره! مېله نو داسې وي؟!

سړي وخنډل، د موټر له اکسلېټره یې پښه پورته کړه.

سوزان د مخې سیټ ته غړۍ ور اوږده کړه، د سرعت ستن پنځوسو میلو ته راکښته شوه.

ویې ویل:

اوس نو په رښتیا مېله شوه، له لارې هم باید خوند واخلو.

تام چیغه کړه!

هلته وگورئ!

سوزان مخ ور وراوه. لیرې په شنو غونډیو کې دوو سپینو آسانو منډې وهلې....

لارا وویل:

لارې ته گوره!

سړي لاس ور وغځاوه، د بنځې پر وړانه یې پسته چونډۍ ور ولگوله.

د لارا مخ سور شو، په بېره یې شاته وکتل، اولادونو یې ورمېرونه کاره کړي ول، د موټر د شاله شیشې یې آسونو ته کتل... د ونو غوټه راغله، آسونه ورک شول.

سوزان مخ وپراوه، د موټر د عقب نما په آیینه کې یې د خپل پلار ورو سترگو ته وکتل، ورو یې وویل:

\_\_ پلاره! نیکه دې څنگه سړی و؟!!

سړي وخنډل:

\_\_ څنگه دې یو دم زما نیکه ذهن ته درغی؟!!

\_\_ هسی!

\_\_ زما نیکه ستا د مور د نیکه غوندې کشیش نه و چې ټول عمر په کلیسا کې تېر کړي.

د لارا ټنډه تروه شوه:

\_\_ ته باید زما نیکه ته احترام وکړي!

سړي وخنډل:

\_\_ ما خو کومه بده خبره نه ده کړې!

غلی شو، په خوند یې وویل:

\_\_ اه! بریتانیې ته د ډېوډ جوړ خدمتونه نه شو هېرولئ! پوهېږئ! نیکه مې په بریتانوي هند کې زېره سپینه کړه. پوره څلوېښت کاله یې ملکي ته خدمت وکړ!

سوزان وویل:

\_مدال می یی ولید.

سری په بیره ور وکتل.

سوزان وویل:

\_نن سهار می په زبر زمینی کی یو صندوق وموند....

سری په خبره کی ور ولوید:

\_هلته یوه زره کتابچه هم وه.

\_هو! راسره را وامی خیسته.

سری وخنل:

\_بنه دی وکرل، خو پام ورسره کوه.

تام وویل:

پلاره! تا لوستی ده؟!!

\_هو! خو کلونه مخکی، سم می نه دی په یاد! تاسو یی ولولی! پر خپل غور نیکه به

افتخار وکری!

\* \* \*

د کشتی پر غولی گن موټر ولاړ ول. سمندري مرغانو خپل اوږده، سپین وزرونه باد ته ور کړي ول... هوار تلل.

سوزان د کشتی اوسپنيزې کتارې ته ودرېده، د سمندر اوبه ارامې وې، کله کله به د نجلۍ ژېړ، اوږده وپښته دهغي بنۍ سترگې ته راغلل، گوتې به يې ترې لاندې کړې، تر غوږ به يې واړول.

کشتی ورو تله، شاته يې د سپينو ځگونو لیکه پاتې کېدله... سوزان مخ واړاوه. پر مخامخ اوږده څوکی یوه جوړه بنکارېدله. ځوانې نجلۍ د هلک پر زنگون سر ایښی و، هلک د نجلۍ په ژېړو وپښتو کې گوتې تېرولې.

د ټام غږ يې واوړېد. دا يې د کشتی سالون ته د خوراک له پاره ور بلله. ورغله، د کاچوغو او پنجو ټکا خته... گن کسان ناست ول، ډېرو يې تنگي سترگې او پیتې پوزې درلودې، د چین، جاپان او کوریا سیلانیان ول.

سوزان مېز ته نږدې څوکی وښوېوله، کېناسته، سره کړې غوښه يې خوښه نه شوه، له گارسونه يې د ترکاری سوپ را وغوښت. ډوډۍ يې وخوره، گوتې ته لاړه. پر کټ پرېوته، د کمپیوټر له بکسه يې د خپل غور نیکه کتابچه را وایسته.

بغدادی پیر

ډېوېډ جونز

د مطالعې گروپ يې ولگاوه، ځای ځای پانې يې واړولې، مسلسل تاریخونه يې نه درلودل، کله کله به د یوه او بل یادابنت تر مینځ میاشتي او ان کلونه وتلي ول. بېرته لومړۍ پانې ته راغله، د سوزان غور نیکه (ډېوېډ جونز) لیکلي ول:

بریتانیای هند \_ لاهور \_ ۱۹۱۹ م کال \_ د فبروری اووه ویشتمه:

\_ نا ارامه یم، کیسه مالومه ده، غرمه می هندي شراب وڅنبل، بنه نه ول، پر زړه می ترخي اوبه را اوبنتی... نیم سات می په تشناب کې تېر کړ، بی گتې و، اخیر می د مېلمستون زړې خدمتگاري ( راني ) ته ور غږ کړل، له جارو سره راغله، گېډې ته می غبرگ لاسونه نیولي ول، له درده تاوېدم، ډاکټر می راوغوښت، راني د باندې ووته، شېبه وروسته یې یو کوچینی خیرن بوتل راته ونيو. ویې ویل چې یوناني دوا ده، د نس تاو به دې بنه کړي.

یو خرپټ شنه رنگه پوږ می له اوبو سره تېر کړل، د راني خبره سمه وه، سات وروسته می د نس چونگاری ودرېد.

ماسپینین یو عسکر راغی، سلامي یې ووهله، یو کاغذ یې راته ونيو. حیران شوم، چانسler لاهور ته راغلی و، عاجل یې غوښتی وم. په بېره می پر ځان اوبه تیري کړي، ژمی دی، خو اوبه تودې لگېډې، دریشي می واغوسته، پر کوټ بند ایښي شپو خولی ته می لاس ور وغځاوه، د باندې په څلورو آسانو پسي تړلي گاډی ولاړه وه.

ور وختم، د لاهور بازار له گڼي گوني ډک وو، د هندي تېزو مصالو بوی ته. گاډی یوې تنگي کوڅې ته ور ننوته، له آذانونو سره د پایزېبونو د شرنکا غرونه گډ ول. څوک جوماتونو ته تلل، څوک درمسالونو ته روان ول، چا د رقاصو ننداره کوله....

گاډی یوې پخوانی کلا ته ننوته. دا کلا په لاهور کې د انگرېزانو لوی مرکز و. اوږدې کوتې ته ور غلم، له پوڅي منصبدارانو ډکه وه. د چانسler ډبل، اوږده برېتونه څرېډلي ول. خولی می د سلام په دود له سره کښته کړه، پر اوږده مېز پورې جوخته څوکی می راکش کړه، کېناستم. د څنگ ملگري البرټ ته می کتل، اوږي یې پورته واچولي، لاهور ته د چانسler د ناڅاپي راتگ په علت نه پوهېده.

چانسټر په برېټانوي هند کې د سر سړی و، ما ډېرې ناستې ورسره کړې وې، خو تر دې دمه مې دومره نا آرامه نه ولیدلې.

مایې لاسونو ته وکتل، پنډې، سرې گوتې یې لړزېدلې... چانسټر ودرېد، غاړه یې صافه کړه، وپې ویل:

\_\_ د افغانستان له حالاتو خبر یاست؟!

ټول غلي ول، البرټ ودرېد:

\_\_ هو صېب! پاچا حبيب الله خان یې د لغمان په کله گوش سیمه کې وواژه.

غلی شو.

چانسټر وویل:

\_\_ همدومره؟!!

\_\_ نه! څه موده مخکې یې زوی امان الله خان پاچاهي اعلان کړه.

\_\_ د امان الله خان په اړه څومره معلومات لري؟!

البرټ بله خبره ونه کړه!

چانسټر د تنباکو له پايو جوړ، پنډ سگرت ولگاوه، له خولې یې سپرې لوڅرې راووته، یو دم یې چیغه کړه!

\_\_ اېشورام چېرته دی؟!

دروازه خلاصه شوه، انگرېز پوځي سلامي وو هله، په زوټه يې وويل:

\_\_صېب! اېشورام همدا اوس را ورسېد، خو نېغ تشاب ته لاړ.

البرت ته مې وکتل، لاندینی شونډه يې په غابونو کې ټينگه نېولې وه، گېډه يې پورته پورته غورځېده، په مخ کې يې راټولې شوې وينې وپوهولم چې خدا يې په ډېره سخته کابو کړې ده.

نورو ته مې وکتل، ټولو جدي څېرې نيولې وې.

اېشورام راغی، خو چانس لر د دمې جوړولو وخت ورنه کړ، له هغه يې وغوښتل چې خبرې وکړي.

اېشو رام مې پېژانده، هندو و، خو صافه پښتو يې ويله، ده په کابل کې د يوناني طب کاروبار کاوه، خو په اصل کې يې د برېتانوي هند تنخوا خورله.

اېشورام وويل:

\_\_زما دوکان د کابل مراد خانې ته نږدې دی، څو ورځې مخکې پر سپين آس يو سپور ځوان راغی، ځوان بنايسته ښکارېده، غټې سترگې، سپين مخ او نري برېټونه يې لرل، ورنږدې شوم، امان الله خان له گارډ او عسکرو پرته يواځې راوتلی و، له ټپکي راوتلې توره يې لمر ځلوله.... خلک خبر شول، دوکانونو ته قلفونه ور ولوېدل، ارته ميداني له سلگونو يا هم زر گونو کسانو ډکه شوه.

ځوان پاچا ناره کړه، اولس يې د خپلواکۍ اخيستلو ته را وباله، ده يو سر لوړی، آزاد او پرمختللی افغانستان غوښت.... په خبرو کې يې زور و، خلک يې د انگرېزانو پر ضد پاڅون ته رابلل....

اېشورام شل دقیقې خبرې وکړې، کېناست.

چانسلر له جېبه یو کاغذ را وایست. امان الله خان برېتانوي حکومت ته لیکلي وو چې افغانستان باید د یوه خپلواک هېواد په توګه په رسمیت وپېژني.

وروسته یې د ناستو کسانو نظر وغوښت. ټول په یوه خوله ول، د امان الله خان لیک یې هسې باتې وګڼلې، ویې ویل چې یو کمزوری پاچا د برېتانيا د لویې امپراتورۍ پر وړاندې هېڅ هم نه دی، دا ماشوم بې ارزښته وګڼئ، همداسې یې پرېږدئ، د لیک ځواب مه ورکوی، خو اېشورام قناعت نه کاوه، ویې ویل چې له امان الله خانه وېره په کار ده، ما تر دې پخوا په یوه افغان کې هم داسې د آزادۍ شور او له انګرېزانو دومره ډېره کرکه نه وه لیدلې.

سوزان کتابچه کېښوده، تشناب ته لاړه. مخ ته یې څو لپې اوبه ور واچولې، بېرته پرکت اوږده وغځېده، پانه یې واړوله:

برېتانوي هند\_ لاهور\_ ۱۹۱۹ م کال\_ د اګست لسمه:

\_ د شپې یوه بجه ده، وینن یم، اعصابو مې کار پرېښی! یوه ځوان پاچا څنګه یوې لویې امپراتورۍ ته ماتې ورکړه! زړه ته مې نه لوېږې، خو واقعیت دی، مور په څو جبهو کې مات شوو، تش لاس خلکو توپونو او طیارو ته غپړې ورکړې، ترپ، پر ځمکه یې را وویشتل. سخته ده! لویه برېتانيه یې وشرموله.

برېتانيایوې هند\_ لاهور\_ ۱۹۱۹ م کال\_ د سپټمبر دوه ویشتمه!

\_ سهار په څړه تلیفون راغی، چانسلر ور وغوښتم. نیم ساعت وروسته یې راته وویل چې بار او بستره دې وتره. له څو نورو کسانو سره به کابل ته ځي!

دې ناڅاپي سفر ته نه وم تيار، خو د چانس لر تر يو تندي وپوهلم چې اضافه خبره مي په گټه نه ده. چانس لر راته وويل چې په کابل کې زموږ د يو څو کسانو موجوديت ضرور دی.

سل زرونه مي سره وتړل، ناروغي مي بانه کړه، ور ته ومي ويل، چې که امکان ولري، بل څوک ولېږه، خو قناعت يې ونه کړ، دی پوهېده چې دې ماموريت ته تر ما بل غوره کس نه شي موندلای.

زه د برېتانوي هند په ټولو سيمو کې گرځېدلی وم، د خپل پنځه دېرش کلن ژوند څوارلس کاله مي د برېتانوي هند په استخباراتو کې تېر کړي ول، له بنگاله را نيولي، د ايران تر سرحدو بلد وم، شپږ کاله مي له شاه حبيب الله خان سره په دربار کې د مشاور وظيفه درلوده، د افغانانو خوی، رواج، بڼه او بده را مالومه وه، په پښتو مي صافي خبرې کولای شوای. له قواري هم انگرېزانو ته نه پاتې کېدم. مور مي ايتالياوی وه، د افغانانو غوندي رنگ يې درلود، توري سترگي او تور وپښته مي له موره وړي ول.

کابل\_ ۱۹۱۹ م کال\_ د اکتوبر څلورمه:

\_پرون يې راته وويل چې له غازي امان الله خان سره به سبا په لسو بجو گوري، خو البرت راياده کړه چې افغانان وخت ته ارزښت نه ورکوي، د سهار ناشتا مو په کراره وخورئ! .

البرت تک سور، چاغ سړی دی، سره ډبل برېتونه لري، په خوراک ډېر وخت تېروي، ستمی يې خېژي. له هرې گولي خوند اخلي. خو زموږ د سفر بل ملگری څلور هډوکي خوار بودا دی. که يې د بدن غوښه ترې و تراشي، نو په

تول څلور کپلو نه نه ترې جوړېږي، خو پزه یې تر اندازې زیاته اوږده ده، ډېر نه خاندی، خو کله چې وخاندی، پورتنۍ شونډه یې په پزه کې ورکه شي.

یوولس بجې ارگ ته ورسېدو، یو په ونه لور دریشي کړی ځوان راغی، مور یې یوه لوی سالون ته رهنمایي کړو، بخښنه یې وغوښته، ویې ویل چې پاچا په لسو بجو ورغوښتي وئ، خو تاسو ناوخته راغئ، پاچا له یوولسو تر دولسو بجو پورې له ځینو قومي مشرانو سره گوري.

ځوان غلی شو، ویې ویل:

\_\_ پاچا د ماسپښین له لمانځه وروسته بله غونډه لري. خو زه به احوال درته راوړم، شاید د ډوډۍ پر وخت مو ور وغواړي.

ځوان له سالونه ووت.

البرت وویل:

\_\_ له ساده سړي سره نه یو مخامخ.

حیرانې سترگې مې ور واړولې.

البرت وویل:

\_\_ په اسیایي هېوادونو کې مې ډېر پاچاهان لیدلي دي، خو دا سړی

( امان الله خان ) لومړنی پاچا دی چې وخت ته ارزښت ورکوي.

یوه خدمتگار له شیدو ډک گېلاسونه او کولچې راته راوړې. له کرکې مې د باندې وکتل، د ارگ لور، دبیرین دېوالونه پاک ول، یوه بوډا له نري سرک څخه د ونو ژبړې پانې جارو کولې....

ارگ مې پخوا هم لیدلی و، خو دومره پاک نه بنکارېده.

د باندې ووتم. سور باد لگېده، په چمن کې د گچو سپینې لیکې تېرې وې. پورته مې وکتل، د شیر دروازي د غره پر څوکو د واوړې نري پېروې پروت و.

سگرېټ مې ولگاوه. د جارو غږ نږدې و. یوه شپبه ودرېدم، د مني لمر ته مې په سختې هډونه تاوده شول، نیم سوخته سگرېټ مې په چمن کې واچاوه، تر ډېره مې لوگی ترې خوت.

بوډا راغی، نیم سوخته سگرېټ یې ور پورته کړ، په جارو شویو پانو کې یې واچاوه. بوډا ته مې وویل:

په چمن کې یې دا سپینې لیکې ولې جوړې کړې دي؟

بوډا را وکتل، څه یې ونه ویل، لار، د گل تر بوتې لاندې لوډلی کاغذ یې ور واخیست، بېرته راغی، کاغذ یې په لاسي کراچۍ کې واچاوه، وېی ویل:

پاچا امر کړی چې د نیالگیو د اېښودلو له پاره کتار کندی وکیندی.

ومې ویل:

خو نیالگی د حوت په میاشت کې اېښودل کېږي!

بودا و خندل:

\_خو پاچا بل څه وایي. وایي چې یو خو به کار تیار وي، بل دا چې د ژمي واورې او یخونه به د کیندل شویو کندو خاوره نوره هم پسته کړي. پسته خاوره د نیالگیو ودې ته بڼه ده.

\_نو پاچا مو په باغوانی پوهیږي؟!

بودا و خندل:

\_پاچا په ډېرو شیانو پوهیږي، کم کتابونه خو نه لولي.

ومي ویل:

\_ته له څه وخته راهیسي دلته په ارگ کې یي؟!

بودا وویل:

\_په ښار کې مې سوالگري کوله. پاچا مو تر راته ودر او ه، خواست یي نه و خوښ، ورته ومې ویل چې نو څه وکم! لس- یوولس عیاله راپسي دی، ډوډی غواړي. بس! دلته یي راوستم، کار مې اسانه دی، د سرکونو په جارو کولو کې پیاوړی یم. د میاشتي په اخیر کې تنخوا راکوي، تر بسه هم پسي تېره ده.

بودا کراچی تېله کړه، وچې پانې یي ورسره یو وړي.

بېرته سالون ته ورغلم. پنځه کمې دوولس بجې مې ځینې غږونه واورېدل، تر کړکې مې ور وکتل، له مخامخ ودانۍ گن کسان را ووتل، توري او سپینې پگړۍ یي ترلې

وي. يو تک سپن مخ مي وليد، ودرېدم، امان الله خان مي په لومړي ځل ليد، ليري و، خو غټي سترگي او تور برېتونه يې واضح بنکارېدل.

پاچا له ټولو څخه په غېر خدای په امانې واخيسته، څو کسان يې پر لاسونو ور ټيټ شول، خو پاچا خپل لاسونه شاته ونيول، د لاسونو بنکول يې نه خوښېدل.

ډله له ارگه ووته. ځوان راغی، مور يې له امان الله خان سره ليدو ته و وبللو. ځای ځای پر نري، تازه جارو شوي سرک شنه لاندې نصور پراته ول.

اوږد دهليز ته ور ننوتو، له مخامخ کوټي يو غږ راغی:

\_دوی بايد خپل شخصيت ته درناوی ولري، زه عادي انسان يم، ضرور نه ده چې زما لاسونه بنکل کړي.

رهنما ځوان دروازه وټکوله. کوټه وړه وه، امان الله خان او يوه بل په عمر پوخ سړي لاسونه راکړل. پر څوکیو کېناستو. البرت د ناوخته را تلو په خاطر بخښنه وغوښته. پاچا په عمر پوخ سړی معرفي کړ، د پاچا خسر او د دفتر مشر محمود طرزي و.

البرت د چانسلر ليک ورته ونيو، په ليک کې له شاه امان الله خانه غوښتل شوي و چې د مناسباتو د ساتلو له پاره د دوی څو کسانو ته په کابل کې د اوسېدو اجازه ورکړي. پاچا ليک ولوست. وروسته يې اوږدې خبرې وکړې، ده د برېتانيې په شمول له ټولو هېوادونو سره متقابلې دوستانه اړيکې غوښتي... بيا يې د برېتانيې ملکه په دروند نوم ياده کړه، ويې ويل چې دواړه خپلواک هېوادونه د اقتصاد او سوداګرۍ په برخه کې له يو بل سره ډېره همکاري کولای شي... خو شرط يې دا دی چې برېتانيه بايد افغانستان د يوه خپلواک هېواد په توګه په رسميت وپېژني.

پاچا نیم ساعت خبرې وکړې، په خبرو کې یې د خپلواک افغانستان نوم ډېر یاداو، خو د (خپلواک) ټکي زما زړه خوړ.

دې سړي یواځې څو میاشتي مخکې د بریتانیې امپراتورې ته ماتې ورکړې وه، ډېر انگرېزان یې تر تبغ تېر کړي ول، خپلواکي یې اخیستي وه... خو اوس یې په خبرو کې کرکه نه لیدل کېده، خبرې یې تودې او له مینې ډکې وې. دی د خپل هېواد د اقتصاد په فکر کې و.

شل کمي یوه بجه ږوږی راغله، د وریزو په مینځ کې لږه غوښه ایښي وه، خو ما د ده د پلار دسترخوان هم لیدلی و، پر مېز به د لوبنو ځای نه کېده.

امان الله خان دوه ځله دېوالي ساعت ته وکتل، خو البرت لا خبرې کولې... پر پښه مې یې د بوټ څوکه ور کېښوده، خوله یې بنده شوه.

د خدای په امانی پر وخت مو پاچا ته لاس ورکړ، لاس یې تود او له انرژۍ ډک راته واپسېد.

په وره کې مې نوک ونيو، شاته مې وکتل، امان الله خان په یوه پڼده کتابچه کې څه لیکل.

پېښور ته د بېرته تگ له پاره طیاره دوی ورځې وروسته راتله. مور یې بالاحصار ته بوتلو. یوه پاکه کوټه یې راکړه. له کړکۍ مې د باندې وکتل، تر بالاحصار لاندې گڼ کورونه پراته ول، د پل خشتي د جومات گمبدي لمر ته ژېړه لمبه کوله. لیرې د ارگ هسک دېوالونه ښکارېدل، ور ها خوا پراخه ساحه شنو لوڅو نیولې وه. بېرته پر کت کېناستم.

جورج وویل:

\_له دې سړي ( پاچا ) وېره په کار ده.

مخ مې ور واراوه.

جورج وویل:

\_له هوبنډیار دښمنه ووېرېره! دا سړی په هند کې هم ستونزې راته جوړولای شي.

البرټ وخنډل:

\_دومره یې هم مه لویوه!

جورج وویل:

\_د پاچا په سترگو کې مې یوه ځلا ولېده، له خپلواکۍ د خوند اخیستلو ځلا! ښه به دا

وي چې د بریتانیې حکومت یې په رسمیت وپېژني، که نه نو فکر نه کوم چې په

اوسني افغانستان دې قناعت وکړي، څه وخت وروسته به یې خبره تر اټکه وي.

ومي ویل!

\_زړونه مو غټ ونیسئ! تر هغه وخته پورې به ونه رسېږي.

دواړو راته وکتل.

ومي ویل:

\_د اوس له پاره تر دې ډېر څه مه رانه غواړئ!

البرت و خندل:

\_نو ته په خپلو ملگرو هم بی باوره یی؟!\_

جورج وویل:

\_البرته! خپل وخت مه ضایع کوه! ډېوډ جونز د استخباراتو مامور دی، تر اوسه به یی له چانس لر او ملکي پرته، خپلي مور ته هم رښتیا خبره نه وي کړي.

سوزان بله پانه و اړوله. ډېوډ جونز دوه کاله وروسته تاریخ لیکلی و.

بریتانوي هند \_ کلکته \_ ۱۹۲۲ م کال \_ د مارچ یوولسمه :

\_نه وم، دوه کاله می په لندن کې تېر کړل، تېره اونۍ کلکتې ته راغلم، د یادابنت کتابچه می همدلته پرېښی وه.

ورک یی که! څه ولیکم، ماغزه می اېشي، هغه وطن (افغانستان) مو په رسمیت وپېژاند چې داخلي او خارجي سیاست یی زموږ په واک کې و، خو چاره نه وه. حالات تر دې نور هم سختېدل، په قبایلي سیمو کې خلک را پاڅېدل، لوی تاوانونه یی را ورسول، ملکه مجبوره شوه چې د هنري ډابس په مشرۍ کابل ته یو لور رتبه هیئت ور ولېږي. ډابس له شاه امان الله خان سره رسمي تړون لاسلیک کړ، دافغانستان خپلواکي او حاکمیت په رسمیت وپېژندل شو.

خو کاشکې یواځې افغانستان وای، په راجستان، کشمیر، کوته... کې هم ځینې قبایلي را پورته شوي دي، دوی زړور نه ول، پوهېدل چې پر بریتانوي وار د زمري زړه غواړي، خو له امان الله خانه یی زده کړل، اوس امان الله خان ته په ټول هند کې د آزادی د سمبول په سترگه کتل کېږي، په جومات، مندر او کلیسا کې د افغانستان د

ازادی خبری تودی دی. دی سړی ډارن خلک زړور کړل، اوس د ډېرو زړونو ته لوېدلې چې له بریتانیې خپلواکي اخیستی شي.

اه! که دا سړی ( امان الله خان ) تر ستوني ونه نیسو، نو هند مو له لاسه وتلی بوله.

کابل \_ ۱۹۲۳ کال \_ د می اتمه.

\_ د تېرې یوې میاشتي یادابستونه!

په رڼو اوبو کې مې گوتې ننه ایستی، اوړی او دومره سړې اوبه؟! له پورته پاخه توتان راغلل، لپه مې ډکه کړه، اوبه مې له توتانو سره تېرې کړې، سړې اوبه او خواږه توتان! تر دې دمه مې داسې خوند نه و څکلی.

سر مې هسک کړ، تر شنو ونو پورته د پغمان د غره څوکي لا سپیني وې.

هینګاری راغی، ور ومې کتل، موټر ته کتار خړې ولاړې وې. ور غلم، سړک تنګ و، موټر مې څو ځله شاته او مخته کړ، ایله د خړو د تېرېډولاره پیدا شوه. خو بیا هم د یوې خړې رېبري ځولې د موټر د څنګ شیشه کړه کړه.

بېرته د رڼو اوبو پر ژۍ کېناستم، څرپ شو، د خړې اوربوز په اوبو کې ننوت.

یو غږ مې واورېد:

\_ تینک یو ( مننه ) .

شاته مې وکتل، یوه بوډا خړه خړه له پرې نیولې وه، راته موسک و.

بودا وویل:

\_\_ پرنگی، پرنگی؟!!!!

حیران شوم، د امان الله خان د پاچاهي په دې څلور کاله کې ډېر بدلون راغلی و، زما په څېر شپو خولی، نېکتایي او دریشي ډېرو دولتي مامورینو درلودې، څېره مې هم د دوی غوندې وه، نو دې کلیوال او ساده سړي له کومه وپېژندلم؟!

ومي ویل:

\_\_ څنگه وپوهېدې چې زه انگرېز یم؟!

دا ځل د بودا سترگې رډې راوختې، په خوند یې وویل:

\_\_ ته خو سمه پښتو وايي!

غلی شو، موټر ته یې اشاره وکړه، وپي ویل:

\_\_ د موټر پر دروازه دې د پرنگیانو د شاهي حکومت نښه ده.

\_\_ اه! دهقان سړی او دومره مالومات.

ومي ویل:

\_\_ له کومه پوه شوي.

سړي وخنډل:

\_ د پاچا سیوری دې خدای زموږ له سره نه لیرې کوي، ټولو کلیو ته یې مالین را لېږلي، وړو، زړو ته درس وایي، ایله د لمانځه په مانا وپوهېدو، لیکل او لوستل مو زده کړل، ستاسو د بیرغ عکس او د حکومت نښه مې هم په یوه کتاب کې لیدلې وه.

سړي د خړې له خولې لنډه ټوټه لیرې کړه، ویې ویل:

\_ نازک بدني مني دي، ښار ته یې د خرڅلاو له پاره وړم.

دوې مني یې راته ونيولې، د خړې پری یې کش کړ، بېرته سړک ته وخوت.

یوه مني مې په اوبو کې ووځله، خړپ مې ترې وایست. موټر ته ور وختم، وپره نه وه، دې خلکو د پاچا په یوه امر توري راپسي را واخيستي، خو په بل فرمان یې د خولې گوله راسره جلا کوله! سوله وه، په سوله کې خلک زموږ په وینو پسي نه گرځېدل.

مخکې لاړم، یو خای پخه ودانی جوړېده. موټر مې همالته ودراره. د لرگي وړه لوحه مې ولوسته، لیکلې و: (( طاق ظفر\_ د استقلال څلی )).

ورغلم. گڼو کاریگرو کار کاوه. یو دریشي کړی ځوان لاس را کړ، په بل لاس کې یې کاغذ و، له لیکو یې وپوهېدم چې د منار نخشه ده.

یوه ماشوم د لرگي څوکۍ راته راوړه، کېناستم، ځوان هم د موټر له نښې پوهېدلی و چې د بریتانیې په سفارت کې کار کوم. نور یې هم خبر کړل.

د یوه ماشوم تندۍ سره ورغی:

\_ اوف! پرنگی کافر.

خو یوه کاریگر سپک کړ، ویی ویل چې مېلمه دی.

د منار پوښتنه مې وکړه، دریشي کړي ځوان وویل، چې د پاچا په امر د آزادی څلی جوړوو.

دې ټکي یوه مانا لرله، له انگرېزانو آزادي، خو دا ځوان په نزاکت پوهېده، د انگرېز نوم یې زما د غرور د ماتېدو په خاطر وانه خیست.

ځوان ته مې وکتل:

\_له پاچا ډېر خوشاله یاست!

ځوان وخنډل:

\_له داسې چا به ولې نه یو خوشاله چې ان زموږ د کور د مصارفو فکر هم ورسره دی.

په حیرانۍ مې ورته وکتل.

ځوان وویل:

\_گوره! په لاس کې نیولې پیاله دې یو ساده مثال دی! په مور کې مېلمه سپېرې شونډې نه پرېږدي، یو چا به پور کاوه، خو مېلمه ته به یې شیدې، وچه یا تازه مېوه یا کتغ تیاراوه. افغانان نیستم خلک دي، دې سړي فکر وکړ، تجاران یې تشویق کړل، په لومړي ځل یې دې وطن ته چای را وور. هم ارزانه دي، هم دود باید په پر ځای کېږي او هم د صحت له پاره گټه لري. پخوا به خلکو د سیندونو او ویالو اوبه څښلې، د ډېرو معدې به خرابې وې، خو اوس اوبه جوش کړه، لږ چای ور واچوه، هم خپله ستړیا پرې لیرې که، هم د مېلمه پرده وکه.

ډله ماشومان راغلل، له ټوټو جوړې ډکې کڅوړې پسې زنگېدلې. یو لس، یوولس کلن ماشوم نږدې راته کېناست، د کڅوړې پوښتنه مې ترې وکړه، لندې راته وویل چې د مکتب کتابونه دي.

یو کتاب مې را واخیست، په لومړیو دوو مخونو کې یې حمد او نعت شریف لیکلي وو، درېیم او څلورم مخونه یې د آزادۍ په اړه ول... نورې پاڼې مې وارولې، ساده ژبه یې درلوده، څو مخه د وطن دوستۍ خبرو ډک کړي ول، بیا د افغانستان د دوو-دریو ولایاتو په اړه لندې مالومات وو. وروسته د یوالي او اتحاد په باره کې یوه کیسه راغلي وه، بیا د پاکو اوبو د اهمیت په اړه یو ساده شعر و....

دا کتاب یواځې یو کال مخکې چاپ شوی و.

کڅوړه مې وکتله، دوهمه سپاره، دیني بنوونه، حساب... د خطاطۍ د مشق لرگینه ډره. نی، رنگ... پکې پراته ول.

په زړه کې را تېره شوه:

\_\_ ډېوډ جوړه بچو! څومره چې وخت تېرېږي، په هماغه اندازه به د دې خلکو غلطېدل گران کار وي.

مانېام سفارت ته راغلم. د سفیر ټنډه تروه وه، ویې ویل چې په جلال آباد کې یې هغه په زرگونه اخبارونه سوځولي دي چې له برېتانوي هنده کابل ته راتلل.

علت مې وپوښت. سفیر په تلیفون کې له محمود طرزي سره غږېدلې و، هغه ورته ویلي و چې په دې اخبارونو کې ډېر داسې مضامین راغلي دي چې زموږ په خلکو کې مذهبي نفاق خپروي او د افغانستان ملي حاکمیت او آزادۍ ته زیان لري.

سفیر د محمود طرزي له خولي را ته وويل چې له دي وروسته به د ډيورنډ پر کرښه هغه اخبارونه او مجلې چاڼ کيږي چې له برېتانوي هنده دي وطن ته راځي.

کوټي ته لارم. ستړی وم، خو ما باید د ورځي را پور ليکلی وای. یواځي زه نه وم، په کابل ښار کې دوو سوو کسانو وظيفي درلودې چې د هرې طبقې نظريات مالوم او سفیر خبر کړي. په دوی کې انگرېزان کم ول، زه او څلور نور هغه کسان چې ژبه يې زده وه او څېرې يې افغانانو ته پاتې کېدلې. نور هغه افغانان، هندوان او سکان ول چې د مالوماتو په بدل کې يې له سفارته پيسې اخيستي.

ستړي ورځ، ارام خوب لري، تر سهاره ویده وم. جومه وه. ولمېدم، افغاني جامي مي واغوستي، جگه شمله مي ودروله، د شور بازار تنگو کوڅو ته ورغلم. دوکانونه له مختلفو اجناسو ډک ول، د لوبڼو يوه لوی دوکان ته ودرېدم، د روسيې ساخت له پتوسونو، چاچوشونو... چاینکو ډک وو. یوه ښکلې میناتورې شوې پیاله مي را واخيسته، روسی وه. دوکاندار ته مي وويل:

\_\_ لاهوري کاسي مي په کار دي.

دوکاندار وويل:

\_\_ پخوا خو مو سترگي تړلي وې، فکر مو کاوه چې هر څه په لاهور او ډهلي کې دي، خو پاچا دې خدای تر ډېره راته ژوندی لري، په تجارت يې وپوهولو، له نوري دنيا سره يې بلد کړو، له سفيرانو سره يې کېنولو... زما په څېر گن نور تجاران په کال کې دوه- درې ځله ايران، ترکيې او روسيې ته ځي، هلته خريداري کوي، تر لاهوره په کمه بيه، ښه جنس په لاس راځي.

پیاله می واخیسته، د عالیو خرخولو کوڅی ته ور وگرځېدم، یو چاغ ترکمن په بیره د لرگي چوکۍ راته سمه کړه. دوکان له رنگارنگ عالیو ډک و. سړي څو عالی سره واړولي، یو دم یې ناره کړه!

\_ اچه یې، کندوزي، بشیري، مور، خرسک... کومه قالینه غواړئ؟

غلی وم.

سړي د قالینو د رنگ، جوړښت او کیفیت په اړه اوږدې خبرې وکړې....

ومي ویل:

\_ پر هاغه نورو قالینو مو ولې سپینه توتیه هواره کړې ده؟!

سړي وخنډل، چوڅی سترگې یې لا پسې تنگې شوې، په خوند یې وویل:

\_ هغه به دې نه شي خوښې، خارج ته ځي.

حیران شوم.

سړي سپینه توتیه لیرې کړه. ویې ویل:

\_ مور ( افغانان ) سړي عالی خوښوو، خو په دې عالیو کې نور رنگونه هم راغلي

دي، گلان او نخشه یې هم فرق کوي.

یوه وړه قالینچه می راپورته کړه، د بریتانیې د ملکې عکس پکې اوبدل شوی و.

سړي وویل:

\_ کال مخکې یې د غالیو ټول سوداګر وزارت ته ور وغوښتل، درې ورځې یې درس راکړ، پوه یې کړو چې اروپایان څه رنگ او کوم چاپ قالینې خوښوي. یوه جوپه غالی مو اروپا ته ولېږلې، ښې پیسې یې راته جوړې کړې، له مور سره د غالی اوبدونکو ګېډې هم مړې شوې. اوس مو په مزار، کندوز، اقچه، بغلان... کې نوي فرمایشونه ور کړي دي.

ولاړ شوم، ومې ویل:

\_ وبخښه! زحمت دې وایست، خو څه مې وانه وخیستل.

سړي وخنډل:

\_ که کوم دوکاندار خدا او حوصله ونه لري، دوکانداري دې نه کوي.

ومې ویل:

\_ دا خو چینایي مثل دی.

\_ هو! مور کله کله وزارت ته ور غواړي، د تجارتي اجناسو د راکړې ورکړې او اخلاقو په باره کې راته غږېږي، دا خبره مې هم همالته زده کړې ده. که خدای کول، نو راتلونکې پسرلی ځینې تجاران ترکیې ته لېږي. وایي چې په تجارت کې به نوي څه زده کړی.

له سړي مې خدای پاماني واخیسته، لنډ را تاو شوم، تنګه کوڅه له قفسونو ډکه وه، د مختلفو مرغانو آوازونه تېره لګېدل. یوه دوکان ته ودرېدم، غولی له سویانو او کوټرو ډک و، پورته د لرګي ګڼ قفسونه را خړېدل. یوې مرغی ته مې وکتل، د ستوني سپینې پستي ښکې به یې وپرسېډي، اخیستي هوا به یې په خواږه غږ بدله شوه.

بوڊا په بیړه وویل:

\_خوښه دې شوه، ارزانه ده؟!\_

ومي ویل:

\_نه.

یوډم یې بې غابونو خوله خلاصه شوه، په خوند یې وویل:

\_ها! خو سم ووايه چې کوتر باز یې!

تر لاس یې ونيولم، تنگ دوکان ته ننوتم، کوتر ته یې اشاره وکړه ، وپي ویل:

\_شیرازی، چپه پرې، ملاقي، بال سفید، زردچه... کوم ډول کوترې غواړي؟!\_

زما ځواب ته ماتله نه شو، یوه سره کوتره یې ونيوله، وپي ویل:

\_که د کوتره له ملاقه خوند اخلي، نو تر دې کوترې مه تېرېره، په هوا کې په یوه سا اوه ځله را اوړي. هو! خو که د نورو د کوترو د نیولو شوقي یې بیا هاغه توره کوتره واخله، یو خو له سپله نه جلا کېږي، بل په هر ځل الوتو خامخا یوه بله کوتره درته راوړي.

یوې وړې نجلۍ یو کوچینی پتنوس را ووړ . د بوډا ټنډه تروه شوه، په خشکه (غوسه ) یې وویل:

\_ولي مکتب ته نه یې تللي؟!\_

د نجلۍ څرې شونډې و خوځېدې:

\_ ناروغه یم، تبه می ده.

بوډا پتنوس ور واخیست، نجلۍ بېرته له دوکانه ووته.

ومی ویل:

\_ څه دې ده؟!

بوډا د لرگي په ډره د سنیو دسترخوان هوار کړ، د کاسې له سره یې برغولی وبنویاوه، په کورتو کې لنډه شوې ډوډۍ وه. څنگ ته ایښې بدنۍ یې کږه کړه، پر خړه خاوره خړې اوبه تویې شوې. ماته یې وکتل، د تڼدې گونځې یې لا سره ننوتې وې.

ویې ویل:

\_ ډوډۍ خورې؟!

\_ نه.

\_ نور ښا را پرېږده.

د دوکان له دروازي څنگ ته شوم.

بوډا د پاسټې ژۍ ور پرې کړه، په ډکه خوله یې وویل:

\_ وبخښه، دې لمسی می ماغزه را وخورل، بانې کوي، پرون هم مکتب ته نه وه تللي.

ومی ویل:

\_ خو نه دې ځي!

بودا برگ راته وکتل:

\_\_ تا لکه چي د پاچا فرمان نه دی اورېدلی! مکتب یې پر نجونو او هلکانو جبري کړی.

ومي ويل:

\_\_ نو ته د پاچا له وېرې خپله لمسی مکتب ته لېرې.

بودا خپلې خړې گوتې وختلې، ويې ويل:

\_\_ د وېرې خبره نه ده، د پاچا نا فرماني گناه لري.

ومي ويل:

\_\_ خو دا نجوني لويېرې، حساب، هندسه او نور کوپري کتابونه به ووايي، تکرې به

ليرې کړي، په مکتب کې به نوې نخري زده کړي....

د بودا تنده تروه شوه:

\_\_ ته څنگه افغان يې چې په خپل پاچا باور نه لري! هغه چا چې مور ته عزت را

وبانښه، له کوپره يې خلاص کړو، وطن يې آزاد کړ، د هغه په اړه څنگه داسې چتياوت

وايي؟! وځه!

په بېره له دوکانه ووتم، د بودا له غوسې ډک غږ راپسې راغی:

\_\_ د پرنگي جاسوسه!

د سفارت لاره می و نیوله. د پل خشتی جومات ته گڼ شمېر خلک ور روان ول. د ملا تېره غږ راته، د جومي د لمانځه په خطبه کې یې امان الله خان، د خدای د رحمت سیوری گانیه.

درې ورځې له سفارته ونه وتم، ما باید کلکتې ته میاشتنی راپور تیار کړی وای، سخته وه، د خپلو جاسوسانو په واسطه ځینې را ټول شوي مالومات می په شفر کې لیکل.

ماخستن می لیکلی را پور له سره کوت چې د شعبي دروازه له دېوال سره ولگېده، سفیر و، وارخطا بنکارېده، ویل یې چې ارگ ته یې ور غوښتي یو.

د سفیر وارخطایی ته حیران شوم، ارگ ته د سفیر تگ کومه نوې خبره نه وه. سفیرانو به په میاشت کې یو ځل له پاچا سره کتل او د متقابلو اړیکو د ټینګښت، تجارت، فرهنگ، اقتصاد.... په باره کې به یې خبرې ورسره کولې.

خو د سفیر بلې خبرې چرتي کړم. دا ملاقات د تشویش وړ راته بنکاره شو. پاچا همدا شپه او همدا ساعت ارگ ته ور غوښتي وو.

ځان می تیار کړ، نیم ساعت وروسته، زه، سفیر او د سفارت یو بل هندو کارکوونکی په ارگ کې وو. مور یې یوې وړې کوټې ته بوتلو، یوه ځوان چای او څو رنگه وچه مېوه راته راوړه، بېرته د باندې ووت.

سفیر وویل:

\_\_ که خبره خرابه وای، دومره یې نه نازولو.

سفیر ته می وکتل، شني سترګې یې ځلېدلې.

ومی ویل:

\_دومره مه خوشاله کپره! افغانان په خپل کور کې د بنمن ته په درنه سترگه گوري.

سفیر یو دم ودرېد، وره ته می وکتل، پاچا و. پاچا ټولو ته لاس ورکړ، مخامخ راته کښاست.

امان الله خان می له څو کلونو وروسته لید، وزن یې یو څه ډېر شوی و، خو نور هماغسې تک سپین او بنکلی بنکارېده، یواځې غټې سترگې یې له غوسې ډکې وې.

امان الله خان وویل:

\_ناوخته دی، وار له واره به د مطلب خبره راواخلم، ان مایک پیژنی؟!!

توخي واخیستم، له خولې می چایو داره وکړه. پیاله می پر مېز کېښوده. بڅبنه می وغوښته. ژر می له جبهه سپین رومال را وایست، د خپلې کورتې د ټیټر پر لنده شوي برخه می ټېر کړ. سفیر ته می وکتل، په لاس کې نیولې پیاله یې لړزېدله....

سفیر په وار خطایي وویل:

\_نه!

\_ابراهیم او عبدالله خان څنگه؟!!

سفیر غولې ته کتل.

پاچا له خپل جبهه یو پاکټ را وایست، خلاص کاغذ یې د سفیر مخې ته پر مېز کېښود، ویې ویل:

\_\_ له خپلي امضاه خو به نه يې پښيماڼه؟!

د سفير سترگي رډې راختلې وې.

پاچا وويل:

\_\_ دا درې كسان مو له اسنادو سره ونيول، ستا د سفارت كار كونكي دي، په كتغن كې يې ځيني كسان د نظام پر ضد بغاوت ته هڅول، منفي تبليغ يې كاوه، د عطاالله په نوم يوه خان ته يې دوه ويشت ټوپكه وركړي ول....

پاچا ودرېد، سفير ته يې وكتل، ورو يې ويل:

\_\_ دوه اويا ساعته! يواځې دوه اويا ساعته وخت لري چې له افغانستانه ووځي!

بېرته سفارت ته راغلو، سفير په غوسه و، خو چاره يې نه لیده، درېيمه غرمه يې تلگراف راته وکړ، ليکلي يې و چې پېښور ته په خیر را ورسېدم.

يوه اونۍ وروسته د چانسلر ليک راغی، امان الله خان ته يې ليکلي و چې الن مايک انگرېز دی، دی بايد د برېتانيې د قوانينو له مخې محاکمه شي.

په دوهمه ورځ سفارت ته له ارگه ليک راغی، مجبور وم چې د ليک محتوا چانسلر ته تلگراف کړم. امان الله خان چانسلر په دروند نوم ياد کړی و، وروسته يې ليکلي و چې افغانستان يو خپلواک هېواد دی، خپل قوانين لري، بناغلی الن مايک به د دې هېواد د قوانينو له مخې محاکمه شي... تاسو ته دپوره عدل او انصاف ډاډ درکوم.

يوه اوونۍ وروسته محکمه داېره شوه، الن مايک، ابراهيم او عبدالله خان يې په اعدام محکوم کړل. بل سهار د سفارت په انگرېزي تور موټر ودرېد، څلورو افغان پو ځيانو يو تابوت را کښته کړ، ورغلم، د سفارت يوه کارکوونکي د تابوت تخته ليري

کره، الڼ مایک د عیسویانو له دود او مذهب سره سم په یوه نوې توره دریشي کې پروت و، نېکټایي ور تړل شوي وه، د کورتي د ټټر له جبهه یې سور گلاب را وتلی و.

دې سړي ته مې څو واري ويلي وو چې په دې خلکو کې ورو\_ ورو کار کوه، دومره ټيز مه ځه، نه یې منله.

گرمې وه، تابوت مو په هماغه ورځ پېښور ته ولېږه.

مياشت وروسته بل سفير راغی، څلور هډوکي وچ کلک بوډا و، د مورک غوندي وري سترگې یې درلودې. په لومړۍ ورځ یې د ټولو شعبو کاغذونه ور وغوښتل، د خدمتگار له خولي خبر شوم چې په څلرویشو ساعتونو کې یې یواځې درې ساعته خوب کړی.

سهار ته جلسه ونیول شوه، د احتیاطي تدابیرو په اړه وغږېدو، مور پوهېدو چې سفارت د پاچا د مخفي کسانو تر څارني لاندې دی. نوي سفير امر وکړ چې سفارت ته تر یو څه وخته زموږ هيڅ افغان جاسوس نه شي راتلای.

مياشت ووت، د سفارت دروازي ته مخامخ په دواړو پښو گوډ پروت سوالگر، سبزي پلورونکی او په خاورو کې ناست سیک تاویند لیکونکی ورک شول.

د سفارت کارکوونکي خوشاله وو، ويل یې چې د پاچا شک وخت، خپل جاسوسان یې ور ټول کړل، تر دې وروسته به سفارت تر څارني لاندې نه وي، خو د سفير وري سترگې ونه ځلېدې، ويي ويل چې د امان الله خان په اړه یې ډېره مطالعه کړې ده، پام کوئ! پاچا ساده سړی نه دی!

د سفیر خبره سمه وه، یوه اوونۍ لا نه وه وتلې چې له ارگه رسمي مکتوب راغی، لیکلي یې و چې د سفارت کارکوونکي حق لري چې په آزاده توگه په بنار کې وگرځي، خو د نجونو د زده کړې په برخه کې د افغانانو د ذهنیت خرابول، زموږ په داخلي چارو کې ستاسو لاسوهنه ده....

سفیر په غوسه و. په هماغه ساعت جلسه ونیول شوه، د سفارت یوه صوفي کارکوونکي په ماته گوډه ژبه وویل چې دوی ورځې مخکې یوه سماوار ته ورغلم، ساده کلیوال ول، زما هرې خبرې ته یې سرونه خوځول.... وخت مې غنیمت وگانه، د نجونو مکتب مې را واخیست، په کوپر او فحشا مې ختم کړ....

سفیر مېز په سوک وواهه، په غوسه یې وویل چې د ده له اجازې پرته هېڅوک له سفارته نه شي وتلای!

خو د سفیر په دې امر کې زه نه راتلم، زما مستقیم امر چانس لر و، له کلکتې به راته ویل کېدل چې څه کوه او څه مه کوه!

وخت ووت، خو احتیاط به مو تر کومه کاوه؟! کلکتې کلنی راپور غوښت، دا راپور په انگلستان کې ملکي ته هم رسېده. چاره نه وه، موږ باید له ځینو ولایتونو خپل افغان جاسوسان راغوښتي وای. سفیر نه قانع کېده، ویل یې چې سفارت ته د جاسوسانو راتگ، د توپ خولې ته د هغوی تړل دي.... فکر مو وکړ، لاره مو ومونده، د عکسونو یوه لوی نندارتون له شکه ایستلو.

د افغانستان له خارجه وزارت سره وغږېدو، ویي منله، ویي ویل چې د نوري دنیا له پرمختگ سره د افغانانو بلدېدل زموږ په گټه دي.

وخت ووت، له پېښوره په سلگونه نوي او زاړه عکسونه را ورسېدل، ټول عکسونه د اروپا له پرمختگه غږېدل.

د سفارت د انگر دېوالونه مو له مختلفو عکسونو ډک کړل. ارگ او ځینو دولتي ادارو ته مو بلنلیکونه ور ولېږل، پر دوکانونو، نانوايانو، حمامونو... مو واړه، واړه کاغذونه ولگول، په دې کاغذونو کې لیکل شویو لنډو جملو عام افغانان، د عکسونو درې ورځني نندارتون ته را بلل.

په لومړۍ ورځ ګڼه ګڼه کمه وه، یواځې له ځینو وزارتونو یو شمېر دولتي مامورین راغلي ول، خو د دې خلکو په جلبولو کې مو ډېره ګټه لیده، له هر یوه سره به مو خندل...

پوښتنو یې ستړي کړو، د سفارت کارکوونکو باید د عکسونو په اړه مالومات ورکړي وای. یواځې د زراعت له یوه مامور سره مې یو ساعت خبرې وکړې، ده به هر عکس ته درولم، د تراکتورونو، تریکټرونو، پرونو، بوتو د دوا پاشۍ د ماشینونو... زراعتي کود... په باره کې به یې پوښتنې کولې (( بیه یې څو ده، څه کار کوي! زموږ دهقان او زراعت ته به څومره ګټور وي؟! څنګه یې دې وطن ته راوړای شو؟!...)).

د تشناب په پلمه مې ځان ترې خلاص کړ، خو بل ځوان راته ودرېد، ده یوه عکس ته اشاره وکړه، ویې ویل چې ایا د چرګورو د ایستلو داسې کوم ماشین به نه وي چې له برق پرته کار وکړي؟!

د سفارت نورو کارمندانو ته مې وکتل، تر هر یوه به ډله را ټوله وه، د سفارت کارکوونکو به د عکسونو له مخې په نړۍ کې د نوي صنعت په اړه خبرې کولې....

حیران شوم، دلته لا څو کاله مخکې دا خبرې نه وې، د پخواني پاچا مامورینو به یواځې د ښه آس، ښه باغ، جنگي زرک، دوهم یا درېیم واده... په اړه خبرې

کولې، خپل جیبونه به یې ډکول، خو اوس دې خلکو ته نوي ځوان پاچا د وطن او پرمختګ مینه ور بنودلې وه.

په دوهمه ورځ د سفارت انګر له عامو خلکو ډک شو، دوی یواځې عکسونو ته کتل... یو هم نه ور وتو، نه ارزېدل، له دوی سره وخت تېرولو گټه نه راته کوله. له پلان سره سم زموږ جاسوسان په درېیمه ورځ راغلل، د خلکو په ګڼه ګڼه کې چا شک نه اخیست، مخکې بلد ول، یو- یو د سفارت تر تعمیر لاندې زېر زمینی ته کښته شول.

اورده مېز ته اتلس کسه کښاستو، څلور موږ او پاتې افغانان ول. سفیر په پښتو او دري نه پوهېده، ترجمان یې درلود، خو پاتې دوو انګرېزانو مفهوم ور نه اخیست. سفیر لنډې خبرې وکړې، له مېلمنو یې مننه وکړه چې خطر یې ومانه او سفارت ته راغلل. وروسته یې له راغلو کسانو گزارش وغوښت.

لومړی یوه هراتي ملا غاړه صافه کړه، خبرې یې په بسم الله پیل کړې، ویې ویل چې افغانانو ته د ملا هره خبره د منلو وړ ده، ( نه ) نه پکې وايي، خو د امان الله خان په باره کې اور نه اخلي، هېڅ هم نه مني، وايي چې دیوه داسې غازي پر وړاندې به څنګه راپورته کېږي چې انګرېزان یې له وطنه وشړل....

بیا له کندهاره راغلي یوه له رنگه تور خان خبرې وکړې، ویې ویل چې له ډېرو خانانو او ملکانو سره یې ناستې درلودې، دا یې ورته ویلي چې تېر پاچا به خانانو او ملکانو ته تنخوا او ځینې نور امتیازات ورکول، خو امان الله خان هر څه بند کړل... خانانو ته یې په سپکه وکتل، یو څه ژوندي شئ... خو گټه یې ونه کړه، یواځې دوه خانان یې یو څه بد بینه کړي دي، نورو ته تر خپلو شخصي گټو د پاچا ګرانښت او وطن مهم دی.

وروسته له غزني راغلی یو په ونه لور افغان پوځي ودرېد، ويې ويل چې په يوه کال کې يې ان د يوه عسکر نظر هم بدل نه شو کړای، پوځ پاچا ته وفاداره دی، امان الله خان يې تنخوا ور پېره کړه، په نس يې ماړه ساتي، هېڅ صاحب منصب حق نه لري چې پر خپلو عسکرو دکور بېگار وکړي....

قاضي پورته شو، په ادارو کې يې د رشوت د مخنيوي په اړه خبرې وکړې، ويې ويل چې مجازات پېر شوي دي، په تېره يوه مياشت کې يې يواځې په بدخشان کې څلور رشوت خواره قاضيان بنديان کړل.... خلک خوشاله دي، د پاچا پر ضد يوه وره خبره نه مني....

بيا يوه پکتياوال يوه كيسه را واخيسته، ويې ويل چې پاچا خلکو ته د قناعت ورکولو اجبه ژبه لري. څه موده مخکې له امان الله خان سره يو ځای ته روان وو، مخکينی موټر خراب شو، نور موټرونه و درېدل. دبنته وه، لمر تود لگېده. له نږدې کېرديو سپين ږيرې راغلل، کوچيان ول، پاچا ته يې کلکې غېږې ورکړې، امان الله خان همالته په خاورو کې ورسره کېناست. کوچيانو ته يې وويل چې د مالونو د دواوو په اړه يې له جرمنيانو سره خبرې کړې دي، په لنډ وخت کې به دې وطن ته را ورسېږي، د مېرو، غواوو او پسونو تلفات به کم شي.... خو کوچيانو د پاچا له خبرو سره دلچسپي ونه بنوده...

يوه بوډا په خواره خوله وويل:

\_\_ صېب! اورېدلې مو دي چې کوچيانو ته مالين را لېږئ! که دا نجوني له سبقه ماف کې نو دين او دنيا به دي سمه وي.

پاچا یوی کوچی نجلۍ ته اشاره وکړه، نهه، لس کلنه وه، بېر وپښته یې نېغ ولاړ ول،  
 کله چې به پر ځمکه پرتو خوشایو ته تپته شوه، د اوږده خیرن کوچیانې کمیښ  
 لمن به یې پورته ودرېده، د پښو لوڅې پوندۍ به یې ښکاره شوې. پرتوگ یې نه و.

پاچا وویل:

\_ هاغه نجلۍ څوک ده؟

یوه ډنگر کوچي وویل:

\_ صېب! زما لورکی ده!

\_ څه کوي؟!

\_ پچې او خوشایي تولوي.

\_ مانا گټه درته کوي؟!

\_ هو صېب! که زموږ نجوني پچې جارو نه کړي، نو دپگدان سوږ بوله.

پاچا وویل:

\_ زه له شریعتو وتلی کار نه کوم، همدې نجونو ته ټکری ور پر سروم، پرتوگ ور  
 اغوندم، اودس او لمونځ ور زده کوم، نظافت ور ښیم، درس ورباندې وایم، په ژوند  
 یې پوهوم... اوس یې هم گټې ته ناست یاست، خو غواړم چې ابرومندانه گټه درته  
 راوړي. په مکتب کې څه بدې ده؟! هه! اوس به ټوله ورځ د پوه دپگدان پچې او  
 خوشایي درته را ټول کړي، خو که دا نجلۍ درس ووايي، ډاکتره یا معلمه شي، وطن  
 به جوړ کړي، د خوشایو پر ځای به تنخوا درته راوړي....

د پکتیاوال کیسه لا نه وه خلاصه چې د سفارت یو کارمند راغی، په وارخطایي یې وویل چې له انگره ټولو خلکو منډه واخیسته.

زه او سفیر د باندې ووتو، میدان تش و، یواځې عکسونه باد رپول. عمومي دروازي ته ورغلو، ډله خلک پر یو چا راټول ول. د سفارت د ساتونکي پر څوکی ودرېدم. پاچا هسکه شمله درولي وه، په سپینه کندهاری غاړه او توره سدری کې بنکلی بنکارېده.

سفیر ته مې ځای ورکړ، غړی یې اوږده کړه، ویې ویل:

\_\_ دا سړی لېونی دی.

د خبرې په هدف یې پوه شوم، ومې ویل:

\_\_ نه، لېونی نه دی، پر خپلو خلکو باور لري.

د سفیر شونډې و خوځېدې:

\_\_ ان د بریتانیې غونډې په امن ملک کې لا زموږ ملکه هم له گارد او امنیتي چارو

پرته د باندې نه شي را وتی، خو

په خبره کې یې ور ولوېدم:

\_\_ خو دلته، همدا ملت، د خپل پاچا ساتونکی دی.

سفیر په حیرانۍ پاچا ته کتل...

ومې ویل:

\_ دا بی لومری خُل نه دی، پاچا کله کله بنار ته راوځي، جوماتونو ته ورځي، له خلکو سره گوري، په عادي سماوارونو کې چای څښي....

یوه شپبه ودرېدو، بېرته زېر زميني ته کښته شوو. د پاتي جاسوسانو په خبرو کې هم امېد نه و.

مازديگر مي د طلوع افغان له اخباره مهم ټکي را وايستل، سفير ته مي ور وړل. ده د امان الله خان د نظامنامې انگرېزي ژباړه لوسته. دې نظامنامې دوه اويا مادې درلودې، دا مادې د جلال آباد د لويې جرگې ټولو اته سوه دوه اويا برخه والو منلې وې.

سفير اشاره راته وکړه، کښاستم، عينکي يې ليري کړې، ويې ويل:

\_ امان الله خان د افغانستان په څو زره کلن تاريخ کې په لومړي خُل اساسي قانون ( نظام نامه ) جوړ کړ، ما د ډېرو اروپايي هېوادونو اساسي قوانين لوستي دي، خو دې سړي چې خپلو خلکو ته څومره انساني او بشري حق ور کړی دی، په ډېرو قوانينو کې مي نه دي ليدلي.

سفير غلی شو، عينکي يې بېرته پر سترگو کړې، نظامنامې ته يې وکتل، ويې ويل:

\_ په دې نظامنامه کې راغلي چې ټول افغانان برابر حقوق لري، مريتوب منع دی، مطبوعات آزاد دي، هر چا ته بايد د کار او کسب د زده کړې زمينه برابره شي، بېگار ختم دی....

ما نظام نامه لوستې وه، د سفير خبرې اوږدې، تکراري او سترې کوونکې وې، خو د نزاکت له مخې مي څه نه ويل.

سفير اوږدې خبرې وکړې، بيا يې ماته وکتل، ويې ويل:

دا سړی له خپلو خلکو سره څومره په اخلاص چلېږي، ته راته ووايه! کوم پاچا به په خپله، له کوم زوره پرته خپل واک محدود کړي؟! خو امان الله خان دا کار وکړ، ډېر واک يې خپلې کابينې او نورو مامورينو ته ورکړ....

نیم ساعت وروسته خپلې کوتي ته لاړم، د پاچا وروستي فرمانونه مې را واخيستل، تر دې دمه به هندوانو پر خپلو پگړيو ژېړه پټه ترله چې په اسانۍ وپېژندل شي، خو د پاچا په فرمان کې دا کار اقلیتونو ته سپکاوی یاد شوی و، ویلي يې و چې هندوان او سیکان هم افغانان دي او له دې وروسته له هغو ټولو حقوقو برخمن دي چې نور افغانان يې لري.

په دې فرمان کې دا هم راغلي وو چې له دې وروسته د هندوانو او سیکانو اولادونه په عمومي مکتبونو کې درس ویلی شي....

په دوهم فرمان کې ټولو اقلیتونو ته د مذهبي ازادۍ د ورکړې یادونه شوې وه، لیکلي و چې هر څوک خپل مذهبي مراسم په ازاده توګه تر سره کولای شي....

نور فرمانونه مې ولوستل، د فردي ازادې، تعلیم، نظم، پرمختګ او نورو اصلاحاتو په اړه ول.... دا وطن يې له خواري ورځې ایست.

اوږد وغزېدم، ډېر فکر مې وواهه، د پاچا او د دې وطن د تخریب لاره مې ونه مونده.

سوزان تر دې ځایه د خپل غور نیکه یادښتونه ولوستل، ګړۍ ته يې وکتل، د شپې لس بجې وې، خو ورور، پلار او مور يې لا د کشتۍ په لوی سالون کې موزیک ته ناست ول، د ګروپ سويچ ته يې لاس ور وغځاوه، تیاره شوه، سترګې يې پټې کړې.

\* \* \*

سوزان خپل ورور ته وکتل، تام د وحشي هوسی بچی ته نږدې ولاړ و. ورغله، د هوسی بچی وترهېد، منډه یې واخیسته، د تام تندې تریو شو. په خشکه یې وویل:

\_ودې وپراوه.

سوزان وویل:

\_وبخښه، خو هوسی بیسکیت نه پېژني.

تام په ورغوي کې نیولی بیسکیت بېرته په پاکټ کې واچاوه.

سوزان خپل پلار ته وکتل، په یوه نیکر کې پروت و، خأنته یې لمر ورکاوه.

سوزان بېرته خیمې ته ننوته، د خپلې مور له سره یې برستن لیرې کړه، ویې ویل:

\_خوب خو په کور کې هم کېده.

لارا کېناسته، سترگې یې وموښلې.

سوزان د خپل غور نیکه کتابچه ور واخیسته، د باندې ووته. د اوبو پر ژۍ پر یوه هواره ډبره کېناسته، پورته یې وکتل، په غرونو کې سپېره خای نه ښکارېده، ټول له ونو ډک ول. اوبو ته یې وکتل، په وره کیشتی کې سپور بوډا له چنگکه ماهی خلاصاوه.

سوزان کتابچه ور واخیسته، باد نرم و، لمر پوست لگېده. سوزان په کتابچه کې په نښه شوې پاڼه پرانیسته. ډېویډ جونز لیکلي و:

\_ ۱۹۲۴ م کال، د اپرېل دوهمه \_ برېتانوي هند \_ پېښور.

تپري څو مياشتي مي په مدراس، لاهور او پېښور کي تپري کړي، سترې ورځي وي، حالات له کنټروله وتلي بنکارېدل، د برېتانوي هند په ډېرو برخو کي د انگرېزانو پر ضد خلک را پورته شول، دوی له امان الله خانه د آزادي الهام اخيستي و، زرگونه هندوان، سيکان او مسلمانان مو ووژل، خو نه کرارېدل. حملي يې لا تودې وي. اړ شوو، له چانس سره مو په ورځو ورځو خبرې وکړې، هره ممکنه لاره مو وسنجوله، خو د افغانستان د خپلواکي او چټک پرمختگ څېره مو نه شوای تته کولای.

اخير له برېتانيې څو کسه راغلل، ويل يې چې په برېتانوي هند کي د ځينو مسلمانانو ژوند نور هم پسي تريخ کړی. دا خبره حيرانو کي وه، خو د راغليو کسانو خبرو له خطر سره سره قناعت راکړ.

د دې نخشي عملي کولو احتياط غوښت، مورن بايد حالات دومره هم نه وای خراب کړي چې برېتانوي هند ته يې تر گټې تاوان ډېر وای.

له پلان سره سم مو په ځينو مسلمان مېشتو سيمو کي کليساوې جوړې کړې، په ځايي اوسېدونکو بده ولگېده، ويل يې چې دلته خو عيسويان نه اوسي... نو.... مظاهري را ووتې، جوړو شويو کليساووته يې اور ور واچاوه.

دا خبرې مو د برېتانياوي هند په اخبارونو کي لا وپرسولي. د هجرت له پاره تبليغ ته زمينه برابره شوه. زموږ صوفيانو جاسوسانو په هر جومات کي تقريرونه شروع کړل، ويل به يې انگرېز عيسويت خپروي، ښه لاره يې هجرت ده... خو د جهاد نوم به يې نه اخيست.

په دې مو بسنه ونه کړه، په هندوانو او سيکانو کي مو خاص کسان وگومارل، دوی پر هغو مسلمانانو ژوند تريخ کړ چې په سيمه کي اقليت ول.

هجرت! خو کوم ځای ته هجرت؟! مالومه وه، خلک د ایران په شيعه حکومت بي باوره ول. لنډ او د ډاډ وړ ځای افغانستان و.

تبليغ دومره تود و چې هره ورځ به په زرگونه کسان د ډيورنډ تر کرښې اوښتل. په دې کې زموږ خپل خلک هم وو، دوی ته د وظيفه وړ سپارل شوي وه چې تر خپله وسه افغانستان ته د نويو ورغليو مهاجرينو اوځايي اوسيدونکو تر منځ اختلافات را وپاروي.

په دوو مياشتو کې زرگونه کورنۍ افغانستان ته لاړې، د مهاجرينو ډېر فشار پر کابل او نورو لويو ښارونو راته، دې کسانو خواږه، جامې او سرپناه غوښته... زموږ د پلان له مخې بايد دا مهاجرين بېرته برېتانياوي هند ته راغلي وای، دلته يې په افغانستان کې د سخت ژوند او له زرگونو ورغليو مسلمانو مهاجرو کورنيو سره د حکومت د نه همکاري کيسې کړې وای، په برېتانياوي هند کې يې د امان الله خان پر ځلانده تصوير خاورې ور پاشلې وای... او د آزادۍ احساس مړ شوای وای، خونتيجه يې زموږ د تمې خلاف وخته، د امان الله خان د فرمان له مخې نويو ورغليو مهاجرينو ته د کورونو د جوړولو له پاره ځمکې ورکړل شوي او ځايي اوسېدونکو خپله گوله ورسره شريکه کړه.

برېتانياوي هند ته بېرته يواځې هغه کورنۍ راغلي چې د ستوري لېږل شوي وې. دا کورنۍ مو د ټول هند په مسلمان مېشتو سيمو کې ووبشلي، دوی به د امان الله خان پر ضد تبليغ کاوه، ويل به يې چې امان الله خان عياش پاچا دی، جوماتونو ته يې قلفونه ور اچولي دي، د کوپر قانون چلوي... ده خپل خلک په گېډو نه وو ماړه کړي، نو موږ ته به يې څه خیر را رسېده....

خو دې تبليغ تر ډېره کار ونه کړ، له افغانستانه نوې خبرې راتلې، له مهاجرينو سره د پاچا او رايټ د نېک سلوک خبرې زموږ له کنټروله ووتې. چانسلر امر وکړ چې

افغانستان ته تلونکي کورنۍ را وگرځوي. وېره يې پر ځای وه، له ورغلو مهاجرينو سره د پاچا او افغانانو نېک سلوک مور ته تاوان رارساوه.

پلان ناکام شو، زه بېرته کابل ته لاړم. په لنډه موده کې نور تغيرات هم راغلي ول. لويې لیسې او مسلکي مکتبونه جوړ شوي وو، ترکي، هندي او جرمني استادانو به زده کړې ور کولې. تر دې دمه په ټول افغانستان کې درې سوه دوه ويشت مکتبونه جوړ شوي وو.

بازار له افغاني توليداتو ډک و. افغانستان په خپله د غوړيو، صابون، قندو، بورې، عطرو، سیمینټو، ټوپکو، باروتو جوړولو... او د اوسپنې ويلي کولو کارخاني درلودې. د معدنونو پر استخراج او په بناړونو کې د اوبو رسولو پر عصري سيستم چټک کار روان و...

اخبارونه مې ولوستل، افغانستان خپله راډيو درلوده، په کندهار او جلال اباد کې د برېښنا د توليد لويې او وړې خونې پرانيستل شوي وې. فرانسوي او جرمني شرکتونو د دې هېواد له شماله تر جنوبه پورې د رېل د پټلۍ د ليکې د جوړېدو پر پلان کار کاوه، ولايتونه له مرکز سره د تلگراف او تلفون په واسطه تړل شوي وو، په کابل کې جوړ شوي مرکزي بانک لومړني بانک نوټونه را وايستل. د دې هېواد په لويو بناړونو کې د ملکي هوايي ډگرونو د جوړېدو کار په چټکۍ روان و....

تر دې دمه افغانستان دوولس ملکي طياري درلودې چې پېلوتان يې جرمنيان ول، خو پاچا پنځه ويشت کسان د پيلوتۍ د زده کړې له پاره مسکو ته لېرلي وو.

هر زون خپل اخبارونه درلودل، دا اخبارونه د وطن دوستۍ، اتحاد، او د نويو پرمختگونو له خبرو ډک ول... د پاچا په امر په لويو بناړونو کې لويې کتابخاني جوړې شوي وې، خلکو به د مطالعې له پاره کتابونه امانت ترې وړل...

د مالیاتو قانون جوړ شو، د مالیاتو ټکټونه چاپ شول، چا چې به مالیات ورکول، په مقابل کې به یې د مالیاتو له ماموره ټکټ اخیست، په دې توګه تر ډېره د رشوت مخه نیول کېده.

پاچا د خپل هېواد له آبادۍ سره لېونۍ مینه درلوده. له کاره یې خوند اخیست. ده د خپلو کارونو د تنظیم له پاره منظم پلان درلود.

شنبې یې د تجارت، مالیې او معارف کارونو ته ځانګړې کړې وه. یکشنبه یې له تجارانو، سفیرانو، او بهرنیو دیپلوماتانو سره کتل. دوشنبه یې د وزیرانو په مجلس کې برخه اخیسته، سې شنبې یې له وزارتونو را غوښتل شوي راپورونه لوستل. چهار شنبه یې له خلکو سره کتل او پنجشنبه یې هم د کرنې، عدلیې، امنیت... ستونزې څېړلې.

دې بوخت سړي به ان د جومي په ورځ هم د ملامامانو، قومي مشرانو او سپین ږیرو مشکلات اورېدل....

فکر په مخه ګرم، سپېرې شونډې او تش ماغزه ژر غلامې ته ټټر وهي، خو دې سړي چټک کار کاوه. خپل خلک یې له خواري او بې تعلیمې ورځې را ایستل.

په دې تشو ماغزو کې د الفبا د یوه ټکي اضافه کېدل هم برېټانیې ته خطرناک و.

په کابل کې مې د اوسېدو میاشت نه وه پوره چې تلګراف راغی، چانسېلر په بېره پېښور ته ور غوښتی وم. دوهمه ورځ مې پېښور ته ورسوله. چانسېلر مې ولید، حیران شوم، له سلام او کلام پرته یې په خوند وویل:

\_\_ډېوډ جوړه! له دې وروسته به ږېرې ته چاره نه ور وړي!

سوزان یو دم چيغه کره. په بېره ودرېده، په گريوان کې يې گوتې ننه ایستې، پر وښو وره څرمبکی ولوېده. تام ته يې وکتل، خندل يې... سوزان منډه پسې واخيسته، خو تام گړندی و، سوزان ودرېده. په ستړې ساه يې وویل:

\_ احمقه! دا نو ټوکه وه!

بېرته خپل حای ته راغله. سپین تندي يې نری گونځي پيدا کړې:

\_ اه! نه!

ټيټه شوه، کتابچه يې داوبو له ژۍ وړ پورته کړه، د سر څو لنډې پانې يې سره سرينس وې. کتابچه يې لمر ته کېښوده، خپل پلار ته يې وکتل، پر سيخونو پېيلو غوښو ته يې پکې واهه. کشتۍ ته ورغله، ټپله يې کړه، د جهيل د اوبو سره څپه يې زنگنو ته وړ پورته شوه.

د مور غږ يې واورېد:

\_ پام کوه!

سوزان په کشتۍ کې کېناسته، د دواړو غاړو پاروگان يې ووهل، خو لنډه را وگرځېده، کتابچه يې وړ واخيسته، بېرته کيشتۍ ته ورغله، شپبه وروسته د جهيل په څنډه کې ولاړ کب نيونکي کوچيني ښکارېدل.

سوزان پاروگان پرېښودل، کيشتۍ تر يوه حایه کراره تله، وروسته ودرېده. سوزان ستوني ستغ پرېوته، کتابچه يې مخ ته ونيوله، پرسترگو يې سيوری راغی. سري شونډې يې وڅوځېدې:

۱۹۲۵ م کال \_ د اپرېل ديارلسمه \_ د لويې پکتيا غرونه:

\_اه! د ږېرې له خاربنته ستړی یم، ږېره اوږده شوی ده، یوه لوښت، یا تر دې ږېره، نه پوهېږم! خو کله چې کښته گورم، د ږېرې وپښته مې سترگو ته درېږي. خرابېلې ږېره نه ښکارېده، خواوس سپین ډکې له ورايه پکې وینم.

لمر دی، غرونه شنه لمبه کوي، تر سره په شنو ونو کې پټ دي. دلته دوی ورځې مخکې را ورسېدو، ابادي نه شته، تر اوسه مو یواځې د مرغانو آوازونه اورېدلي دي. دا حای قدم شاه خوبن کړ، خوبن نه، له پخوا یې دلته راتگ په نېت کې و. یوې لویې او ارتې سمځې ته یې راوستم، پای یې نه مالومېږي، سور بوی پکې پروت دی.

قدم شاه سهار اته بجې له دوو کچرو سره ووت، دوه ساعته تېر شول، تر اوسه یې درک نه شته.

ما په دې دوو ساعتونو کې غزول شوی سیم له سره وکوت. مازې یو حای ښکارېده، سل متره سیم په خاورو او ږېرو کې پټ و. بیا مې چلتار پر سر کړ، په آینه کې مې وکتل، سوچه عرب وم.

اه! په پېښور کې دتېرو څو میاشتو مهم ټکي هم په لیکلو ارزې.

اتیا کسان وو، دوی میاشتي مو په زېر زمینیو کې تېرې کړې، هر څه همالته ول. په دهلېز، اشپز خانه، کوټو، تشابونو ... کې ژېر گروپان بل ول. دوی میاشتي، پوره دوی میاشتي مو یواځې خبرې واورېدې. خو ستړي خبرې نه وې، په دې موده کې مې ږېر څه زده کړل.

مور ته به انگرېز، عرب، هندي او افغان استادان راتلل. د افغانستان د مختلفو قومونو، دود، کولتور او عقیدو په باره کې به راته غږېدل، د جاسوسی نوي، عصري وسایل به یې راته راوړل... د هرې وسیلې تشریح او اهمیت ږېرې خبرې غوښتي.

دوی میاشتی وروسته یې نومونه راباندې کېښودل، مختلف نومونه. مارگیر اغا، غیبگو، پیر کرم شاه، د مدینې خواجه... د هر یوه په نوم کې د پیر، اغا، خواجه، خلیفه، حضرت،... ټکي مهم ول. ماته یې د بغدادی پیر نوم انتخاب کړ.

یوه ژبه حتمي وه، دا اتیا کسان باید په پښتو یا فارسي، یوې ژبې پوهېدئ، بس! له دوو کسانو پرته یوه هم د ژبې ستونزه نه درلوده. لومړی یو په ونه لور تک سپین انگرېز و، هغه ته یې د پیر گونگه لقب وټاکه، بله چاره نه وه، ژبه یې نه وه زده، گونگی یې کړ، ده باید یواځې لاسونه خوځولای، نور کار یې افغان ملگری ته پرېښود، هغه به د پیر گونگه له حرکاتو اخیستي مانا خلکو ته ویله.

دوهم یو هندو صوفي و چې له هندي پرته په بله ژبه نه پوهېده. ده ته یې د دیو بندي پیر لقب ورکړ.

بیا یې اتیا کسان سره ووپشلو، څلوېښت دوه نفرې گروپونه یې جوړ کړل، له اته دېرشو انگرېزانو، عربو او هنديانو سره یې یو\_یو داسې کس ملگری کړ چې په سیمه کې بلد ول.

وروسته د څېرو له مخې تقسیمات شروع شول. ډېر انگرېزان د افغانستان هغو سیمو ته وټاکل شول چې اوسیدونکي یې له رنگه سره ول. خو هندوانو او عربو دا مشکل نه درلود، دوی هرې سیمې ته جوړېدل.

ما هم کومه ستونزه نه درلوده، انگرېز وم، خو رنگ مې کوم مشکل نه جوړاوه. ما او لارنس ته، چې اوس یې پیر کرم شاه باله وویل شول چې تاسو به ډیورنډ کرښې ته نږدې په دوو مختلفو سیمو کې فعالیت کوئ.

قدم شاه یې ملگری راته وټاکه. قدم شاه له ونې ټیټ دی، تر لویشتي اوږده رېږه لري، په چالاکی کې یې وړې ده.

په دې څلویښتو گروپونو کې لومړی د افغانستان شمالي برخو ته انتخاب شوي کسان ولېږل شول. نورو کومه ستونزه نه درلوده، یواځې تر کرښې په غرنیو پټو لارو واوښتل، وروسته یې له عامو موټرونو او سړکونو استفاده کولای شوای. خو د افغانستان شمال ته د انگرېزانو تگ یو څه سخت و.

دوی لومړی د چترال له لارې بدخشان ته لاړل، بیا یې له هغه ځایه نورو سیمو ته مخه کړه. خو ما او زما ملگري کومه ستونزه نه درلوده، دوی کچرې مو واخیستي، لومړی مو لویو خلکو ته د جاسوسی وسایل، توپانچه، دوربین، مختلفې دواوې... او خوراکي مواد ور واچول، بیا مو دیني کتابونه ور باندې کېښودل، سپینو پگړیو، اوږدو ږیرو، چوندارو گردو لمنو او د کچرو پر سر ښکاره اېښودل شوو دیني کتابونو له شکه ایستلو.

ان د وزیرو په یوه جومات کې مې لا د پټې خولې جمه هم ورکړه.

کرار تلو، دوی شپې مو ستورو ته تېرې کړې، درېیم ماښام مو یوه کلي ته ور وور، ضرورت نه و چې ځانونه معرفي کړو، خلکو په خپله عالمان بللو، ویل یې چې د هندوستان دیني مدرسوته تللي عالمان بېرته خپلو کورونو ته روان دي.

ماخستن یې غوره بنوروا راته راوړه، سهار مو د شیدو له چایو سره تازه کوچ وخورل.

ټوله ورځ مو مزل وکړ، پاتې شپه مو په غره کې تېره کړه، بل ماښام همدې غار ته را ورسېدو.

بل ځای نه شوای تلای، قدم شاه دا غار پخوا هم لیدلی و، د دوو میاشتو زده کړې په وخت کې یې انگرېز استادانو ته قناعت ور کړی و چې دا ځای د فعالیت د پیل له پاره ښه دی.

ستری وو، شپه مو په خوب تیره کړه، خو سهار مو لومړی خوراکي مواد، دوا... او د جاسوسی وسایل د غار تیارې برخې ته یوورل، بیامو سل متره سیم تر خاورو لاندې کړ، د سیم په دواړو خواوو پورې یوه یوه کوچینی دستگه تړل شوې وه. یوه دستگه مو په غار کې د اېښودل شویو کتابونو شاته پرېښوده، بله مو لاندې چیني ته نږدې د لویو دبرو په مینځ کې پته کړه.

اه! قدم شاه را راوان دی، باید ورشم چې څه یې کړي دي.

سوزان بله پاڼه واوروله.

بل یادښت دوی اونۍ وروسته لیکل شوی و:

\_قدم شاه خوشاله و، ویل یې چې په غره کې یې د لېوانو انګولا اورېدلې وه، لیرې خوشې کړې کچرې به بیا ونه وینې.

په لومړی ورځ مو څوک ونه لیدل، خو دوهم سهار مو د زنگولې آواز واورېد، قدم شاه په منډه دباندي ووت، له سیرلي سره راغی، دتک تور سیرلي سپینه ټنډه ښکلې ښکارېدله. قدم شاه د سیرلي کباب ته خوشاله و، خو ما ورته وویل چې حوصله وکه، دا کوچینی سپرلی به لوی پسونه درته راولي.

زنگوله مې ترې خلاصه کړه، تار مې ور پورې وتاړه، د سمڅي په تیاره برخه کې مې پورته را وځړوله. د تار بله څوکه مې تر کتابونو راوړه. دې تار دخاورو رنگ درلود، تر وېښته نری و، له ځمکې سره نه ښکارېده.

قدم شاه ته مې وکتل، سترګې یې رډې راختلې وې... ومې ویل:

\_د سیرلي خوله ور وتړه، لیرې یې پټ که.

سیرلی ناری کری، قدم شاه خولی ته جورابه ور واغوسته. تر بنکرو یی ونیو، د باندی ووت.

بنه شبیه تیره شوه، بپرته راغی، خو کپناستلو ته می پری نه بنود، ورته ومی ویل چي له چینی سره کپنه.

شني غتی پپیلی مرئ می غاری ته واچولی، دستگاه می روبنانه کره، پوره یو پاو وخت می غورونه خک نیولی وو، خو د مرغانو له نریو نارو پرته می بل خه وانه ورپدل. یو دم د دستگاه له واره لاو سپیکره د پیرو د رغرپدو غر را ووت. بیا می یو نری وار خطا آواز واورپد:

\_\_ ته خوک یی؟! دلته خه کوی؟!!

د دستگاه غر می تر پایه پوری تیز کر.

د قدم شاه ناره می واورپده:

\_\_ د خدای بنده.

بیا له لاو سپیکره د قدم شاه یوه لپونی، بی مانا چیغه را ووته.

\_\_ لو لو لو لو لا....

لاو سپیکر ته می غور ور نردی کر. نری وار خطا غر وویل:

\_\_ سیرلی می ورک دی. تا نه دی لیدلی؟!!

قدم شاه د اوین غوندي و غرمبید، بیا یی وویل:

\_پورته ور وخېژه! بغدادی پیر ته پټې مالومي دي.

چوپه چوپتیا شوه، له لاوډ سپېکړه یواځې د مرغانو غږ را ووت. دستگاه مي بنده کړه. دغار خولې ته مي وکتل، لومړی یوه خړه خیرنه خولې را پورته شوه، بیا مي د یوه نهه\_لس کلن ماشوم چاودی سپېره مخ ولید.

ماشوم د غار په خوله کې ودرېد، وارخطا بنکارېده.

مخې ته د پرانیستي کتاب پانې مي سره وروستې. ومې خندل:

\_راځه، راځه! دنیايي کارونو ته زړه مه خوره! تور سپرلی به خدای پیدا کړي!

د ماشوم سترگې رډې راوختې. په خواره خوله يي وویل:

\_ته له کومه پوه شوي چې زما سپرلی ورک دی، هغه هم تور سپرلی؟!

ومي خندل:

\_که بغدادی پیر په غیبو نه پوهېدای، نو نوم به يي بغدادی پیر نه و.

ماشوم را نږدې شو، خو چاودی لاسونه يي لا لرزېدل.

ومي ویل:

\_راځه بچیه! دلته نږدې راته کېنه.

ماشوم په خاورو کې پلټی ووېله.

سترگی می پتی کری، هېڅ می هم نه ویل، خو شونډی می خوځولی... بیا می  
هماغسی په پتو سترگو څو ځله یوه خبره تکرار کړه:

\_تور سیرلی، سپین یی تندی، تور سپرلی سپین یی تندی، تور...\_

یو دم می ماشوم ته وکتل، سترگی یی رډی راختلی وی. د کتاب د اېنودلو په پلمه  
می دستگاره روښانه کړه، بېرته می سترگی پتی کری، ومی ویل

\_تور سپرلیه وینم دی، وینم دی! بېځایه زورونه مه وهه. له دی دوو تپرو دی یواځی  
بغدادی پیر را ایستلی شی.

غلی شوم، بیا می څو نامفهومه توری تر خولی را ووتل، وروسته می په ټیټ غر  
وویل:

\_راشه! راشه، بغدادی پیر دی غواړی. افرین، افرین...\_

یو دم می تندی تریو کړ:

\_نه! لاره مه کړوه!

ومی خندل:

\_افرین، همدا نری لاره را واخله.

ماشوم ته می وکتل، سترگی یی له حیرانی ډکی وی، ومی خندل:

\_مخ دی سم ونیسه، سیرلی پیدا شو، بس، د چیني چپ لاس ته، دوه، دري سوه گامه  
لیری په دوو تیروکی بند و.

ماشوم په بېره ودرېد. تر لمنې مې ونيو، ومې خندل:

\_کېنه! زحمت مه باسه! تېرې مې ليرې کړې، بغدادی پير دومره کرامات لري چې سپرلی په خپلو پینو دلته راولي.

وخت ووت، چيغه مې کړه!

\_راشه نو، مه ناوخته کوه!

ماشوم ته مې وکتل، وېرې اخیستی و. ورته ومې ویل چې سترگې پټې که.

غږی مې اوږده کړه، قدم شاه په احتیاط پورته را وخوت، سپرلی یې د غار په خوله کې پرېښود. خپله بېرته لاندې کښته شو. سپرلی ماشوم ته ورغی، د هغه پر غوږ یې خپلې تودې شونډې ولگولې. ماشوم په بېره ور وکتل، چيغه یې کړه، یوې خوا ته ږنگ شو.

ور غلم، بېسده ماشوم مې له خاورو را پورته کړ، دستگاه ته مې خوله ور ټیټه کړه، له قدم شاه مې دچیني سړي اوبه را وغوښتې. د ماشوم غاړې ته مې لاس ور وور، غاړه یې توده وه، نری رگ پورته پورته غورځېده....

د قدم شاه غږ مې واورېد:

\_دومره کراماتو ته هم ضرورت نه و چې سپرلی په خپلو پینو راولي.

قدم شاه مې بېرته لاندې ولير. دماشوم پر مخ مې سړي اوبه واچولې. سترگې یې رڼې کړې. د سپرلي په لیدو یې رڼگ بېرته خای ته راغی. ولاړ شو، سپرلی یې تر ښکر ونيو، تر یو څه خایه زانگي وانگي ته، وروسته یې پینې پر ځمکه سمې لگېدې.

قدم شا راغی، ومی ویل:

خه فکر کوی! کوچیان به راشی!؟!

په خندا یی راته وویل چي دومره کرامات بی خه نه دی، راخی! راخی، ضرور راخی.

خبره یی سمه وه، ماسپینین می مخ ته د چینی سړی اوبه ور اچولی چي په ونو کی می دري کسان ولیدل. په بیره پورته وختم، قدم شاه د چایو پیاله خولی ته نیولی وه. ورته ومی ویل چي کوچیان دی، ژر یی مه را پرپرده، دستگاہ ته نږدی یی په خبرو راوله.

پیالی او غرمی پاتی لوبنی می را واخیستل، د غار تیاری برخي ته لارم. پاکي، سپینی جامی می واغوستی. بېرته خپل خای ته راغلم، چلتار می پر سر کر، دستگاہ می روښانه کړه.

له لاوډ سپیکره د کوچیانو له غوسی ډکي نارې راتلی. ویل یی چي تګان یاست، پر ماشوم مو خه کړي؟! زبون یی وهل شوی و... بیا می د ماشوم نری غږ واورېد، قسمونه یی خورل... ویل یی بابکه! په کوران که دورواغ درته وایم! سیرلی په خپلو پینو راغی.

خبره نوره هم جنجالی شوه، کوچیان پورته راختل، خو قدم شاه زاری ورته کولی... ویل یی چي لنډ وخت صبر وکړی، بغدادی پیر لمونځ کوي.

په بیره می د پوزیو جایناز هوار کړ.

له لاوډسپیکره ډد کوچیانی غږ را ووت:

\_ ای تگانو، له کومه راغلي یاست؟!

قدم شاه په خواره خوله وویل:

\_ د خدای روی و منی! ما په هر نوم یاد کړی، خو قربان یې شم! بغدادی پیر ته څه مه وایاست، لوگی به مو کړي.

له لاوډ سپیکره د شارتی غونډې غږ را وووت، د کوچیانو خندا وه.

قدم شاه وویل:

\_ که زما منی، د چینی په دې پاکو اوبو اودسونه وکړی، خدای یاد کړی، تر هغو به پیر صاحب هم خپل عبادت خلاص کړي.

یو ډډ کوچیانې غږ راغی:

\_ حاجي ناتهکه! دې تگ خدایکه بده خبره کړې وي. راحی! له دې تگانو سره به وروسته جوړېږو.

تر ډېره مې یواځې د اوبو چرپا اورېده. بیا هغه هم غلي شوه، بڼه سات ووت. وروسته د یوه کوچي غږ راغی:

\_ میرگلیه! لږ در وڅکېږه.

دوهم کوچي وویل:

\_ خپل څادر ولې نه هواروي!

\_ ساده کپږه مه! دا نوی څادر به څنگه سپېږو خاورو ته ورکوم!

تر ډېره چوپه چوپتیا وه. بیا می یو غږ واورېد:

\_ یاره حاجی ناکه! لانت په شیطان! لمانځه ته یې پرې نه بنوډم، په لسو رکاتونو کې می خپله ناروغه اوښه سترگو ته ولاړه وه.

حاجی ناکه په خوابدي غږ وویل:

\_ ته د اوبني غم نیولای یې! خو زه خپلې شامتوري لورکې ته پکر وری یم، غونډل چیچلی!

قدم شاه په خبره کې ور ولوېد:

\_ بغدادی پیر ته وواياست، د مارانو او غونډلانو دم پرې وچ دی.

د میرگل له غوسې ډک غږ می واورېد:

\_ حاجی ناکه، درځه چې دا تگ ووینو.

ډپوزیو جایناز می سم کړ، قبلي ته ودرېدم. شېبه وروسته تیاره راباندې راغله. وپوهېدم چې درې تنه د سمځي خولې ته را ورسېدل.

یوډم می ډډ خندی واورېد، یوه کوچیانې غږ وویل:

\_ پیر صېب خو له خپلې ک ... خبر نه دی، پرتوگ یې په چپه خوا اغوستی، نو ورک سېرلی به ځنگه په خپلو پښو راولي!

زړه می خولې ته راغی، رکوه ته تیب شوم. پایڅو ته می وکتل، له نریو، بېرو تارونو ډک درزونه نېغ ولاړ ول.

شېبه وروسته می سلام وگرځاوه، پرته له دې چې راغلو کسانو ته وگورم، په موسکاه  
می وویل:

\_ څوک به د خدای په عبادت کې دومره غرق وي چې خپلو جامو ته به یې پام نه وي،  
خو میرگل به بیا په لمانځه کې د خپلې ناروغې اوښې فکرونه وهي.

کوچیانو ته می وکتل، سترگې یې رډې راختلې وې. بله خبره می وکړه:

\_ پر چا باندې به بیا تر لمانځه، خپل نوی څادر گران وي.

ماشوم په خوند وویل:

\_ بابکه! زما خبره مو نه منله. وگوره! پیرگل ستاسو په نومونو پوهېږي. پټې ور  
مالومی دي.

ومی ویل:

\_ راځی. نږدې راشی.

درې واړه مخامخ غلي راته کېناستل.

ومی ویل:

\_ حاجي ناپکه! خوا مه بدوه، شامتوره لورکی به دې خدای جوړه کي.

دواړو یو بل ته وکتل، بېرته یې سروونه وڅرېدل. یواځې ماشوم له ځلا ډکې نیغې  
سترگې راته نیولې وې.

ومی خندل:

\_ سیرلی دی څنگه دی؟

ماشوم په خوند وویل:

\_ ښه دی، د پخوا غوندي تویونه وهي.

سترگی می پتی کړې، یو دم موسک شوم، ماشوم ته می وکتل، ومی ویل:

\_ خو ستا سیرلی یوه زنگوله هم لرله.

د ماشوم د سترگو ځلا لا پسې ډېره شوه:

\_ هو، هغه زنگوله می بابک له بازاره راته راوړې وه، له سیرلی سره یې اجب خوند

کاوه. خو اوس ورکه ده.

ومی ویل:

\_ ورکه؟!

یو دم می وخنډل:

\_ بغدادی پیر ته د ورکې خبره مه کوه!

سترگی می پتی کړې، څو ځله په یوه او بله خوا وزنګېدم، ورو می وویل:

\_ رانده! رانده، چېرې یې؟

غلی شوم، څېره می داسې و نیوله لکه د کوم چا ځواب ته چې ماته یم. یو دم می خپل

تندي گونځي کړ، ومی ویل:

\_وه رندکيه! دا وخت نو د غزني د زیارتونو دی، هله! د تور سپرلي زنگوله د سترگو په رپ کې را ورسوه!

کوچیانو ته مې وکتل، د ټولو سترگې رږې راختلې وې.

ماشوم په وپربدلي غږ وویل:

\_له چا سره دې خبرې کولې؟

ومې خندل:

\_ړوند پیری و، د زیارتونو ډېر شوقی دی، ویل یې چې په غزني کې یم.

ټولو یو بل ته وکتل. تار مې کش کړ، کړنگ شو، د غار په تیاره برخه کې زنگوله را لوبدلې وه.

ومې خندل:

\_اوس یې هم ناوخته کړ، خیر، د رندکي یوه سترگه کار نه کوي، په دې غره او دومره ډبرو کې د وړې زنگولې پیدا کول سخته خبره ده.

د غار تیاری برخې ته ورغلم. لومړی مې خپل پرتوگ سم کړ، بیا مې زنگوله راپورته کړه، بېرته راغلم، د کوچیانو په مخونو کې ټکی وینه نه وه پاتې.

زنگوله مې وگرځوله، ماشوم په بیره راته وکتل، سترگې یې وځلېدې، زنگوله یې زما له گوتو وايسته. په خوند یې وویل:

\_دا یې چېرې پیدا کړه!

ومي خندل:

په هماغو تیزو کې چې سپرلی بند و.

میرگل یو دم چیغه کړه. و غرمبېد، له خولې یې لارې باد شوی، ځان یې له ځمکې وویشت. حاجي نایک یې پر پښو وړ پرېوت، ما یې لاسونه کلک ونيول.

حاجي نایک وویل:

پېریان لري، یو ځل یې د ملا په وعظ کې را پرې ایست، بیا په اتن کې مستي واخیست، رمبارې یې کړې.

میرگل یوه شېبه پورته پورته غورځېده، بیا کرار پرېوت.

بېرته خپل ځای ته راغلم. وړ ومې کتل، حاجي نایک په خپل نوي څادر د میرگل له خولې را وتلي ځگونه پاکول.

وخت ووت، میرگل کېناست، خو لایې هم خړو خاورو ته وچې سترگې نیولې وې. یو دم را وښویېد، زما پر پښو یې خپلې تودې شونډې کېنودې. د زړه له اخلاصه یې وژړل.

حاجي نایک تر مټ ونيو، خو ما اشاره ورته وکړه چې په خپل حال یې پرېږده. مېرگل ژړل... پښې مې د هغه په اوښکواو لارو لنډې شوې. وروسته یې په ژړا کې وویل:

اه بغدادی پیره! قربان دې شم! خاوري میرگل وبخښه.

ومي خندل، په ولیو کې مې څو ځله وتپاوه. ومې ویل:

\_\_بخنبلی می یی.

خو میرگل زما له پنبو نه پورته کېده.

ومي ويل:

\_\_پورته شه، ومي بخنبلی.

میرگل لا هماغسې زما پر پنبو خپل مخ ایښی و. وخت ووت، ژړا یی په سلگیو بدله شوه. بیا یی په غریو کې وویل:

\_\_خدای دې می گونگی کړي، ستا مبارکه می په بد نوم یاده کړه.

تر ولیو می ونيو، په زور می کېناوه. ومي ويل:

\_\_ته نه یی ملامت، حالات خراب دي، اوس هر څوک د بزرگی داوا کوي. حاجي نایک ته می وویل چې په غاړه کې پروت ول ول پتکی یی ور وتړي. دوی یوه شېبه ناست ول، بیا یی اجازه وغوښته، د غار تر خولې پورې یی مخونه، نه را نه اړول. پر شا تلل.

په میرگل پسې می نار ه ونيوله:

\_\_اوبنه به دې خدای جوړه کړي.

یوه شېبه کېناستم، بیا لاندې کښته شوم، قدم شاه خندل.

په رنواوبو کې می پښې ننه ایستی، لاس می پرې تېر کړ، د میرگل وچې شوي لاري سرپښناکې وي.

د قدم شاه له جذبی ډک غږ می واورېد:

\_ اوس دې نو بازار تود بوله.

ور ومې کتل، وړې سترگې یې ځلېدلې.

تر څنگ می کېناست، ناڅاپه یې اوبو ته خپلې غبرگې پښې ور واچولې، اوبه د چینې ژۍ ته را وختې. په بېره ودرېدم.

قدم شاه وخنډل:

\_ مبارکه خو دې لنده نه شوه؟!

یو دم یې په غږ کې بدلون راغی:

\_ خو وروستی خبره دې اټکلي وه. اوبنه به څنگه جوړه شي؟!

ومې خنډل:

\_ کله کله اټکلي خبره هم سمه راوځي.

سم می ویل، بل سهار وخته یوه ډډ غږ له خوبه را وپښ کړم. ور مېر می کور کړ، د قدم شاه تشه برستنه پرته وه. د باندي ووتم، میرگل او یو چاغ سپین پسه له چینې سره ولاړ ول. ور غلم، کوچی می پر لاسونو را پرېوت. بیا یې سر پورته کړ، سترگې یې له اوبنکو ډکې وې، په خوند یې وویل:

\_ یا بغدادی پیره! دوا ( دعا ) دې کار وکه، اوبنې له څلورو ورځو وروسته ځوځ وخورل.

د قدم شاه غږ مې واورېد:

د بغدادی پير دعا بېرته نه راگرځي!

شاته مې وکتل، د قدم شاه غږ له وچو لرگیو ډکه وه.

کوچي یو دم چيغه کړه!

د خاورې میرگله، خدای دي مرگ در کي، چې ته یې، پير صایبان به څنگه لرگي راوري.

ورغی، له قدم شاه یې په زوره لرگي ور واخیستل، پورته وخت، خو په بېره یې مخي ته ودرېدم. پوهېدم چې دا کوچي زما توشکې ته نږدې له پرتې خلاصې کتابچې او انگرېزي یادښتونو څه نه شي بود کولای، خو په خپله د قلم او کتابچې لیدل، د بغدادی پير رنگ بدولای شوای.

قدم شاه ته مې اشاره وکړه، خو کوچي قسمونه خوړل، ویل یې چې لرگي به د غار خولي ته رسوي.

اخیر مې مجبوره کړ، دواړه بېرته چيني ته را وگرځېدو. پسه ته مې وکتل، ډېر وخت مو داسې چاغ ورنونه نه وو خوړلي.

د میرگل غږ مې واورېد:

د پسه چېرته ودروم؟

ومې ویل:

لر هاخوا بی حلال که.

تیپی غوندی ته وختم، هوا بنکلی وه، نری باد د ونو پر پانو لاس تپراوه. کله کله به د یوه مرغه نار هراغله.

ببرته لاندی کبسته شوم، پسه له پوسته شوی و، پر گپدی بی د وازگو نری پرده پرته وه.

دوه ورنونه بس ول، خو میرگل نه منله، ویل بی چی سلامت پسه بی نذر منلی و. په سخته می قانع کر، ور یاده می کره چی مور دوه نفرو یو، گرمی ده، نوره غوبنه خرابیری.

کوچی زره نازره پاتی غوبنه په خادر کی وترله. دتگ په وخت بی وویل چی سات وروسته به حاجی نایک، د هغه لور او خو نور سپین ریری راورسیری.

پورته وختم، د غره د خزندو په اړه مو لا په پېښور کی فکر کری و. د دواوو له کخوری می یو بوتل را وایست. کوچینی جام می له اوبو ډک کر، درې سرپوبنه دوا می پکی وچوله.

د باندي ووتم، قدم شاه د پسه سلامت ورون اور ته نیولی و.

سات وروسته ډله کوچیان راغلل، یوه خوان یوه وړه نجلی په شاه کری وه، د نجلی له درده ډکو چیغو د دستگا کراماتو ته پری نه بنودم.

تول پورته را وختل. وار نه کپده، بنی لاس می د مچولو له پاره تر ډېره پورته نیولی و.

بیا می نجلی ته وکتل، په څپولې وپښتو کې یې وچ واښه بند ول. غټې توري سترگې یې له اوبسکو ډکې وې. کله کله به یې له درده چیغه کړه.

حاجي ناتيک وويل:

\_قربان دې شم، زامت مو نه درکاوه، خو شامتوره....

په خبره کې یې ور ولوېدم. په خدا می وويل:

\_غم مه کوه! خدای ته یې وسپاره، بغدادی پیر ته یې وسپاره.

حاجي ناتيک د نجلۍ خیرن لستونۍ ور پورته کړ. د شامتوري مټ تک شین و. د نجلۍ پر تندي می لاس کېښود، سره تبه یې وه. جام می را واخیست. ومي ويل:

\_میرگل خبر کړم چې شامتوره دلته راولی، سخته وه، وخت لنډ و، خو بیا می هم رندکی پیری کوه قاف ته ولېږه. ايله یې لږ مخکې د شفا دا اوبه را ورسولې.

جام می د نجلۍ وچو شونډو ته ور نږدې کړ، یو غورپ اوبه یې تېرې کړې. کوچیانو ته می وکتل، ټولو وچې سترگې راته نیولې وې.

نجلۍ می پر پوزی پرې ایسته، دا دوا له برېتانیې راغلې وه، اصله وه، پوهېدم چې تاثیر کوي، خو وخت یې غوښت.

ټول غلي ول، یواځې نجلۍ له درده ډکې نارې وهلي....

حاجي ناتيک را وښويېد. مخې ته یې یوه غوټه راته کېښوده، په خواره خوله یې وويل:

\_قربان دې شم، پوهېرم چې ته د هېڅ شي کمې نه لرې، څه چې وغواړې، د سترگو په رپ کې درته را رسېږي. خو لږ گوستاخي مې وکړه. خالي لاس راتگ بڼه نه راته ښکارېده. جنغوزي مې درته راوړي.

حاجي ناکې بېرته دوه گامه شاته وښوييد.

يوه کوچي ته مې پام شو، پر خړو خاورو هوار پوزي ته يې کتل.

ومي ويل:

\_حاجي ناکه! کور دې ودان چې د خداي دوستانو ته په درنه سترگه گوري. ته سم وايي! ماته هېڅ هم کم نه دي، دا تېر ماخستن لا کړپا له خوبه را وينس کړم، ړندکي و، په سمخه کې يې غالي هواروله. ور هاخوا د سرو زرو په لوبنو کې رنگارنگ تازه مېوي ايښي وي.

ړندکي راته وويل چې قربان دې شم، د دنيا ټول خوندونه دې په واک کې دي، خو ته وچي شونډې په خړو خاورو کې پروت يې، نه مې لورېږي! خير دې، دا غالي او لږه مېوه ومنه!

خو ما سپک کړ، ورته ومي ويل چې نه ، نه ، نه! زه خو دې نن نه يم پېژندلای، کلونه کلونه مې مريد يې. په دې نه پوهېږي چې بغدادی پير په دنيايي لهو لهب پسې نه گرځي! هله! دا دنيايي مردارياني دې در ټولي که!

غلي شوم. کوچيانو وچي سترگي راته نيولي وي.

سر مې څو ځله وخواوه، ومي ويل:

\_هی هی! خوانی وه، نه پوهېدم، په بغداد کې می د سرو زرو کور درلود. په حساب سل مزدوران راته گرځېدل. باغ، څلویښت ښکلي مینځي، تر حده وتلي ځمکي، سره او سپین... د هېڅ شي کمی نه و، ټوله ورځ به می په ښکار او مزو تېروله، خو یوه شپه می خپل نیکه شېخ نوراني اغا په خوب ولید. د سمندر د اوبو پر سر ولاړ و، تکه سپینه رڼا ترې بادېدله، ډله سمندري ښایپړی یې د حجاب په ټوابونو پوهولې. ورغلم، خو نیکه مخ رانه واراوه. هماغه خواته یې ودرېدم، بیا یې هم راته ونه کتل. ورته ومې ویل چې زه یم، ستا لمسی. خو نیکه په خپلو مبارکو لاسونو پورې وهلم. تر لمنې می ونیو، لاس می اور واخیست.

ومي ژړل... نیکه په خشکه راته وویل چې د پیرانو رنگ دې بد کړ، د

دنیا لهو و لهب د خدای له عبادته ایستلی یې....

را وینن شوم، لستونې می سوځېدلی و. بس! په هماغه سهار می خپل د سرو زرو کور، باغ، ځمکي... هر څه پر غریبانو ووبشل.... غلی شوم، کوچیان سونگېدل، پزې یې پورته کښولې....

ومي ویل:

د دنیا لهو و لهب می پرېښودل. اوس دنیا (ثروت) د مردارو اوبو غونډې راته اېسي. پایڅې ترې ټولوم. که نه د قارون د ورکې شوي خزاني ځای هم را مالوم دی، خو نه ارزي! کوم خوند چې په عبادت کې دی، بل څه یې نه لري....

غلی شوم، کوچیانو اوبنکې تویولې.

ښه شېبه ووته، د حاجي نایک غریو نیولی غر می واورېد:

\_بازہ! د بغدادی پیر مبارکی خبری دی واور پدی؟! تاتہ وایی!

یو له عمره پوخ سری وسونگید. په ژرا کی یی ویل:

\_توبه می ده.

ومی ویل:

\_باز څه کری؟!!

حاجی نایک پر خپله پزه د خادر پیڅکه تپره کره!

\_پیرگله! قربان دی شم. باز جایی (کلیوال) دی، څو ورځی مخکی یی د تناره د جوړولو له پاره پخه خاوره وړه، د سری غونډی خاوره کلکه ده، له کولنگ سره یوه ژپره روپی را تنبدلی وه. باز وایی چې د زرو ده. نن هماغه ځای ته بیا ور روان و. خو کولنگ می په کېردی کی ترې کېنود، ورته ومی ویل چې راءه! نوی پیر پیدا شوی، پتی ور مالومی دی.

حاجی نایک غلی شو، باز ته یی وکتل، ویی ویل:

\_هله! پیرگل ته هغه روپی ورنکاره که.

باز د خپلی زری، خیرنی، شکېدلی سدری په جیب کی گوتی ننه ایستی، یوه ځلانده ژپره سیکه یی راته و نیوله.

په زره کی می خوشالی منډه واخیسته، خو ځان می کابو کر، د سرو زرو سیکي ته می په څیر څیر وکتل، یو دم می تنده تروه کره، ومی ویل:

\_خپل لمونځونه مه خرابوی، ورته وگورئ! د مسو په دې روپۍ د لوڅ لپړ سړی  
شکل کښل شوی دی. بوت دی. گناه لري.

سیکه مې د غار خولې ته ور وغورځوله. زړه مې ولرزېد، سیکه هماغسې په  
رغړېدو\_ رغړېدو له غاره ووته.

سترگې مې پټې کړې، ومې ویل:

\_بازه! ځان مه ستړی کوه! همدا گړۍ په هغه ځای کې ولاړ يم چې تا دا روپۍ پیدا  
کړې وه، اه! کاشکې د بغدادی پیرکرامات در مالوم وای، تر ځمکې یو گز لاندي  
خاورې هم وینم. له غټ، تور مار پرته هېڅ هم نه شته.

د باز غږ مې واورېد:

\_قربان دې شم! خو دا لومړۍ ځل نه دی. یو ځل پخوا مې هم....

غلی شو، خبره یې بشپړه نه کړه.

ومي خندل:

\_پوهېزم چې څه دې پیدا کړي ول، خو زه درته ووايم که نه، ته یې په خپله وایې!؟

باز په خواره خوله وویل:

\_د ډبرې کوچیني بوتان! یو نه و، دوه نه ول. سمه لویه سمخه ترې ډکه وه. له ماتېدو  
وتلي ول، د سمخې خوله مې بېرته پټه کړه.

ومي ویل:

پوهېدم چې څه وايي، خو د شيطان له ځالو ليري گرځي! پوهېږي! په هماغه ځای کې يو وخت پېريانو ژوند کاوه. کاپر ول، بتانو ته به يې سجدي لگولي! کاپر پېريان له زړونو ډېر سخت دي، ځان او اولادونه دي ترې ساته.

باز په وارخطايي وويل:

توبه مي ده! خو هغه ژېړه روپۍ به څنگه شي. هغه خو مي هم له.

په خبره کې ور ولوېدم:

غم مه کوه، رندکي پيري ته به ووايم، روپۍ به بېرته په هماغه ځای کې کېږدي چې تا ترې را اخيستي وه.

د باز رنگ بېرته خپل ځای ته راغی.

ناڅاپه له لاوې سپېکړه د قدم شاه توخی را ووت. لينگي مي ولړزېدل. اه! نو دومره لويه غلطي. د دستگاه سويچ مي څنگه هېرېده!

يودم مي تندي تريو کړ، په زوره مي وويل:

مه کوي! دا ځای د ساعتيري نه دی، له کتابونو ليري گرځي!

لاس مي ور وغځاوه، د کتابونو د ټولولو پر وخت مي د دستگاه سويچ وواهه. کوچيانو ته مي وکتل، رډې سترگي يې راته نيولي وي...ومي خنډل:

ها! د کوچيانو له شوخی مو دي خدای وساتي، نه کرارېږي.

کوچيانو يو بل ته وکتل. حاجي ناتيک وويل:

\_قربان دې شم، دلته خو یواځې شامتوره پرته ده، هغه هم...\_

په خبره کې یې ورو لوېدم:

\_مه پسي گرځئ! پټې بلاوې دې خدای پټې لري.

د کوچیانو سترګې رډې راخټلې وې.

ومي خندل:

\_بغدادی پیر خو یواځې په انسانانو کې مریدان نه لري، ګڼ پیرپان هم پرې را ټول دي، همدا اوس دلته دوه کوچیني پېریان له خپلې ناروغې انا سره راغلي. بڼه ده چې نه یې وینئ!

خرو خاورو ته مې وکتل، ومې ویل:

\_ادې! ما خو درته وېل چې د بغدادی پیر دم بې تاثیر نه دی. اوس دې رنگ تازه راته بنکاري.

د سترګو له کونجه مې کوچیانو ته وکتل، وار خطا ول.

ومي ویل:

\_همدلته یوه ناروغه زړه پیری پرته ده.

ګررر شو، له حاجي ناکه پرته ټولو کوچیانو د سمڅي خولي ته منډه واخیسته.

ومي خندل:

\_ راحی! راحی! زړونه مو غټ ونیسئ! مه وپریئ! پیریان کار نه درباندي لري.

یو، یو بېرته راغلل، خو دا حل لیرې کېناستل. ټولو هغو خړو خاورو ته کتل، چې خیالی پیری ورباندي پرته وه.

د حاجي ناتيک غږ مي واورېد:

\_ قربان دې شم. گوستاخي کېږي! خو توخي د غټ سړي و.

ومي خندل:

\_ پیریان ډډ غږ لري، دا خو یې لا یو ماشوم وټوڅېد، که غټ پیری ټوڅېدلی وای، زړه دې له بېخه را ووت.

غلی شوم، ومي ويل:

\_ دا ناروغه، زړه پیری درته راوغږوم؟!!

له حاجي ناتيکه پرته ټولو چيغې کړې!

\_ نه! خدای ته وگوره! زړونه به مو وچوي.

د بني لاس خلاصې گوتي مي تر خاورو يوه لوبشت پورته ونيولې. يوه شېبه غلی وم، بيا مي يودم وخنډل:

\_ ادي! اوس بنه يې! تندي دې سور دی. تبه دې پرې شوي ده.

يوه شېبه غلی وم. بيا مي وويل:

\_ هو ادې! سم وايې! ورځئ! خو هېر دې نه شي، تاويز ته به اوه سپينې جامې ور اغوندي.

د غار خولې ته مې وکتل، نار ه مې کړه!

\_ وه ماشومانو، راشئ! انا مو تر لاس ونيسئ چې ونه لوپري.

په لاره کې ناست کوچيان د غار دېوال ته ور ونبويږدل.

شامتوري ته مې وکتل، دوا کار کړی و، سترگې يې پټې وې، سو که سوکه، منظمه ساه يې اخيسته.

د حاجي ناتيک را پام شو، نجلۍ ته يې وکتل، خړې شونډې يې خندنۍ شوي. په خوند يې وويل:

\_ قربان دې شم! پوهېدم چې دم او دوا (دعا) دې بې څه نه ده.

نورو کوچيانو ته مې وکتل، لا هم د غار له دېوال سره ناست ول.

ومي ويل:

\_ مه وېرېزئ! پېريان ووتل.

ټول تر شامتوري را وگرځېدل. يوه شپه يې پر تې نجلۍ ته وکتل، بيا يودم زما پر لاسونو را پرېوتل، وار نه کېده، هر يوه هڅه کوله چې زما تر لاسونو خپلې شونډې را ورسوي.

د حاجي ناتيک وارخطا غږ مې واورېد:

\_\_ شامتوره مو ژوبله کره.

ور ومی کتل، زما پر لاسونو دیوه پراته بوډا لوڅه سپیره پښه د نجلۍ پر تیر پرته وه. ټول می شاته کرل. شامتورې ته می وکتل، په رڼو سترگو کې یې وپره پرته وه. نجلۍ می ورو را پورته کره. ومی ویل:

\_\_ څنگه یې لورې!

نجلۍ په حیرانۍ راته کتل.

حاجي ناکې په خوند وویل:

\_\_ ښه ده، ورته وگورئ! دردونه یې غلي شوي دي، چيغې نه وهي.

کوچیان بیا زما د لاسونو د ښکلولو له پاره را مخکې شول، خو زما تریو تندي بېرته پر خپلو ځایونو کېدل.

نجلۍ په مراوي غږ وویل:

\_\_ بابکه! وړې یم، کورتو ته می زړه کېږي.

حاجي ناکې خپله لور په غږ کې ونيوله. په خوند یې وویل:

\_\_ چې ته خدای را ښه کړې، د کورتو غم مه کوه، پیرگل ته کورت څه دي!

ماته یې وکتل، په سترگو کې یې خوشالي پرته وه. په خواره خوله یې وویل:

\_\_ قربان دې شم. شامتورې دا دوی ورځې خدایکه په هېڅ شي څکه کړې وي. اوس

یې کورتو ته زړه شوی، رڼدکي پیري ته به نه کې ور نارې!؟

اه! کورت! همدا گری می یو کورت په زر روپی هم اخیست، خو دا سپیره غر او  
کورت! ډېر سره لیرې ول.

د شامتوري پر سر می لاس تېر کړ، ومی ویل:

\_ لوري! ته ناروغه یې، کورت تاوان درته لري. اوس به غوښه درته را وغواړم،  
زما خدمتگار سلامت ورون پوخ کړی دی.

د نجلۍ تندي نری گونځې پیدا کړې:

\_ نه، غوښه می بده ایسي.

حاجي ناتيک په غوسه وويل:

\_ گوستاخي مه کوه، همدې پيرگل له مرگه راوگرځولي... هله! ژر يې لاس ور مچو  
که.

ومي خندل:

\_ خير دی! ماشومان دي. تر اوسه لا په مقدساتو نه پوهېږي.

کوچيانو ته می وکتل، پوهېدم چې د (مقدساتو) له ټکي يې مانا نه ده اخیستي، خو یو  
یو لغات ښه و، پوه مالومېدم.

د اوبو پټک می وغوښت، یوه کوچي له ملا را خلاص کړ، د جام پاتې اوبه می پکې  
واچولي، حاجي ناتيک ته می وويل:

\_ دا شفا بخشه اوبه اسانه نه دي پيدا شوي، له كوه قافه راغلي، نجلۍ ته يې درې وخته ورکوه، سهار، غرمه، بېگا.

د حاجي ناتيک سترگي له اوبنکو پکې شوي، دواړه لاسونه يې راوغول، پتک يې خوځله بڼکل کړ، په ډېر احتياط يې په څادر کې وتاړه.

يوه ځوان وويل:

\_ يا پيره! تر تا لوگي شم، مورکۍ مې څه نه ويني! را يې ولم؟!!

نور کوچيان هم په خبرو راغلل، د يوه مېړو شيدې نه کولي، د بل پرله پسې لوني زېرېدلې، د بل اولاد نه کېده، د يوه پر رمه لپوه اموخته و... بس! ټولو مرسته غوښته. سر مې ورته وخواوه، ټول خوشاله د باندي ووتل.

د سمڅي په خوله کې ودرېدم، کوچيان تر چيني تېر ول، شامتوره په خپلو پښو تله....

ځمکې ته مې وکتل، زړه مې خولې ته راغی، د زرو سيکه نه وه. قدم شاه مې راوغوښت، تيرې مو وارولي، سيکه پيدا نه شوه.

قدم شاه مې لاندي ولېږه، ښه شېبه وروسته بېرته راغی، په لاس کې نيولې ژيري سيکې ته يې کتل.

ويي ويل:

\_ سوچه سره زر دي.

سیکه می راواخیسته، بلی خواته یی د پخوانی یونان په سبک جوړه شوی ودانی کپندل شوی وه.

ومي ويل:

\_\_مجبور یو. باز به یو ځل بیا را غواړو!

قدم شاه په حیرانی راته کتل...

ومي ويل:

\_\_باز ویل چې له بوتانو ډکه سمخه یی موندلې ده. پوهېږې! پلار می د لندن په ملي موزیم کې کار کاوه، هغه وخت ماشوم وم، کله کله به یی موزیم ته ورسره بیولم، د نایابه او تاریخي اثارو په اړه به یی اوږدې خبرې راته کولې... په مکتب او پوهنتون کې می هم تر ټولو ډېرې نومرې په تاریخ کې وړې. دا ډول ځایونه بی څه نه دي.

قدم شاه وتوخل.

یو دم می وویل:

\_\_وه احمقه! له لاوډ سپېکړه لیرې کېنه، یوه توخې دې نږدې غرق کړی وم.

غرمه مو په دوو نفرو د پسه سلامت ورون وخور. ماسپینین د نږدې غره سر ته وختو. شاوخوا می وکتل، په شنو ونو کې سره غونډۍ نه بنکارېده.

پر یوې رنگي شوي وچې ونې کېناستو، قدم شا ته می وکتل، ومي ويل:

\_\_سبا ته به ډېر مېلمانه ولرو.

قدم شاه په حیرانی راته کتل.

ومی خندل:

\_ کوچیان دي، د چا مور په سترگو سم نه ویني، د بل مېرې شیدې نه کوي، د یوه په رمه لېوه اموخته دی....

قدم شاه وویل:

\_ نو څه ځواب ورته لري؟!

ومی ویل:

\_ اسانه ده، بس! د خپلو خبرو په پای کې به یو د ( خو ) ټکی ور اضافه کم.

سهار د کوچیانو سلامت کاروان راغی، چیني ته نږدې درې اوبنې، څلور آسان، اته خړې او دوه کچرې ودرېدې، د لارو سپېکر کراماتو ته ضرورت نه و. پوهېدم چې نارینه وو به په کېرډیو کې د بغدادی پیر کرامات یاد کړي وي.

واړه، زاړه، بنځي او نارینه له قدم شاه سره پورته را وختل. تر نیم ساعت ډېر وخت یواځې زما د لاسونو په بنکلولو تېر شو.

ټول کېناستل، خړې، پرې له چاودو ډکې څېرې یې درلودې، د هر یوه د جامو اصلي رنگونه ډېر وخت او ډېرو اوبو وړې ول. په څېرو کې یې وېره بنکارېدله.

د خپلو کراماتو په اړه مې اوږدې خبرې وکړې، ومې ویل چې په حبشه کې مې د مور زادې روند سترگې بېنا کړې، په بخارا کې مې یو گونگی په خبرو را ووست. په کوه قاف کې مې په پینو شل پیری په پینو ودراره....

کوچیانو توبی ایستی....

اوردی خبری می وکری، یواخی له خپلو کراماتو غږېدم، خو د خبرو په پای کې می د (خو) ټکی را وایست. ومی ویل چې زما دم او تاویذ په هغو کسانو تاثیر نه کوي چې بی ایمانه وي....

لومړی می یوه زړه بنځه را وغوښته، بنځی په خواره خوله وویل چې سترگی یی سم کار نه کوي، هر څه تک تور ورته بنکاري.

د هغی پر سترگو می گوتی کښنودی. شونډی می وخوځېدی، چوف می کرل.

بنځی سترگی خلاصه کړی، د غار خولې ته یی وکتل، یو دم یی په خوشالی وویل:

\_ سترگی می سمی شوی، باور وکئ! د غار په خوله کې می یو کر بوری ولید، منډه یی واخیسته.

په زړه کې را تېره شوه:

\_ هوبنیاره یی، په دې خلکو کې به یوه بی ایمانه بنځه څنگه ژوند کوي!

بنځی یوه ماشوم ته لاس ورکړ، په شکرونو \_ شکرونو له غاره ووته.

بیا یی یو اوپا- اتیا کلن مور زاده شل بوډا په څادر کې را ته راوړ. له دم نه وروسته یی نار ه کړه، ویی ویل چې پښی یی ژوندی شوی.

بوډا د ولاړېدو هڅه وکړه، خو بېرته ولوېد، رنگ یی د بی ایمانی د ټاپی له وپړي تک سپین واوښت.

ومی خندل:

\_دومره ژر هم نه، بس، یو خو خابنتونه درته لیکم، شپږ میاشتی وروسته به په خپلو پینو گرځي.

خو پوهېدم چې تر شپږو میاشتو ډېر ژوند نه شي کولای. بوډا یې بېرته په څادر کې لاندې چینی ته یووړ.

د عادي ناروغيو علاج اسانه و. سردردی، تبې، جلدي ناروغيو... ته مي مختلفي دواوي درلودې...

شپبه وروسته یواځې هغه نارینه پاتې ول چې خپل مشکلات یې د نورو تر مخې نه شواي ویلی. ټول مي د باندي وايستل، بيا مي يو- يو را وغوښت. لومړي کوچي اولاد غوښت. اول مي په خبرو را ووست، بيا مي دم پرې چوف کړ، ورته ومي ويل چې په غېږ کې دي یو گلالي ماشوم وینم، توري غټي سترگي لري، له خدا شین دی....

د کوچي رنگ تازه شو، خو دوهمې خبرې مي د هغه په خړو شونډو غزېدلې موسکا بېرته سره ور ټوله کړه. ( خو ) مي پکې را وايسته، ومي ويل:

\_خو یو شرط لري، په رڼا ورځ به په کېږدی کې له خپلې بنځې سره پرېوځي.

کوچي ولاړ شو، ټنډه یې تروه وه، پوهېدم چې له ذهني کشمکش سره مخامخ دی، له یواځیني یوې کېږدی څخه د پلار، مور، ورونو، خویندو، ورېرو... ایستل او بیا په رڼا ورځ له خپلې بنځې سره پرېوتل؟! بنده یې بوله.

بیا د اتو لونیو پلار راته کیناست. یو دم یی وژرل، بس! له بغدادی پیره یی یو زوی غوښت. لنډه مې ور یاده کړه چې یو نه، غبرگ زامن یی په نصیب کې دي، خو دوه کاله وروسته.

چا سپینوله؟! ما په دې غره کې دومره ډېر وخت نه تېراوه.

کوچي شکر ونه ایستل....

بل کوچي ته وار ورغی، په رمه یی لېوه اموخته و. لنډ مې وپوهاوه چې رندکی پیری به لېوه پوه کړي، خو دی دې هم یو غټ، خړ سپی وساتي.

بل کوچي ته خوب نه ورته، له چوف وروسته مې ورته وویل چې پوره درې شواروزه به خپلې سترگې له تړلو پرته پټې نیسي.

بیا یو هډور خیرن خوان راته کیناست، تر ډېره یی خبرې نه کولې، یواځې حُمکې ته یی کتل. مجبور مې کړ، نوم یی عطا گل و، په شرمېدلي غږ یی راته وویل چې پر یوې جایي ( کلیوالي) نجلۍ مین دی.

په خدا مې ورته وویل چې یاري په پټه نه کېږي! د بغدادی پیر کرامات به هله در ورسېږي چې نجلۍ ته سپینه خبره وکړي، بس! نجلۍ به له تا پرته بل نارینه ورور وگڼي.

نور کسان راغلل، هر یوه ته به مې سل په سلو کې ډاډ ور کاوه، خو یو داسې شرط به مې هم ورسره تارې چې پوره کول یی له وسه وتلې خبره وه.

خو په دې کې مې ځینې ساده شرطونه هم یاد کړل. د کلي له گودره د اوبو څښل، په کلیوال ملا پسي درې ورځې پنځه وخته لمونځ، د کلي د خان یا ملک له کوره د تود پاستي راوړل....

په هر شرط کې مې ځکه کلی یادوه چې دا کوچیان به کلیو ته تلل او هلته به یې ضرور د بغدادی پیر کرامات یادول.

دمونه او کرامات تر مازدیگره تاوده ول. کله چې کوچیان لاړل، نو د چینې تر څنگ د شکرانې درې سپرلي، اته تکي تورې چرگي، په دسمال کې ترلې هگی او یو پسه پاتي شول.

بس! قدم شاه ته خدای ورکړه، بېگه ته یې دوې چاغې چرگي اور ته ونيولې، سهار یې په یواځې ځان پنځه هگی وخورې.

اته بجې د باندې ووتم، د پسه یواځې یوه پښه پرته وه. سیرلي نه بنکارېدل.

قدم شاه ته مې ور غږ کړ، دواړه په بېره لاندې کښته شوو، د وینو تر څنگ مو د لېوانو پلونه ولیدل. شاوخوا مې وکتل، هېڅوک نه و.

لومړی مو ورون لیرې یووړ، بیا په ورکو سیرلیو پسي وگرځېدو، یو سپرلی مو له ټیټې ونې را کوز کړ، د پاتي دوو درک نه مالومېده.

درې ورځې تېرې شوې، نه مو ځایي ( کلیوال ) ولید او نه هم کوچی. په درېیمه ورځ یو له عمره پوخ کوچی له گوډ اوبن سره راغی، له تاویذ او د اوبن د پښې له ترلو وروسته مې ورته وویل چې په درېیو ورځو کې مې یو کوچی هم ونه لید.

\_کوچي لنډه را یاده کړه چې د عطاگل په پاتیا ( فاتحي ) ناست وو.

ومی ویل:

\_\_ولی، هغه خو روغ جوړ تکره خوان و!؟

کوچی سوړ اسویلی وایست:

\_\_نه پوهېرم! عطا گل شرمناک او په سد سپری و، خو خلک وایي چې په گوډر کې یې یوې خایې نجلۍ ته وار له واره د مینې خبره کړې وه، بس! نجلۍ کور ته منډه اخیستې وه، وروڼه یې خبر کړي ول. عطا گل یې په بېلجو مړ کړ.

د کوچي له تگ وروسته قدم شاه پر اوږه لاس را کېښود، په ملنډو یې وویل:

\_\_دې ته وایي د بغدادی پیر کرامات!

سوزان د تلیفون پر زنگ جټکه وخوړه، کېناسته، مور یې په وچه کې ولاړه وه. له لیرې یې لاسونه ورته خوځول. سوزان پاروگان ووهل، شپبه وروسته ساحل ته ورسېده. د پلار خوشاله غږ یې واورېد:

\_\_د نیکه یادښتونو ډېره مصروفه کړې یې، ویي ولوله، خوند ترې واخله، باوري یم، پر غور نیکه به دې افتخار وکړي، افتخار.

ټوله کورنۍ پر هوار شوي فرش کېناسته. کباب خوندور و. پاتې ورځ په چکر تېره شوه. مازدیگر یې سره راټوله خیمه، کیشتی، فرش... د موټر پر سر وتړل، شپه یې د یوه شنه غره په لمنه کې یوه لوی مېلمستون ته وروړه.

مېلمستون له توریستانو ډک وو، چا سندري ویلي، چا نڅا کوله، ځینو ژېړو قوي گروپانو ته والیبال کاوه....

سوزان کانتین ته ودرېده، برگر، انرژي او یو بوتل اوبه یې واخیستل، لیرې لاره، په گوبنه حای کې پر اوږده څوکی کېناسته، کتابچه یې را واخیسته، په پورته ولاړ گروپ کې دومره زور و چې د خپل غور نیکه خط په اسانۍ ولولي.

ډېوېډ جونز څو میاشتي وروسته تاریخ لیکلی و:

\_\_ خبره د ملک ځونډي د مېلمنو تر کوټې را ورسېده. په ټول کلي کې تر دې بله بڼکلي او سوتره کوټه نه شته. دا اوږده کوټه د چهار تراشو له لرگي جوړې وړې کړکي لري، پر توشکو پاسته لیمڅي پراته دي. غولی لیکي لیکي گېلمانو نیولی دی... خو دې کوټې ته راتگ خپله کیسه لري.

غره ته د کوچیانو نور قومونه هم را مات شول، بس! خوله به مې له ډېرو چوف کولو سترې شوه، خو تر دې دمه مې لا د امان الله خان پر پاچاهي کار نه درلود. ماته په ځایي خلکو کې د مریدانو پیدا کول هم مهم ول.

کله کله به یو کلیوال هم راغی، له دوی سره مې ډېره خواري ایسته، د کراماتو وار نه کېده، خو دا عادي کلیوال وو، خبرو یې پر نورو دومره تاثیر نه درلود. فکر مې وکړ، که مې د خان، ملک او قومي مشر باور خپل کړی وای، نو اولس خپله را نږدې کېده.

ځیني کلیوال مې راوغږول، څلورو کسانو پر پراخه سیمه باداري چلوله. خو دا مغروره او بانفوزه کسان باید تر بغدادی پیره په خپلو پښو راغلي وای.

لومړی مې د حاجي پاینده خان په باره کې ځیني کسان وغږول، پاینده خان زړور سړی و، دوه ویشت لوی او واره کلي یې تر امر لاندې ول. له ځنغوزیو ډک غرونه یې درلودل....

د کلیوالو په خبرو کې می د دې سړي کمزوری ټکی ونه موند، خو اخیر د یوه لېونحاله کلیوال له خولې روغه خبره را ووته. اویا کلن پاینده خان یواځې یوه میاشت مخکې څلورمه بنځه کړې وه، خو اوس په مهمانخانه کې وېدېده.

اویا کلن بوډا، څلور بنځې!

کورته به نو ولې ورته!

له کلیواله می وپوښتل:

\_\_ دا سړی خط لوستی شي؟!

ویي ویل:

\_\_ نه پوهېږم، خو یو ځل یې په یوه ختم کې سپاره مخ ته نیولې وه.

کوچینی کاغذ می را واخیست، یواځې یوه جمله می ولیکله:

\_\_ یو ځل بغدادی پیر ته راشه، پاتې عمر د کور په کوټو کې تېر که.

کلیوال ته می دوی خبرې وکړې:

لومړی! دا کاغذ به سیده تر حاجي پاینده خانه ور رسوي.

دوهم! کومې خبرې چې دې د پاینده خان په اړه ماته وکړې، پاینده خان به بوی هم نه ترې وړي، که نه ږنده کی پیری در لېږم، له اولادونو سره به دې شنه لمبه کړي.

د غار تیاري برخې ته لارم، د جنسي قوې د ډېرېدو دوی غټې گولی می وټکولې. سپین پوډر ترې جوړ شول.

په دوهمه ورځ له چینی سره درې آسونه ودرېدل. دوه ټوپکوال لاندې پر تیرو  
کیناستل، درېیم، پورته را وخوت.

د ډنگر بودا خربلی ریره رسېدلې وه، تک سپین، خیرن، ډبل برېتونه یې پر شونډو  
پراته ول. یوه لویشت کم سوری ټیر یې د توپانچې د مرمیو په پلن کاش کې پټ و.

ومي خندل:

\_ حاجي پاینده خانه! ایله په ایله چې د غریبانو پوښتنې ته راغلي.

سړي په حیرانۍ وویل:

\_ له کومه پوه شوي چې زه حاجي پاینده خان یم؟!!

راغی، زما پر لاسونو یې شونډې کېښودې!

ومي خندل:

\_ د چا چې پېریان تابع وي، په دې هم پوهیږي چې د څلورو بنځو خاوند ولي په  
مهمانخانه کې شپې تیروي!

د بودا خر غومبرې سره شول.

تر لاس مې ونیو، تر څنگ مې کېناوه. خو لایې هم ځمکې ته کتل.

ومي ویل:

\_ د کور والو دې ډېر درته وویل چې اویا کلن سړی یې، له څلورمې بنځې تېر شه،  
خو تا نه منله!

یو دم یې راته وکتل، خوله یې جینګه کره!

\_ اې په خدای! تاته خو په رښتیا هم پټې مالومې دي.

په زړه کې را تېره شوه:

\_ اې ساده گله! پټې نه دي، حتما به یو چا درته ویلي وي چې وروره، پلاره، یا نیکه!

اویا کلن سړی یې، په ځان کې دې یو پاو غور نه دي پاتې، څلورمه ښځه څه کوي!

یو دم مې وخنډل:

\_ خو زړه دې ځوان دی!

ویې خنډل، په خوله کې یې یواځې دوه، درې، چینجن غاښونه پاتې ول. بېرته یې

کڅورني سترګې له اوبښکو ډکې شوي، سر یې وځړېد.

ومي ويل:

\_ غم مه کوه! بغدادی پیر به دې د کور کوټو ته بوځي.

ښځه یې راته وکتل، په سترګو کې یې ځلا پرته وه.

له جېبه مې یو کوچنی کاغذي پاکټ را وایست. ومې ويل:

\_ په دې کې د کوه قاف د سپینو گلانو شیره را ټوله شوې ده. یو نښوار نن شپه

وخوره، بل هم بلې شپې ته وساته!

بودا په شرمیدلي غږ وويل:

\_ کار به ورکي؟!\_

ومي خندل:

\_ بغدادی پیر خامه خبره نه کوي!

بوډا په خوشالی د باندې ووت. ما يي تر درپيو ورځو د بيا راتگ تمه نه درلوده، خو بوډا په دوهمه ورځ بېرته راغی، دا ځل يواځي و، رېره يي پاکه خريپلي وه، ډبلو برېتونو ته يي تک تور رنگ ور کړی و. وار له واره مي پر لاسونو را پرېوت، په سخته مي خپل لاسونه ترې ټول کړل. بوډا يوه خبره کوله:

\_ يا پيره! د خدای روی ومنه، په مريدي مي ونيسه....

ما به نو څه پکي ويل؟! مريد مي کړ.

سترگي يي وځلېدې، بيا يي زما بنی لاس د مچولو له پاره ور کش کړ. مخامخ راته کېناست، په شرمېدلي غږ يي وويل:

\_ سپيني شيري کار وکه.

ومي خندل.

د بوډا سر وځړېد، په غږ کي يي له شرم سره لړزه پرته وه:

\_ يا پيرگله! له تا به څه پتوم، سپينه مامد دینه به درته وکم، په يوه شپه له خپلي نوي کډي سره دوه واري پرېوتم.

ومي ويل:

\_\_ له ما څه پتولای نه شي.

غلی شوم، یو دم یې راته وکتل، د خواست په ژبه یې وویل:

\_\_ خیر دی! قربان دې شم، د سپینو گلانو یو څه نوره شیره به نه کې راته پیدا؟!!

ومي ویل:

\_\_ اوس څه نه شم درته ویلای!

د تندي گونځې یې لا پسې ژورې شوي:

\_\_ مه مې نا امېده کوه! تاته څه سخته ده؟!!

ومي ویل:

\_\_ خطر لري!

یو دم په احساساتو راغی!

\_\_ څه خطر؟! لس، شل، دېرش! هر څومره ځوانان چې غواړي له ټوپکو سره یې درته

راولم. یا ماته د کوه کاپ ( قاف ) لاره را وښیه!

ومي خندل:

\_\_ د ټوپکو خبره نه ده. پوهېږي! د دې گلانو پر سیمه کاپر پیریان پاچاهي کوي. وره

خبره نه ده، کاپر پیریان!!! خدایکه مو وینه ځمکې ته هم پرېږدي.

بودا چورت یووړ.

ومي ويل:

\_بله خبره! له زرو سپينو گلانو ايله يوه چونډی شيره را تولېدای شي.

بودا په خواره خوله وويل:

\_مه مي نا امېده كوه!

ومي ويل:

\_خاطر دې ډېر راباندې گران دی، رندکي ته به ووايم، کېدای شي چې په کوم چل يوه، دوه چونډی سپينه شيره درته راوړي، خو پنځلس ورځې وخت غواړي.

بودا يودم وخنډل:

\_قبوله مي ده، قبوله مي ده.

غلی شو، ويي ويل:

\_خو خير دی، تر پنځلس ورځې به يې ډېر نه ځنډوي.

اجازه يې وغوښته، د غار تر خولي پورې د شا په خوا ته. ودرېد، ويي ويل:

\_قربان دې شم! هر څه چې غواړې راته ويې وايه! تر بېگا پورې به يې درته را

ورسوم!

ومي خنډل:

\_بغدادی پیر انسانانو ته ضرورت نه لري. څلوېښت زره پېريان يې تابع دي، څه چي غواړي، په خپله ورته راځي.

سړی تابع شو، په يوه چونډی سپينی شيرې يې مړي هم راته کول.

وار کریم داد ته را ورسېد، دې هډور ځوان په يوه بسته قوم واک درلود، خبره يې، خبره وه، په خپل قوم کې هېچا هم دومره زړه نه درلود چې خان ته نېغ وگوري، خو دې پياوړي خان هم کمزوری تکی درلود. کال مخکې يې له يوه کوچي سره خورلي و، کوچي د قوم لوی خان پوري وهلی و، يوه خان به د يوه سپېره کوچي دومره لويه سپکه څنگه تېروله! په هماغه سات يې د خپلي توپانچي پز پرې کړی و.

جرگي کېناستلي وې، خو د مړه کوچي ورور په بدې کې له کریم داده اووه بنځي غوښتي.

سah زورور او کمزوری نه غواړي، پر هر چا گرانه ده، د لوی خان ژوند تريخ و، آزاد نه شوای گرځېدای، نه و ملامت، پوله، ونه، تېره... له هر ځايه د توپک خوله ور اوښتی شوای.

فکر مې وکړ، له دومره کراماتو وروسته به مې بيا هم په کوچيانو کې خبره نه چلېده؟! زړه مې نه منله.

حاجي ناټک مې را وغوښت، د بدې د سرېدو خبره مې ورته وکړه، خو د حاجي ناټک په خبرو کې نا امېدي گډه وه، ويې ويل چې د وژل شوي کوچي ورور لېونی غلام دستگير نومېږي، لېونی قسم کړی چې خپل غچ به اخلي. يو سهار د کریم داد د کلا تر مخ په اخور کې ورته پټ و. خان له جوماته خپل کور ته تلو چې کوچي د توپک پز پرې کړی و، خو د خدای ساتنه بېله خبره ده، گولی ونه خور. کریم داد

هم په منډه کې د یو ډزې توپانچې وارخطا وار پرې کړی و، خو توپانچه د کلا په لویه دروازه کې ترې پاتې وه... غلام دستگیر اوس هماغه توپانچه ترې... .

حاجي نایک ته مې وویل چې غلام دستگیر له ما او زما له کراماتو خبر که، ورته ووايه چې که سوله ونه کړې، نو بغدادی پیر خفه کېږي، خو حاجي نایک رایاده کړه چې لېونی غلام دستگیر خدای نه مني، نو پیر به څنگه ومنې، ده تر اوسه اووه مړي کړي، په دې اوو مړو کې دوه پیران ول.

لینګي مې ولرزېدل. د شپې تر ناوخته مې د حاجي نایک خبرې په ذهن کې سره اړولې، خو د کار ټکی ترې ونه ووت.

سهار مې قدم شاه ته د حاجي نایک خبرې وکړې، له فکر پرته یې راته وویل چې ای ساده، له خانه د وسلې وړل، داسې ده لکه بنځه چې یې ترې بېولي وي، که غواړي چې کریم داد په خپلو پښو درته راشي، توپانچه یې پیدا که.

حاجي نایک مې را وغوښت، د توپانچې خبره مې نه شوای ورته کولای، خو دومره مې ورته وویل چې لېونی غلام دستگیر راته پیدا که.

حاجي نایک رایاده کړه چې لیرې ترې گرځه، څه یې کوي، لېونی غلام دستگیر له پیرانو ښه زړه نه لري، په کوچینوالي کې یې مور د دم، دوا (دعا) له پاره د پیر په نوم کوم ټگ ته ورغلي وه، ټگ د ښځې ټټر ته لاس ور وړی و. ښځې ناره کړې وه، هغه وخت لېونی غلام دستگیر ایله د څوارلسو کالو و، تر څو چې کلی خبرېده، د پیر غاړه یې پرې کړې وه. د لېوني غلام دستگیر له هماغې ورځې له پیرانو سره لوېدلي ده، خوند نه ورکوي. هسې به دې خواږدی کړي... .

خو ما ټینګار کاوه، د دې لېوني لیدل ضرور و.

حاجي ناتيڪ راته وويل چي سمه ده، خو لپوني غلام دستگير په پاره چنار کي اوسي، دلته کله کله راځي، زما خبره پر ځمکه نه اچوي، که دلته د کوچيانو په هر تير کي و، پيدا به يي کم او تر دي ځايه به يي خپله درته راولم.

دوي ورځي ووتي، د حاجي ناتيڪ او لپوني غلام دستگير درک مالوم نه شو، بل سهار مي چيني ته نږدي يوه وچه ونه وهله چي دوه سپاره راته ودرېدل.

د قدم شاه تيب غږ مي واورېد:

\_\_ بچو! اوس به څه کوي؟! د کراماتو له ځايه هم ليري يي.

غلي شو، ويي ويل:

\_\_ ماته کوچيان بنکاري، په دوي کي خو به کوم يو لپوني غلام دستگير نه وي؟!

مازي شونډي مي وڅوځېدي:

\_\_ نه! لپوني له حاجي ناتيڪ سره راځي.

راغلو کسانو خپل آسونه پر ونو پوري وتړل. دواړو له رنگه توري لمر سوځولي څېرې درلودې، يوه ټوپک او توپانچه، دواړه تړلي وو، له بل سره يواځې توپانچه وه.

مخکي راغلل، ټوپک تړلي، سور سترگي له ونې لور، هډور سري په ډډ غږ وويل:

\_\_ کوم يو پير گل ياست؟!

يو گام ور مخته شوم.

سور سترگی وویل:

\_ بنه نو، دا تگ ته یی چی خلک دې له غریبی ایستلی دي؟

په زړه کې مې خوشالی منډه واخیسته، دې سړي پیر ته عقیده نه درلوده، نو له لېوني غلام دستگیره پرته بل څوک نه و. لږ تر لږه د ده د نوم په اخیستلو خو مې یو څه کرامات بنکاره کولای شوی.

سور سترگی ته مې وکتل، مې خندل:

\_ غلام دستگیره! پېر په غوسه یی!

سور سترگی له خدا شین شو، خو د ده تر څنګ له بدنه د کمزوری سړی ټنډه تروه وه.

سور سترگی په خدا کې وویل:

\_ څه دې وویل! غلام دستگیر!!!

بېرته یی خپلو تشو ته لاسونه ونيول، دا ځل یی خدا تېرې نارې ته ورته وه. بنه شېبه یی وخنډل، بیا یی هماغسې په خدا کې وویل:

\_ د دې خو پېریان هم تابع دي.

بیا یی خدا ته خوله وازه کړه، خو دا ځل یی خدا لنډه وه.

\_ بنه نو، زما نوم خو دې واخیست، نو دا زما ملګری څه نومېږي.

غلی وم.

سري مخامخ وکتل، ويی ويل:

\_ هاغه ونه راته راوله!

بله خبره يي وکړه!

\_ ووايه! نن سهار مي څه وخورل، هه؟! څو اوښي لرم؟! پلار، تره، نيکه مي څه

نومېږي؟! !! ماته وگوره! د يوه نوم راته واخله.

غلی وم.

سري زما تر اوږدې ږيرې خپلې گوتې لاندې کړې، د زني پر لاندینۍ برخي مي يي

زور راووست. په غوسه يي وويل:

\_ څه عورته ( بنځه ) خو نه يي! ماته وگوره!

د قدم شاه وېرېدلی غږ مي واورېد:

\_ پير صېب مه په عذابوه! که نه نو بنه ورځ به ونه وينې!

سور سترگي ور وگرځېد، قدم شاه منډه واخيسته، څو گامه ليري ودرېد.

سور سترگي په ملنډو وويل:

\_ بنه ورځ؟!!

مخامخ راته ودرېد، ويی ويل:

\_زه هسي هم بنه ورخ نه لرم، تر اوسه مي څلور مري كړي، د خپلي كډې (بنځي) او كوچنيانو رنگونه رانه هېر دي. نن دا غر، سبا ها غر، يوه شېبه هم خپل ژوند ته تمه نه لرم.

غلی شو، په ملنډو يې وويل:

\_خو ته اوس رندکی پیری را وغواړه، خیر دی! یا چوف راباندې وکه، اور را واچوه.

غلی شو، مخ يې را نږدې کړ، په ساه کې يې د نساوارو بوی گډ و.

ورو يې وويل:

\_پوهېږي! زه تورباز خان يم، غلام دستگیر مي تر څنگ ولاړ دی.

لینگی مي ولرزېدل، پر نیمه وهل شوې ونې پورې مي لاس ونيو. لېوني غلام دستگیر ته مي وکتل، معصومي وړې، تکی توري سترگی يې درلودې، داسې نه بنکارېده چې تر دې دمه دي د کومي چرگی غاړه هم پرې کړې وي.

په لومړي ځل مي د لېوني غلام دستگیر غږ واورېد:

\_له ما سره دي څه کار و؟

اه! تر اوسه له داسې ورو او ارام غږه نه وم وپېرېدلی.

غلی وم.

غلام دستگیر وويل:

پاره چنار ته تلم، خو حاجي ناتيک مي نه شو خپه کولای، لاره مي کږه کږه، د شپو  
او ورځو مزل راته پاتي دی، خبره لنډوه.

ومي ويل:

يو اځي درسره غږېدای شم؟!!

د سور سترگي غوسه ناک غږ مي واورېد:

ملنډې مه وهه! زما او د غلام دستگير تر مينځ هېڅ هم پټ نه دي، خبره وکه!

خو غلام دستگير گامونه واخيستل، ورپسي ورغلم، د يوې څپړۍ سيوري ته ودرېد.

پوهېدم چې د سولي خبرو گټه نه کوله! سل زرونه مي سره وتړل، ومي ويل:

ستا توپانچه غواړم!

د سړي په تور مخ کې شينوالی راغی، مخکې تر دې چې څه ووايي، ما وار رومبې  
کړ:

ستا تړلې توپانچه يو ډز کوي، خو ته بدې دار يې! پوهېرم! هوبنيار سړی يې! په  
داسې توپانچه کې به څه ونه وايي چې اووه گولۍ خوري، بس! يو اځي ماشې ته گوته  
ور وره. که دې دېنمن اووه ساوي درلودې، نو هغه بېله خبره ده، که نه، په روغو  
پښو نه شي درنه تلای.

کوچي وچي سترگي راته نيولي وې.

ومي ويل:

\_ یو دوربین هم درکوم، له دې خایه یې د هاغه غره پر سر گوبنې ولارې ونې ته ور واچوه، پانې به یې وشمېرې. پیسو ته هم تیار یم، بس! غز کوه!

کوچي وویل:

\_ دا توپانچه ولې دومره درباندي گرانه ده؟!

ومي ویل:

په بیه کې یې زه څه نه وایم، علت یې ته مه غواړه!

یوه شېبه غلی و، بیا یې سر پورته کړ:

\_ ته څوک یې؟!

ومي ویل:

\_ پیري مې ته نه منې، نو اوس داسې فکر وکه چې له یوه عادي سړي سره سودا کوي.

ويي ویل:

\_ دا سودا مې خوښه شوه.

دواړه مخکې لاړو، لېونی غلام دستگیر له چينې سره راته ودرېد، گریس بنده انگرېزي توپانچه، دوربین او څه پیسې مې ورته راوړې.

شېبه وروسته مې په دوو کوچیانو پسې تر هغو کتل چې په گڼو ونو کې ننوتل.

ببرته پورته و ختم، توپانچه می په څو ټوټو کې وپېچله. بله ورځ می د کریم داد یوه کلیوال ته وویل چې دا امانت به همدا نن تر خانه ور رسوي.

له ځان سره می حساب وکړ، د کریم داد کلي یوه ورځ د آس مزل غوښت، نو دا کلیوال به نن شپه ناوخته، کلي ته رسېږي، خان به سبا ورځ د راتگ تیاری نیسي، که بل سهار لمانځه مهال حرکت را وکړي، نو مازدیگر یې دلته بوله.

د شپې می تبه شوه، تر ډېره خوب نه راته، یو وخت می اوږې و خوځېدې، قدم شاه و، ویل یې چې کریم داد له چینی سره ولاړ دی.

د غار خولې ته می وکتل، د لمر ژېړه رڼا پر تیرو پرته وه.

قدم شاه وویل:

ماسپینین دي!

حیران شوم، د کریم داد دومره ژر او ناڅاپي راتگ ته می تیاری نه درلود.

بدنی می را واخیسته، مخ ته می څو لپي اوبه ور واچولې. د غار خولې ته ورغلم، یو له عمره پوخ ځوان پورته را خوت، له چینی سره څو وسلوال کلیوال ولاړ ول.

ببرته پر خپل ځای کېناستم.

کریم داد راغی، زما پر بني لاس یې مازې شونډې ولگولې. مخامخ راته کېناست.

د هغه پرسېدلو سترگو یوه خبره کوله، ټوله شپه یې مزل را کړی و.

کریم داد وار له واره توپانچه راته کېنوده، ورو یې وویل:

\_ پير صېب! خپه نه شي، دا توپانچه دي له کومه کره؟!

کله مې په دومره اسانۍ خواب ورکاوه. ومې ويل:

\_ مه پسي گرځه!

د سړي په ټنډه کې گونځې پيدا شوي، په نا ارامه غږ يې وويل:

\_ ته پوهېږي! دا توپانچه.

په خبره کې ور ولوېدم:

\_ ولې نه پوهېږم! دا توپانچه ستا ده، ته بدي دار يې، دبنمن لري، خوب يې در باندي

حرام کړی دی، له ونې، بوتې، ډبرې... هر څه وپريږي....

غلی شوم، داسې مې وبنوده چې (د ته پوهېږي) خبرې خوند نه دی راکړی.

کریم داد وخنډل، خو پوه شوم چې دا خدا يې مصنوعي ده، په پوست غږ يې وويل:

\_ قربان دي شم، ته په هر څه خبر يې! خو خير دی، دي بي خبره بنيادم ته ووايه چې

دا توپانچه دي له څه وه؟!

ومې ويل:

\_ که درته ووايم چا راته راوړه، نه يې مني؟!

يودم را مخته شو، ويې ويل:

\_قربان دې شم، مور له پلاره، نیکه د تونسې د پیرانو مریدان یو. کافر مه رانه جوړوه، چې ستا خبره مې زړه ته ونه لوېږي، نو د چا خبره به منم!

ومي ویل:

\_رندکي پيري راته راوړه.

\_ولي؟!

\_ویل یې چې یوه ورځ د یوه کلي پر سر تېرېدم، یو خان مې ولید، د عزت او ابرو سړی و، خو د یوه خیرن کوچي له وېرې د باندې نه شوای را وتی. ان جومات ته هم نه ته. دې خان ته په کلي او اولس کې یو لوی پېغور ور پاتې و، توپانچه یې کوچي ورنه وړې وه.

د سترگو له کونجه مې کریم داد ته وکتل، سر یې وڅرېد.

ومي ویل:

\_دا دوی ورځي مخکې بیا رندکي راغی، دا توپانچه ورسره وه، ویل یې چې لېونی غلام دستگیر ویده و، توپانچه مې ترې را واخیسته، اوس غواړم چې دا توپانچه بېرته کریم داد ته ور وړم، خو ما منع کړ، ورته ومې ویل چې دا خلک له جنیاتو سره نه دي بلد، که دې کریم داد دا اوږدې داږې او پر اوږدو وېښتو پټ خان وویني، نو داسې یې بوله لکه لېونی غلام دستگیر چې ورته ولاړ وي، زړه به یې ټک وچوي. توپانچه به زه د کوم بنیادم په لاس ور ولېږم....

کریم داد تر ډېره غلی و، بیا یې راته وکتل، په جینګه خوله یې وویل:

\_یو کار به نه راته وکي؟!

ومی ویل:

\_ اول یی راته ووايه!

سر یی وخرېد، غریو واخیست:

\_ له دې لېوني سوږه به مې نه کې بېغمه!

پوهېدم چې دې خبرې ته به اخير راځي، خو دومره ژر مې یې د اورېدو تمه نه درلوده.

ومی ویل:

\_ خو زه له لېوني غلام دستگیر سره کومه ستونزه نه لرم!

کریم داد تر ډېره ځمکې ته کتل، بیا پرته له دې چې راته وگوري، په غریو کې یې وویل:

\_ زه غلی سړی یم، خدایکه مې تر اوسه پر میري هم پل ایښی وي، خو خدای په لېونو وارولم، کال مخکې د لېوني غلام دستگیر کشر ورور زما فصله ته خپله رمه ور پرېښې وه، سم په انسانیت ورسره غږېدم، بس! د څو کلیوالو تر مخ یې پورې وهلم، انسان دی، ماغزو مې کار پرېښود، همالته مې وویشت. مرکې کېناستي، هرې پرېکړې ته تیار یم، شل ټوپکه او ډېرې پیسې مې ورته ومنلې، خو لېونی غلام ستگیر اووه بنځي غواړي.

غلی شو، پر څادر یې سترگې پاکې کړې، په غریو کې یې وویل:

پر ما می درې خویندې او دوی لونی تر ځان هم گرانی دي. څنگه به  
یې اور ته اچوم!

غلی شو. یو دم یې راته وکتل، سترگی یې له اوبسکو ډکې وې، ویې ویل:

ته ووايه! دا غوښتنه په کوم کتاب کې روا ده؟! لېونی غلام دستگیر نه پیر مني، نه  
فقیر، تر اوسه یې اووه مړي کړي، قربان یې شم، دوه یې ستا غوندې گلالي پیران  
ول. تخته کېدا یې بې ثوابه نه ده.

تندی می تریو کړ:

څه! پیران!! پیران یې وژلي!!

د کریم داد غږ یو ناڅاپه ژوندی شو، غبرگ لاسونه یې پر ځمکه ولگول، یو گام را  
وښوید:

هو صېب! که یې نه مني له خلکو پوښتنه وکه.

ځان می خواشینی ونيو:

نو داسې خو په رښتیا هم ډېر مضر دی!

په خوند یې وویل:

بالکل! پر لړم او غونډل باید پښه کېږدو. بس! قربان دي شم، تاته څه سخته  
ده، ړندکي ته ووايه، چاره به یې وکي.

ومي ویل:

\_ اتمه ورخ احوال واخله!

د سړي سترگي وځلېدې:

\_ مانا، تخته کوي يې!؟

ومي ويل:

\_ اوس څه نه شم درته ويلی، فکر به وکم، خو پام! له دې خبرې بايد بل څوک بوی هم  
يونه سي.

کريم داد مي پر لاسونو را پرېوت، دا ځل يې مچې ډېرې تودې وې.

په خوند يې وويل:

\_ که دې دا کار وکړ، نو وبه مي گنډې، ټول عمر به دې غلام يم.

ومي ويل:

\_ خو لېونی غلام دستگیر له بوټي نه دی پیدا، له تربرونو سره به يې څه کوي!؟

په خبره کي را ولوېد:

\_ له تربرونو سره يې لوېدلې ده، په کم شي غاړه راسره وړي، بس! ته د دې سوډر  
چاره وکه، له نورو سره سوله اسانه ده.

د باندي ووت، شېبه وروسته مي قدم شاه را وغوښت، نېغ مي ورته وويل چې د لېوني  
غلام دستگیر سر غواړم!

د قدم شاه سترگی رډې را وختي...

پوه مې کړ چې ځینې هدفونه په اسانه نه تر لاسه کېږي.

په سهار مې له حاجي ناتيکه د چکر په پلمه یو یرغه ( تېز ) آس را وغوښت. کوچینی کاغذ مې ولیکه، قدم شاه ته مې وویل چې تر خپله وسه به چټک ځي!

مور ته د انگرېزانو تر ټولې نږدې قرارگاه، د آس درې ورځې مزل غوښت. دا لویه قرارگاه د ډیورنډ د کرښې پر هاغه غاړه پرته وه، چانس لر د قرارگاه مشر نیلسون ته امر کړی و چې زموږ هره غوښتنه به په پټو سترگو مني.

ډاډه وم، لیوني غلام دستگیر په اسانه موندل کېدای شوای، ده په ټول پاراچنار کې نوم درلود.

یواځې شوم، خو وخت مې بېکاره نه تېراوه، په خلکو کې درېیم با رسوخه کس د شیخ جیلاني په نوم یو لوی مولوي و، دې بودا یوه لویه مدرسه درلوده، گڼ طالبان یې روزل، خو دې طالبانو مصرف غوښت، ځینو شتمنو مرسته ور سره کوله، خو د شېخ طالبان ډېر ول، کله کله به ان په وچه ډوډۍ کې هم باقی شو.

په لومړۍ ورځ مې له شکراني پاتې یو په غوښه پټ پسه ور ولېږه، دوهمه ورځ مې دوه کرل، خو د شېخ درک ونه لگېد.

یو کلیوال مې وغږاوه، ویي ویل چې شېخ به ډېرې پیسې له دم او تاویزه پیدا کولي، د کور او مدرسې گوزاره یې ښه روانه وه، خو تا یې بازار ور سور که، ښه یې نه ایسي.

درېم سهار مي بل پسه ور ولېره، خو لا يې بد اېسېدم، خو هماغه غرمه مي يو اوږد ليک ورته وليکه، ومي ليکل چې څلوېښت زره پېريان مي په واک کې دي، هر څه را رسېږي، نه د شکراني په پيسو پسي گرځم او نه هم پسونه، سیرلي، چرگي، هگی... اهميت راته لري. که تشریف راوړي، نو بغدادی پیر دې له خواري ورځي ایستلی شي....

خط کار وکړ، شېخ پر خره سپور راغی. ستړي مښي يې توده وه. کېناست، يو ساعت يې د علماوو د اهميت په اړه خبرې وکړې، ويې ويل چې که زما او ستا غوندي علما نه وي، نو عاميان به کوپر او اسلام سره گډ کړي... هم به له دې دنيا ووځي او هم به يې اخيرت خراب وي... نه به په نکاح پوهېږي او نه به هم د جنازې لمونځ ور مالوم وي، ان داسې څوک به ونه مومي چې د ماشوم په غور کې آذان ور وکړي....

بوډا اوږدې خبرې وکړې، په هره خبره کې به يې لومړی ځان او بيا ماته گوته نيوله، ويل به يې چې دا مور علما....

بوډا ته مي وويل چې هر سهار يو طالب را لېره، دی به ټوله ورځ د شکراني پسونه، سپرلي... پيسې ټولوي، مازديگر به له څارويو او پک چېب سره در روان وي.

بوډا د تگ په وخت کې دعاوې راته کولې، ويل يې چې ستا غوندي علما دې خدای له اور او اوبو وساتي....

بل سهار کوچینی طالب راته ودرېد، تر مازديگره يې يو پسه، درې سیرلي، څو چرگي... ټولي کړې.

خلک ورو ورو ډېرېدل، د بغدادی پیر د کراماتو آوازه تر ليرو ځايونو رسېدلې وه، ان ځينې خلک له وردگو او غزني هم راغلل.

قدم شاه نه و، خو د لاوډ سپیکر کرامات ونه درېدل، راغلي کسان به مي ژر نه را پرېښودل، دوی مجبور ول چې له چيني سره يو څه وخت تېر کړي، ناليدلو کسانو به د يو بل نومونه اخیستل، دردونه به يې سره ويل... د کلي او کور په اړه به سره غرېدل... له لاوډ سپیکره به دومره څه راوتل چې بغدادی پیر خپل کرامات وښيي.

کله چې به د يوه کس چوف کول خلاص شول، نو ورته و به مي ويل چې اوس فلانی را ولېږه. وړه خبره نه وه، که بغدادی پیر کرامات نه درلودای، نود ناليدلو خلکو نومونه او نورې پټې به څنگه ور مالومي وي!

راغلی کس به مي پښو ته را ولوېد.

يو ماخستن مي جامي بدلولي چې په جېب کې مي د زرو سيکه له واړه چاقو سره ولگېده. سهار مي باز را وغوښت. په خبرو مي را ووست، سره غونډۍ نږدې وه. باز وويل چې سيکه او بوتان يې د دې وړې غونډۍ د لمر لوېدو خوا په څنډه کې موندلي وو.

ماخستن مي لاسي بټۍ را واخيسته، ډاډه وم، په دې شپه کې که مي چاته د زمري زړه هم ور کړی وای، نو د ړندکي پيري له ډاره سمځي ته نه شوای را تلای.

سپورمۍ وه، سره غونډۍ مي په اسانۍ ومونده، لمر لويدو خواته يې ور غلم، تنورونو ته د وړل شوي خاورې کيندل شوي ځايونه مي پيدا کړل. په پسته خاوره پسي وگرځېدم. ځای مي وموند، خاوره مي په دواړو لاسونو ليرې کړه، وړې سمځي ته مي لاسي بټۍ ونيوله، لاندي ډبريني زيني کښته شوي وي.

په احتياط لاندي لارم، اوږدې سمځي ته د ډبرو پايې ولاړې وي، دېوالونه د مختلفو حيواناتو له رنگه نقاشيو ډک ول.

د یو څه د ماتیدو غږ می واورېد، لاسی بتی می ځمکی ته ونيوله، پینه می د انسان د اسکلیت د ورانه پر هډوکي ایښی وه. مخکی لارم، دېوال ته له ډبرې جوړ لوی بت ولاړ و، څو واړه بتان، دوه، درې کوزرې، د انسانانو هډوکي... پر ځمکه پراته ول... بتی می را وگرځوله، په رڼا کې یې دومره زور نه و چې د سمڅي تر پایه ورسېږي.

فشس می واورېد، په بېړه را تاو شوم، زړه می له وېرې خولې ته راغی، په خاورو کې تور، غټ مار پروت و. په منډه د باندې ووتم، د سمڅي خولې ته می یوه غټه ډبره ور ورغړوله. پر ځمکه پرته مړې خاورې می ور ټولې کړې.

پوهېدم چې دا سمڅه بي څه نه ده، خو اوس یې وخت نه و.

سهار لس بجې له خوبه را پورته شوم، چینه په خلکو، آسانو، خرو، اوبسانو او کچرو کې نه مالومېده.

غرمی ته حاجي پاینده خان راغی، زاری یې کولې، د سپینو گلانو شیره یې غوښته، خو دا شیره می کله بي ارزښته کوله!

حاجي پاینده می همداسې په احتیاجی کې پرېښود، ورته ومې ویل چې د سپینو گلانو پر سیمه د کاپرو پېریانو گزمې سختې شوې دي، رڼدکی موقع ته گوري، بس! څو ورځي نور هم صبر وکړه.

د سړي زړه نه ته، خو چاره نه وه، له وچو میوو ډکه لویه غوټه یې راته پرېښوده.

سهار وختي می یوه ناره واورېده، د باندې ور ووتم، درې کسان لاندې ولاړ ول. اشاره می ورته وکړه، یو یې پورته را وخوت، په خواره خوله یې چینی ته نږدې د یوه دوکان او سماوار د جوړېدو اجازه غوښته.

تاوان می نه پکی لید، دپر خلک له لیرو سیمو راتلل، دوکان او د شپې د تېرېدو ځای راته بڼه و.

ځای می ور وښود، ځوانانو هماغه ساعت ملاوې وتړلې، تر مازدیگره یې هواری دېرې راوړلې....

ماښام چرتي شوم، اووه ورځې تېرې وې، خو د قدم شاه درک نه و، د هغه د نیولو کومه وېره نه را لوبده، قدم شاه په سیمه کې بلد و، د دپورنډ پر لیکه د افغان پوځیانو قرار گاوي هم له یو بل نه لیرې پرته وې، بلد کس په اسانۍ تر کرښې اوبنت.

په زړه کې می یوه خبره را گرځېده:

\_درې ورځې تگ، درې ورځې راتگ. نو ولې وځنډېد! قدم شاه می د شپې تر ناوخته له ذهنه نه ووت.

سهار چینی ته ورکښته شوم، له درېو پرونیو ځوانانو سره، څلورو نورو کسانو هم خټې کولې. کار تېز و، بس! پلني دېرې به یې په خټو کې نیولې... غرمې ته د واړه دوکان دېوالونه ودرېدل.

ماسپین ته کریم داد له خپلو ملگرو سره راغی، زېری یې غوښت، خو ما وریاده کړه چې رندکی پیری دېر مصروفه دی، زه په خپله احوال در لېرم.

کله چې بېرته ته، یو تک سپین، ښکلی آس یې راته پرېښود.

مازدیگر د دوکان پر سر لرگي او خاوره ولوبدل، لمر لوېدو ته کاگل ورباندې تېر شو. آس می د لېوانو له ډاره همالته وتاړه.

خوایشینی وم، قدم شاه می سترگو، سترگو ته کېده.

وختی پرپوتم، یو وخت می کړنگ واورېد، سترگی می رڼی کړی، خراغ بل و، قدم  
شاه تش دېگ ته کتل.

کېناستم، په خوند می وویل:

\_\_ څه وخت راغلی؟!

پرته له دې چې راته وگوري ویی ویل:

\_\_ فکر کوم چې له ډېرې لټی دا څو ورځې وړی گرځېدې!

ومي ویل:

\_\_ راخته! وچه مېوه شته.

راغی، لاس یې را وغاوه، خو ما راکش کړ، په غېږ کې می ونیو.

ویي ویل:

\_\_ پخوا خو دومره مینه ناک نه وې!

له مختلفو مېوو ډکه کڅوړه می ورته کېښوده. په بېړه می وویل:

څه دې وکړل؟

ویي ویل چې له نیلسون سره وغږېدم، د لېوني غلام دستگیر په باره کې می مالومات  
ور کړل، ورته ومې ویل چې د دې سړي پیدا کېدا اسانه ده، ټول خلک یې پېژني....

نیلسون پارا چنار ته تلگراف وکړ، خُواب راغی، په پارا چنار کې انگریزې قرار گاه ورته لیکلي و چې سخته نه ده، د لېوني سر به له همدې خایه ډېوډ جوړ ته ور ولېږو، خو وخت غواړي، مور باید لېوني غلام دستگیر ته داسې موقع وگورو چې راگرم شي....

له قدم شاه سره تر ناوخته ناست وم، د شېخ جیلاني او د سړې غونډی کیسې مې ورته وکړې.... بیا مې وویل چې د لېوني غلام دستگیر سر شاید ډېر وخت ونیسي، تر هغو به د ملک خُونډي په باره کې فکر وکړو.

په زورور ملک خُونډي پسې لوی قوم ولاړ و. دې شتمن شپېته کلن سړي پر پراخه سیمه واک درلود، غریبانو ته یې لاس نیو، د لارې مساپر به یې له ډوډۍ پرته نه پرېښودل. ان کله کله به سلامت تجارتي کاروان د ده مهمانخانې ته شپه ور وره.

دې سړي خپله خُونډي د هند په اسام کې تېره کړې وه، هلته یې د سود لویې معاملې درلودې، اوس یې هم کار جوړ و، دوو وروڼو او مشر زوی یې له اسامه په خرپ پیسې ورته را لېږلې.

د ملک خُونډي یوه کلیوال راته ویلي و چې دا سړی هېڅوخت له مېلمه پرته ډوډۍ نه خوري، که مساپر ونه مومي، د کلي ملا او خُونور کلیوال ورسره کېږي.

دې سړي ژوندی زړه درلود، خُن یې غم ته نه ورکاوه، د بنو آسونو، اتن او تېزو بنکاري تازیانو شوقي و، کله کله به یې شاعري هم کوله، له خپلې یوې بنځې او شپږو اولادونو سره یې خوشاله ژوند درلود.

له قدم شاه سره مې د ملک خُونډي د ژوند هره خوا و سنجوله، دواړو فکر وکړ، خو د دې سړي په ژوند کې مو داسې څه ونه موندل چې د بغدادی پیر کراماتو ته احتیاج وي.

یوه اوونی ووته، په دې ورځو کې مو د حاجي ځونډي ډېر کلیوال وغږول، پاتې تمه  
 مو هم وخته!

دوکان او لویه کوټه جوړ شول، همدې یوه دوکان او سماوار ته یې د (پیر بازار) نوم  
 ورکړ. خو دومرو خلکو ته یواځې یو دوکان او یو سماوار کافي نه ول، نورو کسانو  
 ته مې هم د دوکانونو د جوړولو اجازه ورکړه، دا اجازه په لومړي دوکاندار بڼه نه وه  
 لگېدلې، خو بغدادی پیر ته یې ان د یوې وړې گیلې زړه هم نه درلود.

خلک ډېر ول، سترې شوم، دمونو ته مې یواځې د ماسپینین تر لمانځه پورې وخت  
 ورکړ. ناوخته راغلي کسان به یا بېرته تلل، یا به یې په سماوارونو کې د بل سهار په  
 تمه شپه تېروله.

وروسته مو بله لاره ومونده، کاغذونه مو وسکښل، سلگونه څلور کونجه وړې توتې مو  
 ترې جوړې کړې، په هره توتې کې مو چوکاتونه او د چوکاتونو په مینځ کې  
 مختلف عددونه ولیکل. قدم شاه به له چینی سره ولاړ و، خلکو ته به یې په نوبت  
 کاغذونه ورکول، ویل به یې چې دا تاویدونه د بغدادی پیر په مبارکو لاسونو لیکل  
 شوي دي، په اوو سرو جامو کې یې ونغاړئ، د هر مرض دوا ده....

خلکو به څه ویل! هېڅ! کاغذونه به یې سترگو او شونډو ته ور وړل او بېرته به خپلو  
 کورونو ته روان شول. قدم شاه به یواځې هغو کسانو ته له پیر سره د لیدو اجازه  
 ورکوله چې یا به له ډېرو لیرو ځایونو راغلي ول او یا به یې څېرې تازه او جامې  
 نوې وې.

کله کله به له پیر سید کرم شاه (لارنس) نه هم خبرېدم، دی له ما سل\_یو نیم سل  
 کپلومتره لیرې و، خو په کراماتو کې یې تر ما وړې وه، له هماغه سیمې یوه راغلي  
 سړي قسمونه خوړل چې پیر سید کرم له ځانه مرغی جوړه کړه، والوت....

ٽوله ورخ به مي ماغزه وخورل شول، قدم شاه هم ستري و، هره شپه به بي کاغذونه  
سکيل....

بل فکر مي وکر، بغدادی پير تر دي دمه لنگر نه درلود! هسي هم د شکراني پسونه  
ډپر ول، له شېخ جيلاني سره سره، دم، دعا ته د راتلونکو خلکو گزاره هم پرې کېدله،  
د هوتلونو خاوندانو ته مي تنخوا وټاکله، دوی به هره ورخ دوو، دوه نيمو سوو  
کسانو ته د پسونو پخي غوښي ورکولې.

خلکو په خپلو سترگو ليدل چې د خلکو له خوا راوستي پسونه، بېرته همدې خلکو ته  
پخېدل، خو بيا به هم حيران ول... ويل به بي چې د دومره بنيادمانو مړول کرامات  
غواړي، وړه خبره نه ده! د پيرگل لنگر پټي بلاوي چلوي....

يو ماسپښين مي پر آس چکر واهه چې د قدم شاه ستري چيغه مي واورېده، ورغلم،  
ويل بي چې يو څوک تاويذ غواړي. ورياده مي کړه چې ته خو په هر څه پوه بي،  
سهار ته بي مائله که، خو قدم شاه راته وويل چې دا سړی په ليدو ارزي.

له يوه خوار، هډور سړي سره پورته وختم، دی غلام رسول نومېده، د ملک خوندي  
دهقان و، خو اوس بي داسي تاويذ غوښت چې غوا بي د لوشلو په وخت کې لغتي ونه  
وهي.

تاويذ مي ورته وليکه، ومي ويل چې په اوو سرو جامو کې بي وگنډه، غوا به کراره  
ولاړه وي. بيا مي د ملک خوندي خبرې را واخيستي، ومي ويل چې دا خوشاله انسان  
په ژوند کې هېڅ غم نه لري، خو غلام رسول را ياده کړه چې په دې ورځو کې بي  
چورت خټه دی.

را ومي غراوه، د دهقان له خولي د ملك خوندي ژوندي زړه مړ و، خدا ترې هېره  
 وه، ډوډۍ يې نه خوره، په وړه خبره غوسه كېده... نازولي تازيان به يې په ډېرانو  
 گرځېدل... ان جومات يې هم پرېښي و.

نوري خبرې مي ترې را وايستي. دهقان يوه كيسه راته تېره كړه، ويې ويل چې خو  
 ورځي مخكې مي رشقه رېبله، د ژړا غږ مي واورېد. ورغلم، د جوارو په بوټو كې  
 مي چوله جوړه كړه، حاجي خوندي د لښتي پر ژي ناست و، رڼې اوبسكې ترې  
 توپيډې، له ځان سره يې خبرې كولې، بيا يې يو ناڅاپه آسمان ته وكتل، له خولي يې  
 زوروره چيغه را ووته!

\_\_ اه ! توتكۍ!

پورته مي وكتل، توتكۍ نه وه.

غلام رسول غلي شو، ماته يې وكتل، ويې ويل:

\_\_ قربان دي شم، ملك خوندي سم نه شو راته ښكاره، د لپونتوب علامي لري.

د دهقان له تگه وروسته مي له قدم شاه سره خبرې وكړې، دواړه يوې نتيجې ته  
 ورسېدو، دا د مينې نښې وې. بوډا مين و.

سهار ناوخته مي چيغې واورېدې، غلام رسول په بېړه پورته را وخوت، لمن يې په  
 وينو سره وه. خدای او كوران يې يادول، د خپلې ښځې د پزې د وينې درېدو ته يې  
 تاويذ غوښت.

علت مي وپوښت، لنډې راته وويل چې ستا راكړی تاويذ مو د غوا پر تندي را  
 وځړاوه، خو سهار يې زما كډې ته غبرگي لغتې سيڅي كړې، د مخ پارسوب او مات

غابن یی پروا نه کوی، خو اوس یی د پزی وینه نه درپری، خوارکی هسی هم کم  
جانہ ده، که یی دا حال وی، مړه یی بوله.

د غار تیاری برخي ته لارم، شپه وروسته می سړي ته د وینی د درېدو تر ټولو قوي  
دوا ورکړه. په غوسه می ورته وویل چې وه ساده! ولی په خبره خان نه  
پوهوی! درته ویلی می و چې تاویذ ته اوه سړی جامی ور واغونده!

دهقان په خواره خوله وویل چې زه ورته ناست وم، کډی می تاویذ په اوو سرو جامو  
کی وگانده....

خو ما نه منله، ومی ویل چې که د تاویذ یوه جامه کمه، یا زیاته وی، نو برعکس  
تاثیر لری، غوا نوره هم په غوسه کپری....

خو غلام رسول قسمونه خوړل چې د تاویذ جامی پوره وی.

ومی ویل:

\_ د تاویذ خلاصول دی کور بی برکته کوی، که نه اجازه می درکوله چې تاویذ خلاص  
کړی، په خپله به پوه شوی وی چې جامی کمی، یا زیاتی دی....

غلی شو، دهقان به نو ولی خپل کور په لوی لاس بی برکته کاوه!

دهقان په بیره د باندي ووت.

قدم شاه سره ساه واپسته:

\_ اوف، بپچاره بنخه؟!!

غلی شو، ویی ویل:

\_ د دوا د بوتل کاغذ خو به دی ترې شکاوه.

ومي خندل:

\_ دا خلک په خپله ژبه نه پوهېږي، نو انگلیسي خط به څنگه لولي؟!!

\_ خو احتیاط ښه دی!

ومي ویل:

\_ څوک یې سپینوي! که پوه هم شي، لویه خبره نه ده، په څلوېښتو زرو پېریانو کې به داسې پیری هم وي چې بغدادی پیر ته له لندنه دوا راوړي.

ماخستن ناوخته مو ډوډی خوړه چې یو دم گوله رانه ولوېده، یو چا په لور غږ زما نوم اخیست:

\_ ډېوېد جونزه!

منډه مې واخیسته، سپورمې وه، چینی ته نږدې دوه کسان ولاړ ول، ورغلم، یو دم مې وویل:

\_ اه! احمقه! دا خای نو زما د نوم د اخیستلو دی؟!!

سړي کلکه غږ راکړه، خو ما د سماوار وړې کړکۍ ته کتل، شکر مې وایست، څراغ بل نه شو....

قدم شاه راغی، آسونه یی همالته په ونه پورې وتړل. یوه سپکه او بله درنه کڅوره مو پورته وخېژوله. کېناستم، خو لا مې زړه نه وو سره راټول.

مایکل توره لونگی لیرې کړه، بخښنه یې وغوښته، دی په دې نه پوهېده چې سماوار له خلکو ډک دی.

مایکل خپل ملگری را معرفي کړ، نوم یې چوهدري حسن و، د پارا چنار په قرارگاه کې یې وظیفه درلوده.

مایکل مې په پېښور کې لیدلی و، ده به په هفته کې یو ځل د جاسوسی د وسایلو کرامات راښودل.

ما څو میاشتي په غره کې تېرې کړې وې، د معلوماتو تړی وم، په دې نه پوهېدم چې له دې غرونو وړ هاخوا څه خبرې دي. مایکل مې وغږاوه، د پاچا ( امان الله خان ) قرار دادونه پېر شوي ول، پر معدنونو کار روان و، صنعت وده کړې وه، په کابل ښار کې روان رېل لیدل شوی و، سلگونه ځوانان ترکیي، جرمني، فرانسې.... ته په زده کړو پسې تللي ول....

وروسته د جاسوسانو په باره کې وغږېد، په ټولو کې د بریتانیې لخوا جوړو شویو روحاني څېرو ( پیر، فقیر، اغا، ملنگ...) کامیابه نتیجه ورکړې وه. ان ځینو یې په دربار کې هم مریدان پیدا کړي ول....

د لیوني غلام دستگیر کیسه مې ترې وپوښته، لنډ یې وویل چې سر یې په راوړې بوجی کې دی.

مایکل وویل چې په دې ورځو کې د بریتانیې په پوځ کې یو سیک عسکر ووژل شو، قاتل یې نه و مالوم، خو مور ورته مالوم کړ، لنډ لیوني غلام دستگیر ته

ورغلو، د لیونی تر مخ مو د مقتول وری توپانچه په کپردی کی تر لیمخی لاندی کره،  
 غلام دستگیر جنجال وکر، لاس یی را واچاوه، کوچیان راغلل، خپله توپانچه مو بپرته  
 را وایسته، سری را گرم شو، قرار گاه ته مو را ووست، جلا د غاره ور پرې کره.  
 بس! یو- دوه ورخی د کوچیانو مشران راتلل، ویل یی چی لیونی له سره پرته څنگه  
 خاورو ته وسپارو، خو گرمی وه، چاره یی نه لیده.

مایکل لویه خلطه خلاصه کره، اول یی خوراکي مواد را واپستل، بیا یی اخبارونه او د  
 جاسوسی نوي، پرمختللي وسایل پر ځمکه کینودل.

مایکل او ملگری یی تر سپیده چاود مخکی بپرته پاراچنار ته روان شول.

په هماغه ورځ می کریم داد ته احوال ور ولپړه، بله ورځ راغی، په بوجی کی د  
 لیونی غلام دستگیر ترلی سر می ورکر، پینو ته را ولوېد.

ماخستن می نوي راغلي وسایل کتل، تیز گروپ می ولگاوه، د سمخی له خولی اووه  
 رنگه رڼا ووته. قدم شاه د سماوار تر مخ وارخطا خلکو ته ویل چی دا له کوه قافه د  
 راغلیو بناپیریو د اغوستو حجابونو رڼا ده... د خلکو د توبو غبرونه تر سمخی پوری  
 را رسېدل....

بله ورځ می ملک ځونډی ته یوه جمله ولیکله:

\_\_بغاری دې دومره لیری غره ته را ورسېدی، خو نږدې توتکی وانه ورېدی.

په سبا یو له ونی تیب سړی راغی، غټه لونگی یی ترلی وه، ریره یی په نکریزو سره  
 وه. وار له واره می پینو ته را ولوېد، د خواست په ژبه یی وویل:

یا پیرگله! دومره کرامات لری چی زما چیغی ان په غره کی اوری، نو هر څه دی  
په وس پوره دی، خدای به کوی، ته به کوی! داسی تاویذ راته ولیکه چی له توتکی بی  
غمه شم.

ومي خندل:

پیر بغدادی ته بی غمه کېدا او یو ځای کېدا، دواړه یوه خبره ده.

په حیرانی یی راته وکتل، ویی ویل:

قربان دی شم، د آب او عزت سړی یم، کور او اولس به څه وایی، بی غمه کېدا راته  
بڼه ده.

سړی می خپل تیر ته را نږدی کړ، ومی ویل:

په شرعه کی شرم نه شته، ان څلور ودونه هم کولای شی.

یو دم غریو واخیست:

خونه یی منی، خانگل ته می وویل چی غریب سړی یی، توتکی لور دی راکه، په  
سرو، سپینو کی به دی پت کم، خو سړی نه وړه، نه یی را وړه، نېغ یی راته وویل  
چی وشرمېره! لمسیان لری، خپله څوارلس کلنه لور څنگه اورته واچوم... که دی بیا  
را یاده کړه، پر تندي به دی ولم.

ملک یو دم وژړل... ویی ویل چی دی نجلی خوب راباندی حرام کړی دی.

بیا می د خانگل په باره کی را وغږاوه، دی ناروغ سړی د کلي گورواڼی (پاده وانی  
(کوله. دوه ځله بی سده شوی و، له پزی او غوړونو به یی وینه تله، زوی یی نه

درلود، په کور کې یې اووه سړي لوني گرځېدې، په وچه ډوډۍ پسې حيران و،  
 تربرونه يې مرگ ته ماتله ول. سر له اوسه لا د خانگل د بنځې او لونیو په وېش نه  
 سره جوړېدل.

ملک ځونډي ته مې ډاډ ورکړ چې ځان دې غم ته مه ورکوه، خانگل به په دې  
 دوستۍ کې څه ونه وايي.

خانگل مې را وغوښت، څېره يې اشنا وه، فکر مې وکړ، دا سړی دوه ځله پخوا هم  
 راغلی و، زوی يې غوښت.

خانگل مې پر لاسونو را پرېوت، په خوشالي يې وويل چې بنځه يې امېدواره ده. ډاډ  
 مې ورکړ چې د بغدادی پير تاويز به څه نه دی، په نصیب کې دې يو گلالی هلک  
 وينم.

بيا د اصلي موضوع په څنډو کې را وگرځېدم، د خانگل غربت او بې کسې مې ياده  
 کړه، د هغه ناروغي او اووه لوني مې مينځ ته را واچولې، ومې ويل چې رندکې پيری  
 کله کله احوال راته راوړي، تربرونه دې ښه نېت نه درته لري....

د سړي سترگې له اوبنکو ډکې شوې، ويې ويل چې بې کسې دي ورکه شي، دی  
 هم پوه دی چې تربرونه يې مرگ ته ناست دي....

خانگل ته مې وويل چې له ملک ځونډي سره دوستي دې په خیر ده، لور به دې له دې  
 شتمن او زورور سړي سره خوشاله وي، تربرونه به دې سترگه ترې کوي، که مې هم  
 شي، داسې څوک به وي چې پرده دې خوندي او لوني دې په عزت واده کړي....

خانگل تر ډېره فکرونه وهل، بيا يې سر پورته کړ، په غريو کې يې وويل:

\_قربان دې شم، پوهېږم! ته مې بدې نه غواړې، غیب در مالوم دي، چې ته وايي، نو دا دوستي مې قبوله ده.

په هماغه ورځ مې ملک ځونډي ته احوال ور ولېږه چې خبره خلاصه ده، بس! مرکه ور ولېږه!

اه! باور! باور مې غوښت، تر لاسه مې کړ. پر ټوله سیمه مې واک پروت و. ان د بغدادی پیر له خوښې پرته مرغی هم نه شوای چونډای. په کورونو، گودرونو، جوماتونو، ولسونو کې یواځې د بغدادی پیر کرامات یادېدل. زه به پر ځمکه گرځېدم، خو خلکو به اسمان ته کتل. په هرې سپینې کوتري پسې به یې چیغې وهلې (( پیر گل ته وگورئ، له ځانه یې کوتره جوړه کړې، پر خپلو مریدانو راگرځي...)). چا چې به ولیدم، پرځان یې د دوزخ اور حرام گانه.

دا ټولې، سختې، خیرني ورځې، لوږه، تنده... خطر... د خلکو په باور ارزېده. اوس نو د اصلي هدف د ترلاسه کولو وخت و. د دې خلکو زړونه د پاچا له مینې ډک ول، خو اوس باید دا ځای کرکې نیولی وای. په لومړي ځل مې په خپلو خبرو کې د امان الله خان نوم را گډ کړ، خو احتیاط مې نه هېراوه، د دې خلکو په زړونو کې له خدای او پیغمبر را وروسته، امان الله خان پروت و.

په پیل کې به مې عمومي خبرې را واخیستي، بیا به پاچاهي ته ور غلم، د غازي بنیگني، له وطن، آزادي او تعلیم سره د پاچا مینه، د هغه دینداري... به مې یاد کړل، په اخیر کې به مې د (خو) ټکی را وایست، و به مې ویل چې غازي امان الله خان بنه سړی دی، خو کاشکې یې ریر ه نه خرپیلی.

همدی یوی خبری به د خلکو له ذهنه د پاچا افغانیت، زړورتوب، د وطن ابادی، دینداری، له وطن او خلکو سره مینه... ټول پاک کړل. پر خای به یی یوه خبره کیده، پاچا زبیره نه لري، مانا سنت ته ارزښت نه ورکوي....

خو مابه وخنډل، وبه می ویل چې خیر دی، خوانی ده، په خپله به پوه شی....

هره ناسته به می د امان الله خان پر صفتونو پیلوله، خوله به می ستړی شوه، خو اخبر په یوی وړی (خو)، د پاچا پر ټولو بڼگینو خړی اوبه وروستی.

وروسته لږ مخکې لارم، ټولو ته می همدا یوه خیالی کیسه تېروله، لومړی به می د امان الله خان صفت وکړ، بیا به می خان خواشینی ونیو، وبه می ویل چې څه وخت مخکې خوان پاچا له خپلو وزیرانو سره جلسه درلوده، یو وزیر په خړپ نشه و، خو پاچا یواځی سپک کړ.

غلی به شوم، ناستو کسانو ته به می وکتل، وبه می ویل:

پاچا زړه سواند انسان دی، خو شریعت شراب خور ته خپله سزا لري، پاچا باید د زړه سواندي پر خای حد جاري کړی وای.

وار له واره می دا ډول کیسې په خپله په پاچا پورې نه شوای تړلی، دې خلکو د بغدادی پیر الوتل منل، خو پاچا او شراب ډېر سره لیرې ول، خو لږ تر لږه به دې کیسو په دې ساده ککړیو کې دومره ور گرځول چې که پاچا خپله شراب نه خوري، نو شراب خور یی هم دومره بد نه ایسی....

وروسته یو څه تېز تلم، د هلکانو مکتب می ښه یاداوه، خو د نجونو له زده کړې سره می ضرور د (خو) ټکی تاره.

بیا می تر کیی ته د افغانو نجونو د لپړلو خبرې را واخیستی، ومی ویل چې درس ښه دی، خو دومره هم نه چې ځوانی، جانی، سپینی پښتنې پر دو ملکونو ته پسې ولپړو....

تر دې دمه به ټولو سرونه راته خوځول، خو یوه ورځ می په خپلو خبرو کې ملکه ثریا یاده کړه، ومی ویل چې لوڅ مخ گرځي....

په لومړی ځل یو چا دومره زړه وکړ چې د بغدادی پیر په خبره کې ور ولوېږي، له کتوازه راغلي یوه زیږه ځوان په غوسه وویل:

پیرگله، دم، تاویذ او کراماتو ته دې مات یم، مور می یاده که، خو د پاچا په ناموس به کار نه لري.

ومی خندل، ملکه ثریا می د دنیا تر ټولو ښځو پاکه او پرهېزگاره وگڼله، تر هغو می د ملکی صفت وکړ چې د ځوان د تندي گونځي هوارې شوي....

یو څه وخت می احتیاط کاوه، د امان الله خان نوم می نه اخیست، خو د والیانو، حاکمانو او نورو غټو خلکو د خیالي گناوو بیانول په دې نه ارزېدل چې څوک بغدادی پیر خفه کړي.

وروسته می د مایکل راوړي اخبارونه وکتل، یوه انگرېزي مجله می ومونده، په برېتانیې کې د ښځو د پرمختگونو په اړه وه.

گڼ کسان به می را ټول کړل، مجله به می وغوړوله، د انگرېزي متن او عکسونو له مخې به می تشریحات ورکول.

په انگرېزي ژبه پوهېدا پوښتنه نه پيدا كوله، له بغداده راغلي پير صافه پښتو ويله، نو ده ته انگرېزي هم سخته نه وه.

د مجلي په لومړي مخ كې لوی عنوان ليكلي و: ((د بریتانیې ملكې د اكسفورډ پوهنتون له تكره محصلينو سره وكتل)). لاندې لوی عكس و، ملكه د پوهنتون له ممتازو انگرېزو نجونو سره ولاړه وه.

وبه مې ويل:

\_دلته يې ليكلي چې د بریتانیې ملكې له هغو افغانو نجونو سره وكتل چې بریتانیې ته په زده كړو پسې راغلي دي.

د دې عكس په لیدو به خامخا یو\_\_ دوو كسانو ويل:

\_څه فايده، بېرته مو هماغه پرنگيانو ته خپل ناموس ور ولېږه چې د ناموس د ساتلو له پاره مو توري پسې را واخيستي....

په دوهمه پاڼه كې له يوه مضمون سره يو عكس ښكارېده، كشيښ او گڼې انگرېزي نجونې په كليسا كې لوی صليب ته ولاړې وې. ليكلي وو چې په غربي هېوادونو كې له عيسويت سره د ځوانانو مينه كمه شوې ده، اوس كشيښان هڅه كوي چې دا ځوانه طبقه بېرته پر مسيحت باوري كړي... خو ما به دا جملې داسې ورته ژباړلي:

دلته ليكل شوي چې د يهودو او نصاراوو ملكونو ته ورغلي افغاني نجونې مسيحت ته تشويق كېږي، خو دا سپينې پښتنې په خپل دين كلكې ولاړې دي، د پرنگيانو له دومره تبليغ سره سره، تر اوسه ايله دوو نجونو خپل دين پرېښی دی....

په خلكو كې به گونگوسي شوي:

\_که دا حال و، د دین پرېښودل څه! خپل پرتگونه به هم لیرې کړي....

خو په بل مخ کې یې پرتگونه لیرې کړي ول. یو ورزشي مطلب و، انگرېزو نجونو په یوه نیکر کې والیبال کاوه.

اسانه وه، دا عکس به مې په پښتو نجونو پورې وتاړه، خلکو به توبې ایستې.

خو یوه هم نه ویل چې ای احمق! د پښتنو رنگ مالوم دی، دا ډول شني سترګې نه لري!

یواځې یوه ورځ یوه ځوان راته وویل:

\_قربان دې شم، تاته خو پټې مالومې دي، په پرنگ کې دا د پښتنو نجونو تور وپښتان ولي ژېړېږي؟

یوې خبرې مې غلې کړ، ومې ویل چې اسانه ده، دې نجونو ته د خنځیر غوښه ورکوي، څوک چې څلوېښت ورځې د خنځیر غوښه وڅوري، وپښتان یې خپله ژېړېږي.

هر عکس ته به ناستو کسانو توبې ایستلې، خو وروستي عکس به خامخا ژرول. یوه جینایي قضیه وه، په عکس کې یوه نیمه برېښه مړه نجلۍ ښکارېدلې چې غاړې ته یې پری ور لوېدلې و. لیکلي و چې دې نجلۍ د کورني خشونت له لاسه ځان وژلای... خو ما به دا خبرې بل رنگه ترجمه کولې، ویل به مې چې که د پرنگیانو ملک ته تللي کومه پښتنه له خپل دینه وانه وړي، شراب ونه څښي، زنا ونه کړي... نو اته سره پرنگیان یې لومړۍ په گډه بې عزته کوي، بیا یې وژني....

خلکو به ژړل، چیغی به یې وهلی چې د ډانکټري او مالیمې په پلمه یې سپینې پښتنې یهودو او نصاروو ته ور ولېرلې، بې پردې یې کړې.

ما به د عکسونو په تشریح کې د پاچا نوم نه اخیست، ضرورت مې نه لید، خلکو په خپله پاچا مسوول گانې، همدا خیالی نجونې پاچا لېرلې وې.

دا کیسې په همدې سمخه کې نه پاتې کېدې، کورونو او جوماتونو ته تلې، اولس ترې خبرېده او بغدادی پیر دروغ هم نه ویل.

په ورکتوب کې مې د افریقا د یوه مار په اړه یو مضمون لوستی و، لیکلې و چې که دا مار کومه هوسۍ وچيچي، نو هوسۍ وار له واره نه مري، زهر یې ورو ورو تاثیر کوي او چیچل شوي هوسۍ په اوو ورځو کې له پښو غورزوي.

زما زهر هم همداسې ول، کار یې ورو و، خو تاثیر یې درلود.

یو سهار له قدم شاه سره یوه کم عمره نجلۍ راغله! اه! غټې تورې سترگې، اوږده بانه ، گلابي مخ... تر دې دمه مې دا ډول بنایست نه په شرق کې لیدلې و نه په غرب کې. نجلۍ مخامخ راته ودرېده، یو دم یې پر ډکو گلابي غومبرو رنې اوبنکې را ماتې شوي، سلگیو واخیسته، درب شو، زنگونه یې پر خړه ځمکه ولگېدل.

په ژړا کې یې وویل:

\_ولې! ولې! ولې دې ژوند را تباہ کړ.

قدم شاه ته مې وکتل. ویې ویل چې توتکی ده.

نجلۍ ته مې له حاجي ځونډي سره د خوشاله ژوند تضمین ورکړ... خو نجلۍ ژړل...

کله چې د باندي وته، په سلگیو کې یې وویل:

\_خدايکه مي هغه خورين بوډا روزي کي، ژېر کمر خوشته.

شېبه وروسته د سمڅي خولې ته ورغلم، توتکي له يوه کوچيني سره روانه وه.

زړه مي نا ارامه و، دا بڼکلي، تنکي نجلي مي پر شپېته کلن بوډا ونه لورېده.

وخت تېرېده، ساده خلک په اساني غلطېدل....

هوا سره شوه، ځان مي ټينگ کړ، د پير به نو څنگه يخ کېده! په دوو برستونو کي به

بيا هم غونج پروت وم. چاره نه وه، قدم شاه مي بانه کړ، له سماواره به صاف

شوي، سره سکاره سمڅي ته راوړل کېدل.

يوه ورځ يوه ډله راغله، يو ږېره خرپيلي ځوان هم پکي و، دا ځوان تر نورو پاک او

تازه بڼکارېده، نوي خبره نه وه، د خانانو، ملکانو او په گېډه د مړو خلکو اولادونه به

له څېرو يو څه غور ول.

د مجلي له مخي مي تشریحات ورکړل، ټولو اوبڼکي تويولي، خو د ږيري خرپيلي

ځوان په سترگو کي کرکه پرته وه. د خدای په امانی پر وخت يې د پير صاحب

لاسونه بڼکل نه کړل.

دا کار په يوه بوډا بد ولگېده، بايد بد ورباندې لگېدلی وای، بغدادی پير ته بي احترامی

د منلو وړ نه وه. ځوان يې سپک کړ، په غوسه يې ورته وويل چي ورشه، بڅبنه

وغواړه او د پير مبارک لاسونه بڼکل که. خو ځوان نه راته.

د بوډا سترگي ږي را وختي، ځوان يې تر مټ ونيو، زما خواته يې را کش کړ، خو

ځوان چيغه کړه!

\_دا دا! ولي دومره ساده ياست! دا سړی دروغ وايي!

اه! پیر او دروغ!

کرس شو، د بودا په خپیره کې دومره زور و چې د خوان مخ یوې خواته کور کړي. د نورو کسانو سترګې هم رډې را وختې، ټولو خوان ته وچې سترګې نیولې وې، خو خوان نه اور واخیست، نه یې داړې راشنې شوې، او نه یې هم د شغال غونډې و انگولل....

خوان یو دم مخکې راغی، مجله یې ور واخیسته، لومړی پانه یې واړوله، چینه یې کړه!

\_دلته یې په انگریزي ژبه لیکلي چې د بریتانیا ملکې د خپل یوه پوهنتون له تکره محصلینو سره وکتل...\_

بله پانه یې واړوله:

\_دا نجوني انگریزي دي، د دوی کشیشان غواړي چې دا پېغلې بېرته له خپل دین سره زړونه وتړي... په دې بل عکس کې هم پرنګې نجوني والیبال کوي... ولي دومره ساده یاست! په دې کې یوه هم پښتنه نه ده... دا پیر نه دی، جاسوس دی، خلک د پاچا پر ضد راپاروي...\_

د بودا له خولې لارې باد شوې:

\_بس که د سپي زویه! کوپر مه وایه، ته خو بنویږدلی یې، کور به درسره ایره کې.\_

د بودا خاڼ په لړزېدو راغی، یو ناڅاپه یې وژړل، زانګې وانګې د باندې ووت. خوان هم پسې ورغی.

حیرانو خلکو ته مې وکتل، خپرې یې له وپړې ډکې وې. په خدا مې وویل:

\_\_کینی! زرونه مه خوری! دنیا له هر رنگه خلکو ډکه ده.

غلی کیناستل، یوه هم څه نه ویل، څېرې یې لا له وېرې ډکې وې.

وچه مېوه مې ورته کینوده، را ومې غږول، بریره خربیلی ځوان عبدالله نومېده، په ترکیه کې یې درس وایه، له یو کال وروسته کلي ته په رخصتي راغلی و. بودا یې نیکه و، په کلي او اولس کې یې دروند نوم درلود....

ټنډه مې تروه کړه، ومې ویل:

\_\_بنه شو، د مکتب نتیجه مو په خپله ولیده، څوک چې معلم ته کیناست، له اسلاميته ووت...ماته هره ورځ سلگونه اخلاصمند مریدان راځي... یو هم داسې کوپر نه وایي، ټول صادق مسلمانان دي...په علت یې پوه یاست! مکتب یې نه دی ویلی! یو دم مې وژړل....

اه! د پیر ژړا! دا نو ډېره سخته وه.

ناستو کسانو خواست کاوه، د پیر اوبنکې یې نه شوای لیدای.

هماغسې مې په ژړا کې وویل:

\_\_سر مې چوي، د ونو، بوټو او ډبرو تېرو کوکو مې غورونه را کانه کړل، بنه دی چې تاسو یې نه یې اوری! خو په ټولو کې د چنغوزیو ونې ډېرې ژاړې، وایي چې بغدادی پیر ته سپکاوی به دا غرونه بې برکته کړي، مور نور جنغوزي نه کوو....

ناست کسان مې پښو ته را ولوېدل، ژړل یې، په ځنگلونو کې یې د برکت پاتې کېدا غوښته... پوهیدم چې د دې خلکو لویه سرمایه همدا ځنگلونه دي، اطمینان مې

ورکر، ورته ومي ويل چي ونو خو څه مکتب نه دی ویلی چي پیر ته عقیده ونه لري، زه به خبرې ورسره وکړم.

توله ورځ مي د خولي خوند بد و، قدم شاه ته مي وويل چي په دې خلکو کي يو مکتبي پيدا شو، نه غلطېده، زمور چتيايت يي رسوا کړل، دا ځوان خطرناکه دی... خو قدم شاه ډاډ راکړ چي د نيکه او اولس له ويرې به يي بيا ونه وينې.

نيمه شپه مي سترگي رڼي کړي، په کتابونو کي کړپا وه، قدم شاه مي وبنوراوه، وره بتی مي بله کړه، سيم کش شو، يو پر بل ايښي کتابونه ولوبدل، په کش شوي سيم پسي لاوډ سپيکر را ووت.

په منډه له سمځي ووتم، له ملنډو ډک غږ مي واورېد:

\_بغداي پير خو په رښتيا هم کرامات لرل. اوس پوه شوم چي د سل، يو نيم سل متره ليرو خلکو نومونه او نورې پټې څنگه ور مالومېدې!

زړه مي خولي ته راغلی، بتی مي ور واچوله، د غرمي رپرې خرپیلی ځوان لاسونه له پېچلي سيمه ډک ول، دا سيم يي له چيني څخه تر دې ځايه را ټول کړی و.

قدم شاه د خواست په ژبه وويل:

\_خير دی، رسوايي مه جوړوه!

ځوان وخنډل:

رسوايي؟!

قدم شاه تر مت ونيو، درېواړه سمځي ته راغلو.

قدم شاه کتابونه لیری کرل، کوچینی کارتن یی را وایست، خلاص یی کر، بتی ته یی ونیو، تر خولی له پیسو دک و. په خواره خوله یی وویل:

\_ دا واخله، په ټول ژوند کې به د بل له احتیاجی خلاص یی، خو خوله به پټه نیسی.

خوان ورو وویل:

\_ زه دومره پست درته بنکاره شوم چې خپل وطن او پاچا ته به خیانت کوم؟! له اوله پوهېدم چې تاسو په پوست پاک خلک نه یاست، له ساده خلکو استفاده کوئ، زموږ له دینه ناجایزه گټه اخلی، انگریزانو دا رنگه لوبی په ډېرو هغو هېوادونو کې کړې دي چې واکمنانو یې د دوی اطاعت نه کاوه، دوی پوهېږي چې څنگه جعلی پیر او فقیر جوړ او دا ساده خلک غلط کړي....

غلی شو. ویی ویل:

\_ دې خلکو ته که هر څومره ووايم چې او ساده گانو! بغدادی پیر د انگریز جاسوس دی، انگریزان به هغه څوک څنگه خوښوي چې د انگریز دښمن وي، له انگریز سره جنگېدلی وي، ماته یې ورکړې وي... نه یې مني! بس، سبا له همدې لادسپیکر سره کابل ته ځم، لمنې به مو پر سر در واړوم.

قدم شاه وویل:

\_ دې ته دې نو زه نه پرېږدم.

یوډم یې د خوان ژامې ته سوک ورکړ، خوان پر کتابونو ولوېد، ما یې تر غبرگو ورنونو لاسونه تاو کرل، قدم شاه یې پر ټتر کېناست، د خوان تر ستوني یې د دواړو لاسونو گوتې تاو کړې، خوان زور وواهه، خو له دوو کسانو سره یې نه کېده، بېرته

مو پري ایست. تر یوڅه وخته پورته، پورته غورزېده، خرهاری یې خوت، خره  
 ځمکه یې پر خپلو نوکانو اړوله... خو وروسته یې سپکه وخته، بس! دوه، یا درې  
 دقیقې یې توپونه ووهل، بیا ارام پرېوت.

دواړه غلي دېوال ته کېناستو، د خپل زړه دربا می غورونو ته راتله. بیا ولاړ شوو، د  
 ځوان جسد مو له پینو او لاسونو ونيو، څومره چې مو وس کېده، په سمڅه کې مو  
 مخکې یووړ. بېرته راغلو، د لاوډ سپېکر سیم می ټول کړ، تر سهاره لږزې نیولی وم.

قدم شاه تر غرمې دوه ځله پورته را وخوت، ویې ویل چې ځینې قومي مشران دي  
 لیدو ته راغلي، خو زما په زړه کې د خبرو زور نه و پاتې.

ماسپینین می سترگې سره ورغلي، تر ماخستنې ویده وم، شپه می په رڼو سترگو تېره  
 کړه. اخیر می د چانس لر خبرې ذهن سره را ټول کړ، یو وخت یې راته ویلي و چې  
 زموږ په کار کې، وېره، رحم او شفقت نه شته، که دي کومه ورځ زړه نری شو، نو  
 پوه شه چې بریتانیې ته خدمت نه شي کولای.

سهار می گېډه ډکه کړه، د باندې ووتم، هوا سره لگېده، د ځینو ونو پانې ژپړې وې.  
 کله چې بېرته سمڅي ته ورغلم، لینګي می ولږزېدل، د رېرې خرپلي ځوان نیکه او یو  
 بل له عمره پوخ سړی ناست و.

بوډا می پینو ته را ولوېد، یو دم یې وژړل، خپل ورک لمسی یې غوښت... خو ما ورته  
 وویل چې دلته نه دی راغلی.

له عمره پوخ سړي می لاسونه ښکل کړل، په غریو کې یې وویل چې زه د عبدالله  
 پلار یم، عبدالله مسلمان هلک دی، پنځه وخته لمونځ کوي، بس! بېګا نه، ها بل بیګاه  
 مو یو څه سپک کړ، ورته ومو ویل چې د خدای دوستان مه خپه کوه... بس! سهار ته

برستن وه، دی نه و، تېره ورځ مو د ټولو خپلوانو کورونه پسي وکتل، خو ځمکه  
وچاودېده، عبدالله پکې ننوت.

د سپين ږيري غږ مې واورېد:

\_\_ يا پيرگله! د خدای روی ومنه، لمسي مې خوابدی کړې، نادان دی، ويې بخښه!

بودا ته مې وکتل، رنې اوبنکې يې د ږيري سپينو ډکو ته ور روانې وې.

ومي ويل:

\_\_ اکا، زه په زړه کې کومه عقده نه ساتم، ډېر خلک به پير او فقير نه مني، خو....

د بودا ژړا زور ونيو:

\_\_ پوهېږم چې ته له زړه صاف سړی يې، حوصله لرې، خو قربان دې شم، ستا

سپکاوي به دې کوم مرید پيري ته خوند نه يې ورکړی، عبدالله جان به يې.

زورورې ژړا پاتې خبرو ته پرې نه بنود.

د بودا پر ډنگرو اوږو مې خپل لاسونه کېنودل، ومې ويل:

\_\_ زړه دې غټ ونيسه! پريان زما له اجازې پرته هېڅ هم نه کوي. د عبدالله غوندي

ځوانان ژر احساساتي کېږي، د تاسو سپکې به يو څه خوابدی کړی وي، په خپله به

پيدا شي.

د عبدالله پلار په خواره خوله وويل:

\_قربان دی شم، مورِ خو خپله وسه وکړه، د عبدالله درک ونه لگېد، خیر دی، تاته څه سخته ده، ړندکي ته ووايه، پیدا به یې کړي.

ورته ومې ویل چې سمه ده، درېیمه ورځ احوال واخلي.

یوه شېبه کېناستم، فکر مې وکړ، لاسي بتی مې را واخيسته، په سمڅه کې مخکې لارم، د عبدالله جېبونه مې ولټول، کارت، څو پیسې، او یو سپین خامک شوی رومال مې ترې را وایستل. بېرته د سمڅې خولې ته راغلم، کارت ته مې وکتل، عبدالله په ترکیه کې د انقري د پوهنتون د دوهم کال محصل و. ده انجنیري وپله.

درېیم سهار بوډا او د عبدالله پلار بیا راغلل، د یوه دیني کتاب د اېښودلو پر پلمه مې تار را کش کړ، له پورته سپین رومال را ولوېد. له عمره پاڅه سړي په بېره رومال ور واخيست، خو بوډا د هغه له گوتو وایست، رومال یې څو ځله ښکل کړ، په غریو کې یې وویل:

\_دا خو د عبدالله جان رومال دی، څو ورځې مخکې یې خور ورته جوړ کوه.

ومي خندل:

\_بس! ړندکي پيري را وور، ویل یې چې عبدالله مې په کابل کې ولید، ترکیه ته یې د تگ تیاری نیوه. ړندکي دا رومال د دې له پاره ترې را پټ کړ چې ستاسو زړه ته ولوېزي.

له عمره پوخ سړي مې لاسونه ښکل کړل، خو بوډا رومال ته کتل... په لنډو سترگو کې یې ځلا پرته وه.

ځان مې خواشینۍ ونيو:

\_خو هلک مو ډېر خوابدی کړی، فکر نه کوم چې تر کال دې شپو دې کوم خط یا احوال درته را ولپړي.

له عمره پوخ سړي په خوشالی وویل:

\_بس! دی دې خدای ژوندی راته لري، له خط او احواله یې تېر.

دواړه روان شول، بوډا د خپل لمسي رومال په خپلو گوتو کې تینگ نیولی و.

په درېیم سهار قدم شاه چیني ته کښته شو، تندې یې تریو ونيو، گڼو خلکو ته یې وویل چې سمخه له پېریانو ډکه ده، زه یې غږونه نه اورم، خو قربان یې شم، پیرگل ټوله شپه د پېریانو د ماشومانو د چیغو او شوخی له لاسه رڼه تېره کړي....

تر دې بل لوی ثواب! بس! نر هغه و چې ډېرې ډېرې راوړي، په هماغه ورځ سمخه لنډه شوه، د عبدالله مړی، زاړه اخبارونه او څه نور بېکاره شیان تر دېوال وړ هاخوا پاتې شول.

بله ورځ مو د سمخي خولي ته لیمخي ونيول، خو یخني له گذاري وتلي وه.

قدم شاه اواز و اوچوله چې بغدادی پیر په دې سمخه کې ستړی شوی دی، بغداد ته ځي.

گڼ خانان او ملکان راغلل، دوی دا د بخت غمی (بغدادی پیر) کله بل ځای لورېده . هر یوه به د پیر د پاتې کېدو خواستونه کول، یوه به ویل چې نوي کوټه ورته جوړوم، بل به کلا ورکوله، بل به ...

پیر مغروره څېره نیولې وه، غلی ناست و، زورورو خلکو به د پیر پر سر له یو بل سره دعوي کولې، وره خبره نه وه، پیر کور او کلي ته برکت وړ وور، دا برکت هر

یوه غوښت .... خبرې اوږدې شوي، نه سره جوړېدل، اخير يې زما نظر و غوښت. ماته تر ټولو د ملک ځونډي د مېلمنو کوټه بڼه وه، دا سړی په یوه لوی کلي کې پروت و، ژمی هم نه بېکاره کېدم، له ډېرو ککړيو مي د امان الله خان مینه ایستلی شوی.

په سبا پنځه کسان له څو کچرو سره راغلل، خو د پیر یوې وړې خلطې او څو کتابونو دومره زحمت نه غوښت، پر خپل آس کېناستم، غرمه یوې درې ته ورسېدو، په لویو ډبرو کې د روانو نړیو اوبو دواړو غاړو ته د غره لمنې سلگونو خړو کورونو نیولې وې. ځای ځای به یوه برجوره کلا هم ښکارېدله، برجونه یې د مورچو په بڼه جوړ ول.

سلگونه واړه او زاړه مخې ته راغلل، له آسه کېننه شوم، ښی لاس مي تر ډبرو پورته نیولی و، د ښکلولو وار نه کېده، وروسته سترې شوم، هر یوه به په خپله زما څرېدلې لاس تر خپلو شونډو ورو وړ.

بامونه له سرو- زرغونو ټکړيو ډک ول، ښځې وې، د څار او قربان غرونه راتلل... د ملک ځونډی تر کلا اووه پسونه په لاره کې حلال شول، د ملک اوږده مهمانخانه د کلا پر دېوال پورې نښتې وه، له خټو جوړې زینې یې درلودې، د خلکو په گڼه گڼه کې په سخته پورته وختم.... ملک ځونډي له ډېرې خوشالي وازه خوله نیولې وه، په سترگو کې یې غرورو ښکارېده. هسکه غاړه ته، دا سړی گرم نه و، بغدادی پیر په دومره خانانو او ملکانو کې د ده کوټه خوښه کړې وه.

تر یو څه وخته له ملایانو او سپین ږيرو سره کېناستم، ځان مي نه بې اړښته کاوه، قدم شاه غږېده.

ډوډی مو وخوره، ټول لمانځه ته لارل، خو پیر پښې وغځولې، چا دومره زړه نه درلود چې بغدادی پیر ته لمونځ او جومات وړ یاد کړي!

ملک خوندي ته مي وويل چي ستري يم، څوڪ مه را پرېرېده.

ملک په منډه له کوټي ووت.

قدم شاه دروازه ځنځير کړه، مخامخ بل وور ور بنکارېده، پورې مي واهه، کوچيني کوټه د مکتب له کتابونو ډکه وه. فکر مي وکړ، دا کتابونه مي بايد په بل، تر دې بڼه وخت کي ياد کړي وای.

غبرونه راغلل، د لويې کوټې وړې کړکۍ ته ودرېدم، د باندې گن کسان ولاړ ول، له عمره پخې او زړې بنځې هم پکې بنکارېدلې، نه تکیه کېدل، همدا گړۍ يې د بغدادی پير ليدل غوښتل، خو ملک خوندي ورته ويل چي مبارک ستري دی، سبا راشئ، اوس ساسموي....

تر ماښامه چا دومره زړه نه درلود چي دروازه خلاصه کړي، ماښام په خپله د باندې ووتم، وار له واره د تودې ډوډۍ بوی راغی. لاندې مي وکتل، پر ډېران سرې چرگې گرځېدې، يوه ځوان اخورونو ته ولاړې کتار غواوي خلاصولي...ور هاخوا د گڼو کورونو له موريو ( دودکشونو ) تور لوگي پورته کېدل.

د يوه ماشوم نار ه مي واورېده:

\_\_ هلي! پيرگل راوتلی.

په منډه کوټي ته ننوتم.

ماخستن مي له ملک خوندي، د کلي له ملا او څو نورو سپين ږيرو سره ډوډۍ وخوره، يوه ماشوم لاسونه را پري مينځل، کله چي د باندې لاړ، ملک خوندي اوچت

پسی ولاړ شو، غږ یې راته، ماشوم ته یې په زینو کې وویل چې د پیر صېب د لاسونو مبارکې اوبه غواوو ته کېږده، د سلو مرضونو دوا ده.

شپه مې توده تېره کړه، تاوځانه بڼه لگېده.

درې ورځې مې تاویزونه ورکول، خو د کلي ناروغان او د دعاوو غوښتونکي نه خلاصېدل. وروسته د نورو کلیو خلک را مات شول، د ملک د کوټې تر مخ به درجنونه خړې ولاړې وې، پر ملاو به یې سرې، شني بېرستني او توشکونه پراته ول، زړې او له پینو لوېدلې بڼې به پر خړو راوړل کېدې.

ستړی وم، چاره نه وه، خو د هوا په سپړېدو سره د خلکو گڼه گڼه کمه شوه، له غرمې وروسته به مې په آرام زړه خوب کاوه.

دې لوی کلي دوولس جوماته لرل، خو تر ټولو لوی جومات د ملک ځونډي و. کله کله به ملا صېب په خواره خوله جومات ته د ورتلو بلنه راکوله، خو ما به خلک بانه کړل، خو اوس گڼه گڼه کمه شوي وه، دا خبره نه چلېده.

يو مازدیگر په نه زړه جومات ته ورغلم، د ملا صېب په ټینگار کتارونه راپسي ودرېدل، د پټې خولې لمونځ و، ستونزه مې نه درلوده، خو د ماښام آذان مې زړه وخور، ملا صېب ته مې وویل چې ستا په څېر لوی او سپین بریږی عالم به څنگه راپسي درېږي.

يو ټیټ غږ راغی:

\_\_قربان یې شم! دې ته وايي د پیرگل خاکساري.

ملا صېب کلیوالو ته وکتل، په سترگو کې یې غرور پروت و. نه و ملامت، د بغدادی پیر غونډې لوی عالم پسې درېده. مخکې شو، خو د ملک خوندی او خینو نورو کلیوالو ټنډې تروې شوې، د پیرگل په امامت کې یې ډېر ثوابونه لیدل. بوډا ملا نا امېده ودرېد، د ملک خوندی غور ته مې خوله ور ټیټه کړه، ومې ویل چې سپین بریږی دی، زړه یې مه ور ماتوه.

وروسته مېلمستیاوو زور ونيو، هر یوه غوښتل چې د کور دسترخوان یې برکتی شي، خو ما به یواځې د هغو کسانو غوښتنې منلې چې خبرو یې پر نورو تاثیر درلود. یوه ورځ ملک خوندی راته کېناست، واده یې غوښت، خو د توتکی پلار ورته ویلي و چې د هوا تر تودېدو پورې به نه سره په عذابوو. خانگل مې را وغوښت، په سخته مې قناعت ورکړ.

یوه اوونۍ وروسته واده تیار شو، ورځ په ډولونو تېره شوه، مازدیگر یې ناوې راوړه، د نکاح په وخت کې د ملک خوندی نوې سرې کړې بریږی د خراغ ژپړې رڼا ته سره لمبه کوله.

کلا له بنځو ډکه وه، تر ډېره د چمبې غږ راته، ملک خوندی له مور سره پرېوت. یو وخت چیغې شوې، قدم شاه خراغ ولگاوه، حاجي خوندی پر خپل ځای ناست و، پکه ککړی یې ځلېدله. یو دم د کوتې دروازه له دېوال سره ولگېده، دوی زړې بنځې راغلی، ژړل یې... خبره مالومه شوه، توتکی په نیمه شپه کې تښتېدلې وه.

ملک په بېره د باندې ووت، کړکۍ ته ودرېدم، د ناوې تښته د پټېدو نه وه، په کلي کې بل خراغونه گرځېدل....

سر مې ولگاوه، لس بجې له خوبه را پورته شوم. ملک راغی، ژړل یې... ویي ویل چې په توتکی پسې یې ټول کلی ولټاوه، پیدا یې نه کړه... ژړل یې زور ونيو، د بوډا

زړه ته لوېدلې وه چې توتکی له کوم چا سره تښتېدلې ده، ملک خپل عزت په خاورو کې لید، دا لویه رسوایي یې نه شوای زغملای، همدا گړی یې له خدایه خپل مرگ غوښت.

یو دم د توتکی وروستی خبره په ذهن کې را تېره شوه (( ژېړ کمر خوشته )).

زړه مې ولرزېد، ومې ویل:

\_ژېړ کمر چېرې دی؟!

ملک په لنډو سترگو راته وکتل.

همدا خبره مې بیا تکرار کړه، ملک په غریو کې وویل:

\_د هدیرې پر سر.

د باندي ووتو، تر کورونو تېر شوو، ور هاخوا لویه هدیره پرته وه، پر شناختو تومبلي رنگارنگ توتې باد وهلي... مخکې لاړو، د غره په ډډه کې تېره هسکه ژېړه پرېښه ولاړه وه.

لاندي مې وکتل، لیرې پر یوې غټې ډبرې سور تکرې پروت و. منډه مې ور واخیسته، د واده په جامو کې خوانه نجلۍ په خپلو وینو کې پرته وه.

ملک خوندي را ورسېد، ساه یې لنډه لنډه کېده، شکرونه یې ایستل، عزت یې پر خای پاتې و.

د توتکی جنازه وړه وه، ان ملا هم نه ورته، ویل یې چې نجلۍ خان وژلی، نه بخنونکي گناه یې کړې، جنازي ته به ځنگه ورځم! خو ما مجبور کړ، په نه زړه ورغی.

ناروغه شوم، سرې تبي مي کېدلې، د نجلۍ په وینو سور تندي مي له ذهنه نه ووت. د توتکی د مرگ په اتمه ورځ د ملک ځونډي اتيا کلنه مور مړه شوه. ملک له خيرات پرته د مور خاورو ته سپارل لويه بي غيرتي گڼله، جنازه يې سبا ته پرېښوده.

جنازي ته دوه، دوه نیم زره کسان راغلل، ملایان وغربدل، یو کال مخکې به لا ملایانو د خبرو په پیل او پای کې امان الله خان ته دعاوې کولې، دا عادل پاچا یې پر ځمکه د خدای د عدالت سیوری گانې... خو پیر بغدادی خپل کار کړی و، اوس ملایان پر پاچا تېز ور تلل، له نوم سره یې د (غازي) تکی نه یاداوه. یوه خو ان پاچا د کوپر پر څنډه ولاړ لید...

له مانه د خبرو د کولو هیله وشوه، ضرورت مي نه لید، کومي خبرې چې به ما کولې، نورو وکړې. خو بیا مي هم یوه خیالي کیسه ورته تېره کړه، ومې ویل چې څو ورځې مخکې د شور بازار حضرت صېب مبارک نور المشایخ، امان الله خان ته ورغلی و، ورته ویلي یې وو چې په کابل کې عیاشي ډېره شوې ده، چاره یې وکه، خو دا خبره پر پاچا بده لگېدلې وه، مبارک یې درې شواروزه په تشناب کې بندي کړی و...

د شور بازار حضرتان مشهوره ول، خلکو نالیدلي پیژندل. ټولو ژړل...

خبرې مي را لنډې کړې، ومې ویل چې نور وخت مه تېروئ، جنازه هدېرې ته یوسی! تر دې زیات د مړي ساتل حرام دي.

غرمی ته کتار ولاړو خلکو د لنډې ډوډۍ سلگونه کاسې یو بل ته ورکولې، دا کاسې د جومات تر مخ لویې فرش شوي میداني ته تلې، له کاسو مړه تاوونه پورته کېدل....

ورځ مې سترې تېره کړه، خو د ملک ځونډي یې کور ودان، په غم کې یې هم د پیر هوساینه په یاد وه، شپې ته پاتې شوي له لیرو ځایونو راغلي خانان او ملکان یې د خوب له پاره په کورونو تقسیم کړل.

د مکتب د کتابونو د یادولو له پاره مې تر دې بڼه وخت نه شو موندلی.

سهار وختي مې د دروازي پر سر له ایښي قران شریفه اووه جامي (توتې) خلاصي کړې، بیا مې د جاسوسي د وسایلو له خلطې یوه سپرې را واخیسته، دا سپرې د اوبنکو د بهېدو له پاره وه، یو پاو به له سرو سترگو رڼې اوبه تلې.

له لمر ختو سره د پینو دربی شو، مېلمانې د چاپو له پاره کوتې ته راتلل. سپرې مې سترگو ته ونيوله، له فشم سره مې سترگې وسوځېدې، څادر مې پر سر راکش کړ، غلی کېناستم.

دروازه خلاصه شوه، د سلام اوازونه راغلل، خو زه سونگېدم... د ملک ځونډي حیرانه غږ مې واورېد، له قدم شاه یې د خیریت پوښتنه کوله، خو قدم شاه ورته وویل چې پیرگل له نیمې شپې راهیسي همداسې ژاړي.

پر ځنگنو مې لاسونه ولگېدل، د ملک ځونډي غږ مې واورېد:

\_قربان دې شم، څه خبره ده؟

څادر مې لیرې کړ، د ملک ځونډي سترگې رډې را وختې، ورو یې وویل:

\_ولي ژاړې!؟

یو دم په احساساتو راغی:

چا خو به نه یې خوابدی کړی، را ته ووايه! بنځه راباندې طلاقه، که د ژوند څکه رانه وکي.

ناستو کسانو ته مې وکتل، له وېرې ډکې، حیرانې سترگې یې راته نیولې وې.

په غریو کې مې وویل:

مه پسي گرځه! کومه خبره نه ده.

خو ملک ځونډي کله پرېښودم، د پیرگل ژړا وړه خبره نه وه.

په خواره خوله یې وویل:

قربان دې شم، زړه مې چوي، راته ووايه، دا سړې سترگې خو دې بې څه نه دي.

ومې ویل:

په دې وړه کوته کې دا کتابونه څه کوي!؟

ټولو یو بل ته وکتل. ملک ځونډي په خواره خوله وویل:

تر تا مې څار کې، دا خو یې دا څو میاشتي مخکې له کابله راوړل، ویل یې چې د څرمني (پسرلي) په اوله میاشت کې به په کلي کې مکتب جوړېږي. یواځې مور نه، ټولو کلیو ته یې د اول او دوهم صنف کتابونه راوړي دي.

ټنډه مې تروه کړه:

\_تاسو قرآن شریفونه غواړئ، که د مکتب کتابونه؟!\_

تولو یو بل ته وکتل....

یو دم مې وژړل، ژړا مې تېزه کړه، په کوکو کې مې وویل:

\_بیګا مې قرآن شریفونه په خوب لیدل، د کلي له کورونو یې منډې وهلې، مخې ته یې ودرېدم، ورته ومې ویل چې څه خبره ده! ولې کلی پرېږدئ؟! دوی په دې وړه کوته کې ایښي د مکتب دا کتابونه یادول، ویل یې چې زموږ او د کوپري کتابونو نه سره کېږي... خواست مې ورته وکړ، ومې ویل چې دا خلک تک، سپین مسلمانان دي، پیران مني، خیر دی، زه به یې پوه کم، که یې خبره نه منله، لاره خو مو چا نه ده نیولې. بس! په سخته مې را وگرځول.

ملک ځونډي د وره سر ته وکتل، سترګې یې رډې را وختې، پوهېدم چې په ذهن کې یې څه ور گرځي! پورته ایښي قرآن شریف به خامخا د تېښتې پر وخت خپلې جامې لیرې کړې وې.

د پزو سونګا راغله، ناستو کسانو ژړل....

ملک ځونډی په بېړه ولاړ شو، قرآن شریف یې تر ډېرو په خپل ټټر پورې ټینګ نیولی و، توبې یې ایستې، ژړل یې.... وروسته یې یو دم چیغه کړه!

\_بارانه!

یو خیرن ځوان راغی، له جامو یې د خوشایو بوی ته!

ملک ځونډي وویل:

\_هله، دوه، درې نور مزدوران هم درسره که، همدا اوس به له وړې کوټې ټول کتابونه باسي.

خیرن ځوان په خواره خوله وویل:

\_د کور کوټو ته یې یوسو!؟

ملک چیغه کړه!

\_وه کم عقله، کور ولې بې برکته کوي، چپرته یې وغورځوه.

په ناستو کسانو کې یوه چاغ سړي وویل:

\_ملک صېب! دا کتابونه ما لیدلي، بسم الله پکې لیکلي، د خدای او رسول له نومونو ډک دي، گناه لري، که زما مني، په اوبو کې دې یې واچوي.

د ملک ځونډي ټنډه لا پسې تروه شوه!

\_همدا څو ټکي یې ام د اعتبار له پاره پکې راوستي دي، هر چپرته چې یې وړي، مخصد ( مقصد ) له کلي یې ورک کئ!

یو بل ډنگر سړي وویل:

\_ښه خبره ده، دا کتابونه یې مور ته هم را لېرلي دي، ورک به یې کو، خوله حکومت سره به څه کوو!؟

ملک ځونډي څو ځله خپل سر وخواوه، ټنډه یې تروه شوه، ورو یې وویل:

\_هی هی! له ایمانونو خلاص یاست، له خدایه نه وپرپرې، له حکومته مو زړونه چوي، بنځي خو نه یاست، لونگی مو ترلې، تر دې به بله کومه سخته ورځ درباندي راځي چې قران شریفونه مو له کورونو تښتي! وایم که یې څه ویل، وچ یې پر دا تندي ولی، مردار یې کئ، تر دې بله لویه غزا به چپرې پیدا کئ....

وره کوټه په هماغه ورځ له کتابونو تشه شوه.

لومړی واورې، غرونه سپین کړل، دوهم ځل اواری ته راغله، درپیمي

ورپدا، د کلیو لارې وترلې.

ژمی په مزو روان و، گرمه بخاری، د لاندې او چرگانو غوښې، مېلمستیاوي او خوبونه! بس! څو ځله د سویانو ښکار ته هم لاړو، په واوره کې به د سوی پلونه اسانه موندل کېدل، په پلونو پسې به مو گامونه واخیستل، سوی به منډه کړه، خو ملک ځونډي کلیوالو ته ویلي و چې پام! تازیان به نه ور پرپرډئ! د پیر صېب باید پام غلط شي، کوم سوی چې به د پیر د ټوپک له گولۍ روغ ووت، بیا به تازیانو منډې پسې وهلي.... د ښکار سویان به ډېر ول، خو د پیر صېب ویشتلې سویان به همالته ټوک ټوک شول، یوه یوه ټوټه غوښه به یې د تېروک له پاره کورونو ته وړل کېدله.

د ژمي د وروستی میاشتي په پای کې واوره ټوله شوه، خلک بیا را مات شول، ان د کرښې د ها غارې قبایل به هم دم او دعا ته راتلل....

یو مازدیگر په جومات کې ناست وم چې راجندر راغی، راجندر عیسوي و، په ملتان کې یې د بریتانیې په پوځ کې لویه وظیفه درلوده.

د وارخطایې خبره نه وه، بغدادی پیر ته ډېر کسان راتلل، یو یې هم راجندر.

لاس می د بنکولو له پاره ور و غاوه، راجندر تیت شو، ناخپه می ټول خان  
ورپردېد، د راجندر له غاړې په ژېر خنځیر پورې پېیلی غټ صلیب را وخرېد.

په سترگو می اشاره ورته وکړه، خو ساده راجندر زما پر لاس را پرېوت.

صلیب نو د پټېدو شی نه و، هر څوک چې د ډیورنډ تر کرښې اوښتی ول، کلیساوې به  
بې خامخا لیدلې وې.

لومړی می یو تیت غږ واورېد:

نصارا دی!

بیا گونگوسی شوی... وروسته یوه ناره کړه!

کاپر جومات ته راغلی.

چېغې شوې، په سلگونو سترگې رډې راوختې.

ملا صېب نه وړه، نه یې راوړه، وار له واره یې د راجندر د وژلو فتوا ورکړه!  
ملامت نه و، کاپر، جومات او دا خای! چې دا سړی یې نه وای مړ کړی، نو څوک  
به یې واژه!

لینگی می ولرېدل، له پښو می د ولاړېدو سپکه ختلی وه... راجندر ته لاسونه ور  
ولوېدل، د سترگو په رپ کې وارخطا راجندر هوا ته پورته شو.

چېغه می کړه!

ودرېږئ!

د راجندر پښی پر ځمکه ولگېدې، په مخ کې یې ټکی وینه نه وه پاتې.

یو دم موسک شوم، ومې ویل:

\_\_ تاسو خو یو ځل په خبره ځانونه پوه کړئ!

یوه په غوسه وویل:

\_\_ قربان دې شم، پوه یو، د خدای دښمن مو د خدای په کور کې ونیو.

ومې خندل:

\_\_ چا ویل چې پوه یاست! په هېڅ هم نه پوهېږئ! دا سړی د خدای دښمن نه، د خدای

دوست دی.

حیرانې سترگې را واوښتې.

ولار شوم، راجندر ته مې کلکه غېږ ورکړه، ټنډه مې یې ښکل کړه، تر څنګ مې

کېناوه. ورته ومې کتل، موسک شوم، ومې ویل:

\_\_ مبارک، مبارک، مباح....

د ټولو خولې وازې پاتې وې....

ومې ویل:

\_\_ د چا اول سمه وي، د چا اخېره، خو د دې سړي زړه په اخیره کې له نوره ډک شو،

بېګا ږندګي راته وویل چې قربان دې شم، ستا یو لیکلی کتاب په ملتان کې د یوه کاپر

په کور کې رانه لوېدلی و، کاپر ولوست، اوس را روان دی، د لارې سختو ته یې ځان  
ور کړی، غواړي چې ستا تر مخ ایمان راوړي.

خلکو په حیرانۍ راته کتل.

راجندر په پښتو نه پوهېده، په انگلیسي مې ورته وویل:

\_احمقه! نو دومره اشتباه!

غلی شوم، ملا ته مې وکتل، ومې خندل.

\_بس! مولوي صېب! سړی تیار دی، کلیمه ور بښه!

د ټولو سترګې و ځلېدې.

د وارخطا راجندر غوږ ته مې خوله ور نږدې کړه:

\_که غواړې چې ژوندی پاتې شې، نو یوه خبره واوره، څه چې دا سپین ږیری وایي،  
پسې تکراروه یې.

کلیمه وویل شوه، جومات د الله اکبر چیغو پر سر واخیست. له هرې خوا مبارکۍ  
راغلي...

بیا د نوم وار شو، راجندر ته یې عبدالرحمن نوم وټاکه!

خلک خوشاله ول، نوي عبدالرحمن ته یې مبارکياني ورکولې.

راجندر ته مې وویل:

\_ تر اوسه می لا زره خای ته نه دی راغلی، یوه سزا باید وویښي.

یو دم می نار ه کړه!

\_ د عبدالرحمن جامي مو څنگه هېرې دي!

د خلکو تېروک ته ور پام شول، لاسونه ور ولوبدل، راجندر چيغې کړې، څرر شو، دوي دقيقي وروسته لوڅ لپړ و. ان يوه عمر خوړلي بودا يې نېکر هم کشاوه، خو ما منع کړل.

وارخطا راجندر می په خپل څادر کې پټ کړ. خو ډېر ژر نوې لونگی، له سنیو اوبدلی کوټ، پټو او جامي ورته راغلي.

ماخستن می کوټي ته بوت، راجندر د خپل بوت له تلي یو کوچینی کاغذ را وایست، چانسلر لیکلي و چې په کابل او غزني کې یې زموږ دوه جاسوسان اعدام کړل، خبرې دي یو څه پستي که، خو که بیا هم کوم خطر وینی، ځانونه را وباسئ!

له قدم شاه سره می مشوره وکړه، ویی ویل چې سترې یم، ماشومان می یادېږي، خو یو- دوه میاشتي نوره پاتي کېدا مو په گټه ده، یو ځل باید تر سرې غونډی هم ورشو.

د ویدېدو پر وخت می راجندر ته وویل چې بچو! ودري! سهار به د کلي نايي را غواړم! د سنتېدا کار دي لا پاتي دی.

وارخطا سړی می پښو ته را ولوبد، تر ډېرو یې زاری کولي....

سوزان د خپل غور نیکه د کتابچې پانې سره ور وستې، کوټي ته لاړه، پلار، مور او ورور یې تلویزیون ته ناست ول، تر ویدېدو مخکې یې بیا کتابچه خلاصه کړه، ډېوید جونز لیکلي ول:

د هوا په گرمېدو سره بېرته سمځي ته لارو، د دم، دعا بازار له سره تود شو، د بغدادی پیر د کراماتو اواز تر کلاته هم رسېدلې وه، خلکو په په شپو ورځو مزل کاوه، سترې به یې گاللي، ځانونه به یې تر پیره را رسول.

یوه ورځ په لومړي ځل څلور افغان پوځیان راغلل، مشر یې تک سپین مخ او اوږده توره رېږه درلوده، سمځي ته د راختو په وخت یې د توپک کنداغ له راوتلي تیرې سره ولگېد، تر ډېرو یې د توپک کنداغ ته کتل، بیا یې سپینه توتېه پرې تېره کړه.

پورته راغی، سترې مشي یې توده وه، ویې ویل چې ژمی یې د کرنې په یوه قرارگاه کې تېر کړ، گردېز ته ته، زما د لیدو په خاطر یې لاره راکړه کړه.

مشر اوږدې خبرې وکړې، د شوربازار د حضراتو په صفت نه مړېده. وروسته یې د امان الله خان خبرې را واخیستي، ښه زړه یې نه ترې درلود، ترکیبې ته د زده کړې له پاره د افغانو نجونو په لېږلو خواشینی و، خو ما امان الله خان، پوه او مدبر انسان یاد کړ، د پاچا په دینداري او هېواد پالنه کې مې شک نه درلود.

د پوځیانو له تلو وروسته قدم شاه را په غور شو، ویې ویل چې دې سړي هسې هم په پیر او فقیر باور درلود، له امان الله خانه د دې سړي د زړه د تورېدو له پاره ښه موقع وه، خو تا برعکس، د پاچا صفت ورته وکړ.

قدم شاه ته مې وویل چې دومره مه ساده کېږه، له دې سړي ویره په کار ده.

قدم شاه په حیرانۍ راته وکتل.

ومي ویل:

په کربنه کې پرته افغان پوځي قرارگاوي دومره امکانات نه لري چې د ژمي په څله کې دې دا سړی داسې پاک او تک سپين ترې را ووځي. بله دا چې د دې مشر د ټوپک پر کنډاغ خوا بده شوه، مانا بيت المال ته صادق دی او پر وطن يې زړه خوږېږي، نو وطندوسته انسان، يواځې وطندوسته امان الله خان غواړي.

غلی شوم، ومي ويل:

دا سړی دستوري را لېږل شوی و، نور مو دلته پاتې کېدا خطرناکه ده.

خو د قدم شاه زړه ته نه لوېده، ويې ويل چې زموږ په کار کې ډار نه شته.

يوه اونۍ وروسته له پېښوره يو کوچینی کارتین راغی، خلاص مو کړ، حيران شوو، د امان الله خان او ملکي ثريا له لوڅو عکسونو ډک و.

د کارتین را وړونکي راته وويل چې دا عکسونه له لندنه راغلي دي، د پاچا او ملکي څېرې يې را اخیستي، د نورو کسانو پر لوڅو بدنونو يې ايښي، بيا له همدې عکسه نور عکسونه اخیستل شوي دي.

دا عکسونه په دومره مهارت جوړ شوي وو چې جعلکاري يې په اسانه نه بنکارېده.

په لومړي ځل مو دا عکسونه يواځې شناخته وو ته ورکول، بيا مو تر وردگو، غزني او زابله پورې ولېږل.

خلکو به توبي ايستي، اوس پاچا او ملکه د کوپر پر ژي نه، کوپر ته ور لوېدلي ول.

يو سهار يوه بل جاسوس د چانسېلر خط را وور، سترگې مې رډې را واختي، چانسېلر ليکلي و چې ځانونه راباسئ، لارنس (پير کرم شاه) يې له اسنادو او شواهدو سره ونيو، اعدام يې کړ.

په هماغه ساعت مو د جاسوسي وسایل او پاتي دوا په خلطه کې واچول، قدم شاه ته  
مي وويل چې په تياره کې به له دې ځايه ځو، خو قدم شاه يواځې يوه بله شپه غوښته،  
ويل يې چې نن بېگا به د سرې غونډۍ خزانې ته ورشو، سبا ماخستن به له دې ځايه  
پښې سپکې کړو. خو ما ونه منله، نور نو په افغانستان کې يوې ورځې پاتي کېدا هم  
خطر درلود!

په تياره کې د باندې را ووتو، سپورمۍ وه، په احتياط لاندې لاړو، له سماوراو نو  
خرهارۍ، د ناروغانو ځگيروي او د يوه ماشوم ژړا راتله.

آسونه مو تر قيصو ونيول، پلي ورسره تلو... پر ډبرو د آسونو د نالونو د لگېدا  
غږونه مې تر زړه تېرېدل....

يودم له ونو گڼ کسان را ووتل، په غره کې زوروره چيغه را وگرځېده.

شور ونه خورئ!

زړه مې پښو ته ولوېد، لسو، دولسو پوځيانو منډه را واخيسته، څو چې مو ځانونه  
خوځول، تر لاسونو مو پري تاو شول.

لاس تړلي يې چينې ته را وستو، خلک له بلو څراغونو سره را ووتل. خوبولي  
سترگې له حيرانۍ ډکې وې.

سمڅي ته يې بوتلو، يوه پوځي څراغ ولگاوه، بل د بوجۍ خوله ځمکې ته کړه، له  
کړنگ سره لاوښپکرونه، سيمان، سپيرې، تارونه، دوا، رنگارنگ  
گروپونه... ولوېدل.

يوه له ونې لور پوځي ورو وويل:

\_ دېوېدو جونزه، درې شپې مو په ونو کې درته تېرې کړې، د نورو جاسوسانو راتگ ته ماته وو، خو تا د تېښتې له پاره دېره بېره وکړه.

غلی شو، دېوال ته ور وگرځېد، لاس يې پرې تېر کړ، ويې ويل:

\_ دېر وخت نه دی پرې وتلی، رنگ يې کړئ!

يوه پوځي د دېوال د سر تيرې ته برچه ونيوله، تيره په سخته را جلا شوه، خو نورو تيزو دومره زحمت نه غوښت، په اسانۍ لاندې را لوېدې....

سمڅي ته گڼ خلک راغلل، د ټولو سترگې رډې را ختلې وې.

يو رېږدېلی زور غږ راغی:

\_ څه خبره ده؟!

له ونې لور پوځي وويل:

\_ دا سړی، پير نه، انگرېز دی، گردېز ته يې بيايو.

خلکو يو بل ته وکتل، بوډا چيغه کړه!

\_ سپينې پښتنې خو مو پرنگيانو ته ور ولېرلې، شرم نه لرئ! اوس مو د خدای په دوستانو پسې ام را اخيستي ده.

پوځي تېټ شو، لاوډ سپېکر يې را پورته کړ، ويې ويل:

\_دې سړي دوکه درکړې، هېڅ کرامات نه لري، دې ته لاوډ سپيکر وايي، لاندې به  
يې ستاسو خبرې اورېدې، دلته به يې ستاسو نوم اخيست... سوچ انگرېز دی، د پاچا د  
بدنامولو له پاره کار کوي.

يو ډډ غوسه ناک غږ راغی:

\_کوپر مه وايه، په پاچا کې نو څه پاتې دي، له خپلې بڼې سره يې لوڅ لير عکسونه  
اخيستي دي.

بل سړي وويل:

\_پاچا خو نه خدای مني، نه پيغمبر! اوس پيران ام نه دي ترې پاتې.

پوځي خوله خبرو ته جوړوله چې بوډا وويل:

\_نور خانه! د پير گل لاسونه ور خلاص که! که نه نو دا سمڅه به راباندې را  
پرېوځي.

يو قوي ځوان مخکې راغی، خو پوځي يې پر ټټر لاس ور کېښود.

بوډا چيغه کړه!

\_عطاگله، برېڅه، خداينوره... تاسو هم ځانونو ته نارينه وایاست! د پيرگل ترلي  
لاسونه مو څنگه لورېږي!

څو کسان را مخکې شول، خو پوځيانو توپکي ورته ونيولي، ځای پر ځای ودرېدل.

په ونه لور پوځي چيغه کړه!

\_وخی!

خلک شاته شول، د سمخی په خوله کې ودرېدل. دېوال ښکته شو، گڼ پوځیان مخکې لاړل، تر یوه ځایه د څراغ رڼا ښکارېدله، بیا ورکه شوه، خو شپبه وروسته بېرته د سمخی دېوالونه ژېړې رڼا ونيول، دقیقه وروسته یې د عبدالله وچ شوی جسد، اخبارونه، مجلې... پر غولې کېښودل.

په ونه لور پوځي مي تر مخ ودرېد، ورو يې وويل:

\_دا ځوان څوک و؟

غلی وم.

\_یو دم یې پر ژامه سوک راگر، ولوېدم، له خولې مې وینو داره وگره.

چېغې شوې، خلکو ډېرې ور واخیستې، یوه پوځي (اخ) کړل، ولوید، نورو هوایي ډزې وکړې، خلک ودرېدل، سمخه د سوځېدلو باروتو بوی ونيوله.

په ونه لور پوځي چېغه کره!

\_که څوک یو گام را مخکې شو، خون یې پر خپله غاړه!

غلی شو، وپې ویل:

\_او ساده گانو! له پیرگله پوښتنه وکړ چې دا مری دلته څه کوي.

بودا په غوسه وويل:

\_کوپر مه وایه! له پیر گله به څنگه پوښتنه کوو، پیریانو به راوړی وي.

د پوځي ټنډه لا پسي تروه شوه:

\_له دې ځايه ورک شئ!

بوډا وويل:

\_پيرگله! دا خلک په سمه نه پوهېږي، ولي ماته يي؟! رندکي را وغواړه! دا د کوپر  
زامن به شنه لمبه کړي.

پوځي توپانچه را وايسته، ډز شو، د بوډا پښو ته نږدې نړۍ دوره پورته شوه.

شېبه وروسته يي لاس تړلي پر آسانو کښولو، خو تر مور مخکي څو کليوالو د خپلو  
آسانو تشو ته پوندې ورکړې، په تياره کي ورک شول.

ټوله شپه مو مزل وکړ، سپېده چاود يوي تنگي درې ته ورسېدو، چوپه چوپتيا وه،  
يوځي د آسونو د پښو ټکا اورېدل کېدله... کله کله به يوه مرغی هم وچونېده.

يودم سغ شو، له ټک سره د مخې پوځي ولوېد. ډزې شوي، له ډبرو سره سوکي  
بادېدل. پوځيانو مورچي ونيولي، آسونه وشنېدل، د ټوپکو له خولو سري غورنجي را  
وتلي....

د آس تشو ته مي د بوتونو غبرگ تلي سيخ کړل، آس منډه واخيسته، شاته مي وکتل،  
قدم شا را پسي و. يودم مي په بنی اوږه کي نړۍ څړيکه تېره شوه، آس ولوېد، پر لويو  
ډبرو ورغلم، سر مي پر تېره ولگېد، پر ځان ونه پوهېدم.

يو وخت مي سترگي رڼي کړې، په کنډواله کي وم. اوږې ته مي وکتل، تړل شوي وه.

د قدم شاه غږ راغی:

زړه دې مه خوره! گولی وتلی ده.

شاوخوا مې وکتل، د کنډوالي پر ړنگو دېوالونو گڼ مول وهلي کسان ناست ول.

حاجي پاینده خان راغی، خوشاله و، له پیر سره د مرستي او پنځو افغان پوځیانو د وژلو په خاطر یې ځان په جنت کې لید.

له پاینده خانه مې د نورو پوځیانو پوښتنه وکړه، ټنډه یې تروه شوه، د نورو پوځیانو تینتې له اضافه ثوابه ایستلی و... بیا یې په خواره خوله د سپینو گلانو شیره و غوښته، خو ما ورته وویل چې د ړندکي پیري راوړې شېره مو له لاسه ووت، شیره په کڅوره کې وه.

د پاینده خان تندي وغوړېد، په لوړ غز یې د خلطې د راوړلو امر وکړ. یوه له ونې تیټ سړي خلطه راوړه، خلاصه مې کړه، د جنسي قوې د ډېرېدو د گوليو سلامت پاکت مې ورته ونيو. پاینده خان په حیرانۍ راته وکتل، خو نور د دې خلکو غلطېدا په دې نه ارزېده چې خپل ماغزه وخورم، لنډ مې ورته وویل چې ړندکي پیري ترقي کړې، اوس له سپینې شیرې گولی جوړوي.

دوې شپې مې د حاجي پاینده خان د کور په کوټه کې تېرې کړې، هېڅوک نه و خبر، یواځې پاینده خان مې لید، سهار وختي به یې له لنډو وپښتو او تورې کړې ږیرې رانه څاڅکي څڅېدل.

په درېیم ماخستن یې دوه کسان را سره کړل، دې خلکو ته پټې لارې مالومې وې، له درې شواروزه مزل وروسته د ډیورنډ تر کرښې واوښتو.

غرمه مو د انگریزانو یوې قرارگاه ته ورسوله، ډاکتر مې د اوړي ټپ وکوت، د خلطې دواوو میکروبي کېدو ته نه و پرېښی.

یوه اوونی وروسته په پېښور کې د انگرېزانو په نظامي روغتون کې وم، چانسېر له لاهور څخه زما پوښتنې ته راغی، کلکه غېږ یې راکړه، پر تپ مې فشار راغی، خو چانسېر تر ډېرو ټینګ نیولی وم.

وروسته افغانستان ته د لېرلو جاسوسانو په باره کې راته وغږېد، ویې ویل چې بریتانیا افغانستان ته څلور زره کسان لېرلي دي، دا جاسوسان دې هېواد ته په مختلفو څېرو کې تللي ول، څوک موچي و، څوک نجار، څوک معلم، څوک تجار، څوک هم نظامي مشاور... خو تر ټولو په روحاني جامو کې لېرلو کسانو ښه نتیجه ورکړې وه.

چانسېر وویل چې ان د وزیرانو په سویه زړونه یې هم له امان الله خانه خوا توري کړي دي. بس! خبره خلاصه ده، د امان الله خان پر پاچاهي مو تېل وپاشل، اوس یواځې د اورلګیت ځلی غواړي.

په میاشت کې مې د اوږې تپ سره ورغی، بیا له ډېره وخته وروسته حمام ته ننوتم. یوه لوښت ږېره مې نوره څه کوله! چاره مې پرې تېره کړه. بیا تودو اوبو ته ودرېدم، د صابون سپین ځگ تورو خيرو ونيو.

چانسېر یو کال رخصتي راکړه، لندن ته لاړم، له ډېر وخت وروسته مې د هوساینې ساه واخیسته، خو رخصتي مې لا نه وه پوره چې بېرته یې لاهور ته ور وغوښتم.

وار له واره مې قدم شاه ولید، دی د چانسېر د دفتر په دهلېز کې راته ماتله و.

قدم شاه کلکه غېږ راکړه، یوه شېبه کېناستو، د سړي غونډۍ خزانه یې لا نه وه هېره.

وروسته مو چانسېر ولید، ټنډه یې هواره وه.

چانسler یو عکس راته ونيو، په عکس کې يو خيرن، له وني تپت، خو قوي خوان ولاړ و، توره زيره يې درلوده، گرد پټکي يې تړلی و.

چانسler ته مې په حيراني وکتل.

د چانسler سترگي وځلېدې، په خوند يې وويل:

\_\_دا سړی به زموږ پاشلو تېلو ته د اورلگيت خلې وهي.

خبره واضح نه وه، چانسler بايد نور مالومات هم راکړي واي. چانسler وويل:

\_\_دا سړی حبيب الله نومېږي، خو د سقاو په زوی مشهور دی، څو کاله مخکې په پېښور کې د يوه زرگر د پيسو سيف غلا شو، د سقاو زوی زرگري ته نږدې چای خرڅاوه، د خلکو پر ده شک راغی، ځکه دا دروند سيف له دې سړي پرته بل چا نه شوای پورته کولای، خو د سقاو زوی وتبتيد، دوه کاله وروسته په پارا چنار کې د غلا په تور ونيول شو، هغه وخت د پارا چنار د قرارگاه مشر راته وويل چې دا ساده سړی د امان الله خان ډېر ضد دی، گڼ غله پرې راټول دي، له دې سړي ډېر کار اخيستی شو.

دا خبره مې خوبه شوه، د بند يوولسمه مياشت يې لانه وه تېره چې خوشی مو کړ.

يو څه مو نور هم وپرساوه، په لار کې د انگرېز له خوا يوه جوړ شوي ملنگ ورته وويل چې دی به يو وخت د افغانستان پاچا شي.

د سقاو زوی د کابل کلکان ته لاړ، غلاوي يې شرع کړي، کله کله به يې پر حکومتي کاروانونو هم برید کاوه.

دی سړي په کم وخت کې ډېر ملگري پیدا کړل، خبره تر امان الله خانه ورسېده، د سقاو زوی یې په پوځ کې شامل کړ، خو دی سړي په هماغه لومړیو کې یو پوځي افسر وویشت. بېرته غره ته وتښتېد. پاچا یې پر سر انعام وټاکه، خو د سقاو د زوی سر دومره اسانه کار نه دی، په دی سړي پسې د شوربازار حضرتان ولاړ دي، اوس یې گن خلک طرفداري کوي....

چانسلر غلی شو، ماته یې وکتل، په سترگو کې یې خلا پرته وه.

ومي ویل:

\_\_ بنه نو، زما رخصتي لا نه وه پوره، لاهور ته دی د څه له پاره را وغوښتم!

چانسلر را نږدې شو، ورو یې وویل:

\_\_ یو حل بیا رږه پرېږده!

دا خبره بنه نه شوه راباندې تمامه، ومي ویل:

\_\_ د بریتانیې په استخباراتو کې یواځې ډېوډ جونز نه دی، نور هم باید خطر ومني، بل

یوه ته ووايه!

چانسلر یو گام شاته شو، سترگې یې رږې را وختې، چیغه یې کړه:

\_\_ نو ته د ملکې امر نه مني!

غلی وم.

چانسلر پر څوکی کېناست، ورو یې وویل:

له تا می دا تمه نه درلوده. سم وایي، په استخباراتو کې ډېر خلک کار کوي، خو ډېوېډ جونز (یو) دی. که مو بل ډېوېډ جونز لرلای، نو ته مو په رخصتی کې تر دې حایه نه راغوبنتي.

پورته کوتي ته وختم، پر مېز نوي او زاړه اخبارونه پراته ول. یو اخبار می را پورته کړ، امان الله خان د اروپا له سفره بېرته راغلی و، ده له څو اسیایي او اروپایي هېوادونو سره گڼ نظامي، اقتصادي، تجارتي... فرهنگي تړونونه لاسلیک کړي ول. وروسته د اخیستل شویو وسلو او نورو قراردادونو لیست راغلی و. امان الله خان په دې سفر کې له اروپایي هېوادونو شپېته زره نوي توپکونه، یوسلو شپږ توپونه، اته جنگي الوتکې، پنځه زغروال موټر، په زرگونو نظامي خولې، پتکونه، درې زره دوربینونه... اخیستی ول.

له اروپایي هېوادونو سره یې په افغانستان کې د قند، کاغذ، تار، توکر، جاکټ، جورابو، درملو، برقي او زراعتي وسایلو... د جوړولو د فابریکو قراردادونه امضا کړي ول....

فکر می خټه شو، خو بل اخبار می تندې ورین کړ، امان الله خان له اروپایي سفره له راتگ وروسته لویه جرگه را غوبنتي وه، د جرگې غړو ته یې خپل تصمیمونه ویلي ول، د دې تصمیمونو مهم ټکي لیکل شوي وو:

د مریدي له مینځه وړل، د بنځو د چادری لیرې کول، د برېتانوي هند د دیوبند په مدرسه کې د افغانانو په زده کړه بندیز، له ملایانو له سره امتحان اخیستل، د تذکرو وېش، د عسکري جبري کډل، بهر ته د زده کړې له پاره د ځوانانو لېږل، د وړو نجونو نکاح منع کول...

دا هغه څه وو چې ملایانو نه غوښتل، تر ټولو ډېر مخالفت یې د شوربازار د حضرتانو مشر نور المشایخ فضل عمر مجددي کړی و.

انگریزي اخبار می را واخیست، سلامت مخ یې د شینوارو پاڅون ته ځانگړی کړی و، تبیلغات تاوده ول، د امان الله خان پاچاهي یې نسکوره کړله....

یوه میاشت له چانسler او ځینو نورو انگرېزانو سره پر پلانونو وغږېدم، د سفر له پاره هر څه تیار ول، بس! یواځې ږېرې ته ماتله وم. اه! ږېره! که ږېره په پیسو اوږدېدای، نو چانسler زما د ږېرې د وارېدېدو له پاره تر میلیونونو روپیو تېر و.

پاتې سلامت میاشت ونه لمبېدم، خیرن ځان، اوږدو له خپرو ډکو نوکانو او څپولو وېښتو می پیري نوره هم تقویه کوله.

وخت را ورسېد، شني مری می غاړې ته واچولې او یو ځل بیا له قدم شاه سره سمځي ته ورغلم.

د یو کال ورکېدو بانه جوړه وه، بغدادی پیر خو یواځې د ملک ځونډي له پاره نه و پیدا، په ټوله دنیا کې یې مریدان لرل.

په یوه میاشت کې څو ځله له خانانو او ملکانو سره وغږېدم، نالیدلي خوبونه به می ورته تېرول، د سقاو زوی می د دې ټولو مشکلاتو حل گانېه، ویل به می چې په همدې سړي پسي ودرېږئ، خوب می لیدلی، همدا مسلمان ځوان به مو له کوپره راباسي.

پاچا ته د خلکو زړونه هسې هم ډک ول، خو زما خبرو نور هم وپرسول. د پاچا پر ضد سلامت لښکر تیار و، خوما د اوس له پاره درې سوه تکړه ځوانان ترې را بېل کړل او د کابل شمال ته می مخه کړه.

یوه اوونی وروسته می د سقاو زوی په یوه زره کلا کی ولید، ساده سری و، پیرانو او حضرتانو ته یی له حده تېر احترام درلود.

له دې سړي سره د شپې تر ناوخته ناست وم، غیبي مرستی یی یادولی، ویل یی چې په فلانی خای کی می یو پیر ولید، رایاده یی کره چې خوب می لید، پر سپین آس سپور یی، توره دې په لاس کی وی، کاپر امان الله منډې درنه وهي... لاړ شه، فلانی خای وکینده، غیبي مرسته درته پرته ده. خای می وکېنده، نوې توپکی او ډېرې پیسې ترې را ووتی....

د سقاو د زوی ټولې کیسې د پیرانو او غیبي مرستو په اړه وی، خان یی سر له اوسه د افغانستان پاچا لید.

گرم نه و، پیرانو، ملنگانو، ملایانو، حضرتانو، په غلا تورنو حاکمانو، له وظیفو شرل شویو وزیرانو... ټولو د امان الله خان ورکېدا غوښته.

پټی او بنکاره جلسې نیول کېدې، د سقاو د زوی خبرې چلېدې، ان په پوځ کی یی هم ډېر هغه کسان خپل کړي وو چې پاچا به غلاوو او فساد ته نه پرېښودل.

چا چې به په کوهدامن کی د امان الله خان له نوم سره د (غازي) ټکی وتاړه، سر یی قلم کېده، کور ته یی اور ور لوېده، بنځه او لونی یی د مینځو په نوم پر خپلو قوماندانانو وپشلی....

د سقاو زوی ته ځینو شېخانو د خادم دین رسول الله لقب ور کړی و، خلکو به د دې سړي غلاوي او ظلمونه په خپلو سترگو لیدل، خو سون یی هم نه شو کولای، د دې سړي پر وړاندې ان له تریو تندي هم د کوپر مانا اخیستل کېدله. تریو تندي یانی مرگ..

د اورلگیت وار را ورسېد، د سقاو د زوی په مشرۍ زرگونه کسان د کابل پر ښار ورغلل، دوی ورځې وروسته احوال را ورسېد چې امان الله خان د غزني خوا ته مخه کړې.

د هوساینې سا مې وایسته، د انگرېز پاشلو تیلو اور اخیستی و.

یوه اوونۍ وروسته کابل ښار ته ورغلم، اه! له ښاره سا ختلي وه، توري ورپځي د اسمایي تر غره را تیتي وي، دوکانونه ته کولپونه ور لوېدلي ول، په کوڅو کې مې یو-یو بنیادم لید، په ختو کې تیت سرونه روان ول... ځای ځای به د دار په پایو پسي ځړیدلي کسان زنگېدل.

یو ځای مې چیغې واورېدې، څو وسلوال په یوه سړي کې ختل، ویل یې چې دا کاپر دی، د امان الله خان په وخت کې یې خپله لور کوپر ته د درس له پاره ور لېږلي وه، سړی یې همالته وویشت.

ارگ ته ورغلم، چمن له لندو دوسیو او کاغذونو ډک و. کرکۍ ماتې وې، په ونو کې قفسونه را ځړېدل، بندي زرکان غلي پراته ول.

د ارگ پر دفرونو را وگرځېدم، مېزونه، څوکی، الماری، غالی... هېڅ هم نه وو پاتې.

پر دېوال غټې رسامي شوي نقاشي ته ودرېدم، د سپینو بتو سرونه په برچو یا کوم بل تېره شي، خراب شوي ول، خو شني اوبه، غرونه او د غرونو په لمنو کې شني ونې پر خپل ځای پاتې وې.

د امان الله خان دفتر ته ورغلم، دېوالونه یې تک تور ول، د سوځېدلو کوچونو یواځې فلزي سپرنگونه پاتې ول.

بپرته چمن ته ورغلم، یوه دوسیه مې را پورته کړه، د تجارت د وزارت د کلني راپور له پاڼو ډکه وه. بل کاغذ مې را واخیست، په کابل کې د یوه لوی پوهنتون د جوړېدو د قرار داد کاپي وه.

دوې، درې، نورې په خټو لړلې دوسیې مې وکتې، د افغانستان په څو لویو ښارونو کې د لویو ښارگوټو د جوړېدو له نخشو او اسنادو ډکې وې....

په رڼا ورځ د بریتانیا سفارت ته ورغلم، وپره مې نه درلوده، بې سرپوښه وطن و، چا به پوښتنه کوله چې بغدادی پیر د انگرېزانو په سفارت کې څه کوي!

سفیر مې ولید، خوشاله و.

سفیر وویل چې د سقاو د زوی په امر د بریتانیا له سفارته پرته، نور ټول سفارتونه تړل شوي دي.

د سفارت ځینو مامورینو کیسې راته وکړې، د خلکو کورونه چور شوي وو، نجونو او ځوانو ښځوته لاس ور لوېدلی و، په سپینو هلکانو پسې کورونو ته ور اوښتي ول.

بانکونه، دولتي شتمنۍ، دوکانونه، فابریکې... هېڅ هم نه و پاتې....

څو ورځې وروسته احوال راغی چې خادم دین رسول الله خلکو ته خپل اصلاحي پروگرامونه تشریح کوي.

ورغلم، په یوه لویه میدانه کې گڼ خلک را ټول ول. مخکې لارم، له علماوو سره کښاستم.

شېبه وروسته یو تور موټر او پر آسانو سپاره گڼ کسان راغلل. حبیب الله (د سقاو زوی) د موټر له مخکیني سېټه را کښته شو، زېږه یې لنډه کړې وه، د اغوستي توري دريشي پایڅي یې ور پورته کړې وې.

له علماوو سره یې ستړي مشي توده وه.

لومړی د شور بازار حضرت وغرېد، د حبیب الله کارنامي یې يادې کړې، ويي ويل چې دا وطن همدې خادم دين رسول الله له کوپره وژغوره... په پای کې یې نوي پاچا ته اورده دعا وکړه.

حبیب الله ودرېد، خپلي پخوانی کارنامي یې را واخيستي، ويي ويل چې د امان الله خان بت پرستي او کوپر د دې سبب شو چې د هغه پر ضد را پورته شي... ياده یې کړه چې په لومړيو کې څوارلس زره نغدي روپۍ او نولس ځوانان را سره ول، ورور ورو ډېر شول، بيا ملايکي مرستي ته راغلي... دا وطن مو له کوپره وژغوره.

نور به د بيت المال پيسي پر خپلو عسکرو او ملايانو لگوم چې عبادت وکړي... د نجونو مکتبونه بند دي، هلکانو ته هم د مکتب کوپري کتابونه فزيک، رياضي، کيميا... بڼه نه دي، له دينه یې باسي، دوی بايد مدرسو ته لاړ شي.

له دې وروسته د عدليي، تعليم او تربیي، حفظ الصحې... وزارتونو ته ضرورت نه شته، عدل د ملايانو کار دی، ناروغی په دم تايز بڼه کېږي، د تعليم او زده کړې له پاره مدرسې لرو...

ماليات نه اخيستل کېږي... په دې وطن کې يواځي انگرېزان سفارت درلودای شي، ځکه دوی له مور سره په گډه کاپر پاچا را وپرزاه، نور کوپري هېوادونه د سفارت حق نه لري... ورځی! خپل ساعت تېر کړی، چرگان او مرزان و جنگوی...!

په پای کې یې ځان د افغانستان امیر اعلان کړ.

څو ورځې وروسته بیا ارگ ته ورغلم، د سقاو زوی په جگو پښو پر څوکی ناست و، مخې ته یې جنګي چرګان تړلي ول. دی په ټکي نه پوهېده، د خلکو عریضې به یې شفاهي اورېدې.

بیا د هغو بندیانو وار شو چې د امان الله خان په دوره کې یې لورې څوکی درلودې.

لومړی یې یو ډنګر سړی را ووست، دا سړی په تېر حکومت کې د موزیم رییس و. د سقاو زوی د موزیم په مانا نه پوهېده، یوه بل ورته وویل چې دې سړي زاړه بوتان ساتل...

د سقاو زوی سترګې پټې کړې، چیغه یې کړه چې د بت پرستانو دید ناروا دی، مه یې ځنډوئ، همدا نن یې سر په لاهوري دروازه کې راو ځړوئ.

بل لاس تړلی بندي یې را ووست. دا سړی د امان الله خان د ماليې وزیر میر هاشم خان و.

د سقاو زوی وویل:

\_\_دا کاپر مو ولې تر اوسه ژوندی پرېښئ!

هاشم خان وویل:

\_\_سم مسلمان یم!

د سقاو زوی چیغه کړه!

\_\_دې وطن ته دې کوپر را ووست، بودیجه تا جوړه کړې وه!

وزیر وویل:

\_\_هو، خو بودیجه د حساب داری یو پخوانی سیستم دی، په کورونو، دوکانونو کې هم بودیجې لرو، بودیجه یواځې یو نوم دی....

د سقاو زوی چیغه کړه:

چپلم راوړئ!

وزیر ته یې وکتل، ویی ویل:

\_\_ورک شه!

په دوو ساعتونو کې اتیا کسان محاکمه شول. ځینې یې زندان ته ولېږل، نورو ته یې د مرگ حکم واوراوه....د کابل پر څلورو دروازو باید سرونه را څرېدلې وای، دا سرونه د نورو له پاره عبرت ول.

نور مې په کابل کې پاتې کېدا گټه نه درلوده، څه چې برېتانیې غوښتل، تر لاسه یې کړل.

پېښور ته له تگه یوه ورځ مخکې یو ځل بیا ارگ ته ورغلم. زینتې بوتې، گلان، چمن... له بېخه ایستل کېدل...د سقاو زوی امر کړی و چې دا بې گټې شیان له ریشو را وباسئ، پر ځای یې ترکاری وکړئ!

بیا په بنار کې وگرځېدم، د پخوا غونډې نظافت نه و، ډېر کسان به په لارو کوڅو کې رفع حاجت ته کېناستل... ډېرو دوکانونو ته کولپونه ور لوېدلې وو. لارې، کوڅې له شنو چادریو ډکې وې، بنځو، ماشومانو او ځوانو نجونو سوال کاوه.

مخکې لارم، د حبیبي د لیسي ټولې شیشې ماتې وې، په لویه میداني کې یې غواوې گرځېدې...

سوزان کتابچه کېنوده، گروپ یې مړ کړ.

\* \* \*

ټک شو، توپ له بېټ سره ولگېد، سوزان منډه واخیسته، توپ په چمن کې رغرېده....

تام چیغه کړه!

\_څلوربزه!

سوزان توپ را واخیست، بېرته راغله، خپل ورور ته یې وکتل، په سترې ساه یې وویل:

\_بس ده! نوره مې پرېږده!

د تام تندې تریو شو:

\_نه، اوس به زما وار را تېروي.

سوزان وویل:

\_ما دېرش منډې کړې، ته لا په شپاړسو کې یې، پاتې منډې مې در وبخښلې، تا وگټله.

تام چیغه کره!

له اوله به دې کرکت نه کاوه، نه به راتلې، اوس باید زما پنځه اووره را پوره کړې.

سوزان توپ پر ځمکه واچاوه:

بد مې وکړل، بخښنه غواړم

د لارا غږ راغی:

څه خبره ده، ولې سره خورئ!

سوزان ور وکتل، مور یې په چمن کې ناسته وه، پر مخ یې د لمر ضد کریم وهل....

سوزان وویل:

مورې! که وخت لرې، نو زما پر ځای د تام درې پاتې اوورونه ور پوره که.

سوزان لاره، کتابچه یې ور واخیسته، ډېوډ جوړ یو دېرش کاله وروسته تاریخ لیکلی

و.

۱۹۶۰ م کال د اپرېل شپږ ویشتمه لندن

تېر مازدیگر تلویزیون ته ناست وم، درې اويا کلن يم، غوږونه مې درانه دي، له

غوړۍ پرته، غږ سم نه اورم. یو دم پر تلویزیون یو تور او سپین عکس راغی، دا

څېره شناخته راته واېسېده، پر ذهن مې فشار را ووست. د افغانستان د پخواني پاچا

امان الله خان د ځوانۍ عکس و.

په بېره ودرېدم، د تلویزیون غږ مې لور کړ، امان الله خان د سویس په یوه روغتون کې له وطنه لیرې، په بې کسی کې سا ور کړې وه.

بېرته پر څوکی کېناستم، پر اوږه مې څه ولگېدل، د اووه کلن لمسي کوچینی لاس و. ماشوم په حیرانی راته وویل:

\_\_نیکه! ته ژارې!

ځان ته مې پام شو، ما په رښتیا ژړل، خو ولې؟! نه پوهېدم!

کوټې ته لاړم، کتابونه مې ولټول، له کلونو وروسته مې د یادښت کتابچه را واخیسته. ومې کته، وروستی یادښت مې یو دېرش کاله مخکې لیکلی و.

په دې کلونو کې مې امان الله خان یواځې یو ځل ولید، په ۱۹۵۵ م کال کې مې مور مړه شوه، نوي کلنه وه، وصیت یې کړی و چې جنازه به مې خپل پلرني وطن، ایټالیا ته وړئ!

مور مې په روم کې خاورو ته وسپارله. منی و، د ایټالیا هوا تر لندنه توده لگېده، فکر مې وکړ، توده هوا مې هډوکو ته ښه وه. څو ورځې په ایټالیا کې پاتې شوم، یوه ورځ مې امان الله خان په ذهن کې را وگرځېد، پوهېدم چې په روم کې اوسي، خو دقیق ادرس یې نه و راملوم.

د افغانستان سفارت ته ورغلم، باني یې کولې، نه پوهېرم چې ولې یې له پخواني پاچا سره زما لیدل نه خوښېدل. په سخته مې قانع کړل، ادرس یې راته ولیکه. کاغذ ته مې وکتل، پخوانی پاچا د ښار په تر ټولو غریبه برخه کې اوسېده.

یو سهار می ټکسي ته لاس ورکړ، شل دقیقې وروسته د یوه پارک پر غاړه کښته شوم.

یوې ځوانې نجلۍ ته مې کاغذ ونيو، شمال لور ته یې گوته ونيوله، مجبور وم، باید په پارک کې تېر شوای وای.

پر ژېړ چمن ژېړې پانې پرته وې. څو ماشومانو فوتبال کاوه، زاړه کسان پر اوږدو څوکیو لمر ته ناست ول. مخکې لارم، سړې او ژېړې پانې مې د بوتو تر تلیو لاندې کېدلې... یو ځای ودرېدم، بېرته مې شاته وکتل، یو څوک پر اوږده څوکی ناست و، اخبار یې وایه.

نږدې ور غلم، دا غټې سترگې شناخته راته واېسېدې. مخامخ ورته کېناستم. حساب مې وکړ، دوه شپېته کاله! نه وم غلط، امان الله خان به په دوه شپېته کلنۍ کې خامخا همداسې څېره درلوده. ور نږدې شوم، پر سړي مې سیوری ورغی، شپو خولۍ یې له څوکی وړ پورته کړه، کېناستم، په انگلیسي مې وویل:

\_\_ هوا ښکلې ده!

غټې کڅوړنې سترگې یې را واړولې، موسک شو، لنډ ځواب یې راکړ!

\_\_ ډېره!

بېرته یې اخبار سترگو ته ونيو.

ور ومې کتل، د زاړه، خو پاک بالاپوښ گروي (تنی) یې تر غاړې پورې تړلې وې، له لیرې یې د مخ گونځې دومره ژورې نه ښکارېدې.

ټپ شو، توپ پر اخبار او بیا د سړي پر اوره ولگېد، یو ماشوم راغی، بڅبنه یې  
وڅوښته، سړي توپ ور واخیست، د ماشوم پر سر یې لاس ټبر کړ، توپ یې ورته  
ونیو. ماشوم موسک شو، مننه یې وکړه.

سړي بېرته اخبار ته وکتل.

په انگلیسي مې وویل:

\_\_ په ماشومتوب کې دې کومه لوبه خوښېدلې؟!

سړي را وکتل، وېي خندل:

\_\_ د آس سورلی.

بېرته یې سر وڅړېد.

یوه شېبه ناست و، بیا ورو ولاړ شو. گام یې واخیست، په پښتو مې وویل:

\_\_ مېلمه یواځې پرېږدې!

نېغ یې راته وکتل، سترگې یې وځلېدې، په خوند یې وویل:

\_\_ افغان یې؟!

راغی، تر لاس یې کش کړم، ودرېدم، تر ډېرو یې په غېږ کې نیولی وم. نه یې  
پرېښودم.

ومي ویل:

\_نه! پرنگی!

ویي ویل:

\_توکي مه کوه! پرنگیان او داسي صافه پینتو! ډېر سره لیري دي.

ومي ویل:

\_دېوېد جونز يم، په ۱۹۱۹ کال کي ارگ ته درغلی وم، دري کسه وو، د چانسلر لېک مو دروور، په کابل کي مو د خپلو څو نمایندگانو پاتي کېدا غوښته.

د سړي لاسونه مړه شول. تر څنگ مي کېناست، سر يي څو ځله يوي، بلي خواته وخواوه، يودم يي وخنډل:

\_اه! پرنگيانو! دلته هم نه يم درنه خلاص!

ومي ویل:

\_خو اوس مي تقاعد اخیستی، له سیاست سره کار نه لرم، ایټالیا ته مي د خپلي مور جنازه راوړه، ته مي په ذهن کي را وگرځېدي، لیدو ته دي راغلم.

امان الله خان ودرېد، تر لاس يي ونيولم، په موسکا کي يي وويل:

\_راخه! کورته ځو، بیا ونه وايي چې يوه افغان بودا په پردي وطن کي خپله مېلمه پالنه هېره کړي وه.

تر پارک ووتو، تنگه کوڅه راغله، امان الله خان په يوه زاړه کور کي اوسېده. پورته وختو، وړه کوټه وه، پر زړه، رنگ خوړل شوي غالي يو کټ، کوچینی مېز، دوي

څوکی... بنکارېدلې. کښاستم، شاوخوا مې وکتل، وره الماری له کتابونو ډکه وه، پورته د لرگي په چوکات کې کلیمه نیول شوې وه، کت ته نږدې، په تاچه کې د جاینماز پر سر کوچینی قرآن شریف ایښی و.

امان الله خان د باندې ووت. زاړه وره چولي درلودې، غږ یې راته، یو چا ته یې وویل:

\_ څه مو پاڅه دي؟! \_

بنځینه غږ راغی!

\_ لوبیا! \_

امان الله خان وویل:

\_ مېلمه لرم، قابلي پلو پوخ کړئ!

بنځینه غږ وویل:

\_ غوښه نه شته!

\_ یو څوک پسې ولېږئ!

دروازه خلاصه شوه، امان الله خان بېرته راغی، ویې ویل:

\_ کړکی ته کښه، کوټه سره ده.

څوکی مې وکښوله، د لمر وړانګې مې اوږو ته سیڅي شوې. امان الله خان پر کت کښاست، ویې خندل:

\_ اوس می نو سم زړه ته ولوېده چې ډېوېډ جونز یې، فکر کوم چې یو ځل مو بیا هم سره لیدلي و.

ومي خندل:

\_ هو، زه او سفیر دې په نیمه شپه کې در و غوښتو، ویل دې چې انگرېزان د افغانستان په شمال کې مداخله کوي، خلک یې مسلح کړي دي، سفیر ته دې د هغه له خوا امضا کړی سند ورکړ، ورته ودې ویل چې په دوه اویاوو ساعتونو کې به له افغانستانه وځي. یوه اوونۍ وروسته دې زموږ انگرېز جاسوس اعدام کړ.

امان الله خان سره ساه وایسته:

\_ اې پرنگیانو، حق مو و، وطن مو را غرق کړ.

ومي خندل:

\_ ته هم گرم وي، ډېر تېز تلې.

راته وپي وکتل، څه یې ونه ویل:

\_ د کوتې دروازه وتکېده، امان الله خان ولاړ شو، بېرته له پتنوس سره راغی. دوه گیلایه یې له شنو چایو پک کړل.

کړکی ته ودرېد، وپي ویل:

\_ هاغه ماشومان ویني؟!!

و درېدم. لاندې پاک، سوتره او صحتمند ماشومان روان ول، خندل یې، په ملاوو پسي یې د مکتب بکسي ترلې وې.

امان الله خان وویل:

\_ دا ماشومان پچې نه جارو کوي، په دوو اوزو پسي هم ټوله ورځ نه دي روان، لوړه نه پېژني، مکتب ته ځي، خاندي، تفریح لري، تلویزیون ته گوري، غم نه ویني، د ټوپک ټک یې نه دی اورېدلی، روغ دي، له ژونده خوند اخلي....

غلی شو، ویي ویل:

\_ د هاغه دوکان تر مخ ناست بوډا زموږ گاونډی دی، پنځه څلوېښت کاله یې په یوه فابریکه کې کار وکړ، اوس کرار ناست دی، د تقاعد پیسي ورته راځي... نه زوی ته احتیاج دی، نه لمسو ته، تر مرگه به په گډه موږ او پر تن پټ وي.

هاغه بله ځوانه پنځه ډاکټره ده، اته ساعته کار کوي، خو څوارلس ساعته هوسا ژوند لري، کونډه ده، خو دومره پیسي پیدا کولای شي چې د خپلو اولادونو، درس، روغتیا، خوراک، تفریح... ته ورسېږي.

دا د روم تر ټولو غریبه سیمه ده، خو کورونه یې څلرویشته ساعته برق، گاز او اوبه لري... کوڅې یې پخې دي، مکتب او روغتون نږدې دی، په دې ټوله غریبه سیمه کې به یو سوالگر هم ونه ویني.

غلی شو، بېرته پر خپل ځای کېناست، پیاله یې وړ پورته کړه، ویي ویل:

\_ سم وايي! زه تېز تلم، ځکه وخت کم و، ما وېل چې په خپل ژوند کې یو پرمختللی افغانستان وویښم. داسې وطن چې اوسېدونکي یې د دې خلکو په څېر آرام ژوند ولري،

لوره ونه پېژني، تعليم وکړي، د خان او نورو په حقوقو پوه شي، بنه او بد ور مالوم وي، په کورونو کې د مورچو د جوړولو پر خای، د کتابونو خای جوړ کړي... نور يې په يوه او بل نوم غلط نه کړي ....

غلی شو، له پيالي يې سور وکړ، سور اسويلی يې وايست:

\_ ايتالياوان له دوهمې نړيوالې جگړې را ووتل، ټوله ايتاليا خاورې شوه، خو خلک يې پوه او تعليم يافته ول، په لسو کلونو کې يې بېرته ايتاليا، ايتاليا کړه، اوس موټري او طيارې جوړوي، خو زما خلک بې سواده ول، ماغزه به مې ورسره وخورل، په عادي خبره کې به يې قناعت نه کاوه.

غلی شو، يودم يې ترخه وخنډل:

\_ يو وخت خو سپين ږيري راغلل، دوی په کابل کې روان رېل ليدلی و، غوسه يې نه کنټرولېده، ويل يې چې بناو ته دې د اوسپني بنامار راوستی، خوراک يې اور دی، شيطان يې چلوي.

ورسره ووتم، په رېل کې مې کېنول، دوره مې ورکړه، پوه مې کړل چې ريل د مساپرو او تجارتي اجناسو د انتقال له پاره تر ټولو ارزانه او گټوره لاره ده... ورته ومې ويل چې دا رېل له اوسپني او لرگيو جوړ دی، د ډبرو په سکرو کار کوي، بنيادم يې چلوي... هر څه يې په خپلو سترگو وليدل، خو کله چې رېل ودرېد، بېرته يې هماغه پخوانی خبره را واخيسته، تور شيطان او د اوسپني بنامار يې نه غوښت.

راډيو يې نه منله، ويل يې چې په مينځ کې يې واړه واړه شيطانان ناست دي... خلک له دينه باسي... تلفون کوپر ورته بنکارېده، ويل يې چې له دينه اوښتی يې، له شيطان سره غږېږي.

دې خلکو ان په پخه خښته او پوخ دېوال کې هم شيطان ليد... پوهېږي چې ولي؟!  
 علت يې بېسوادي وه.

ما بايد دا ستونزه حل کړي واي، مکتبونه مي جوړ کړل، غوښتل مي چې دا خلک له  
 تياري را وباسم، په هرڅه يې پوه کړم... خو دوی مکتبونه هم نه غوښتل، د کوپر  
 خالي يې بللي....

ومي ويل:

\_ نو فکر نه کوي چې په داسې يوه ساده او بي سواده ټولنه کې ترکيې ته د نجونو لپرل  
 ښه نه وي؟!!

امان الله خان پياله ور ډکه کړه، سره ساه يې وايسته:

\_ په ټول وطن کې ښځينه ډاکټره نه وه، ښځې به په ډېرو عادي ناروغيو مړې کېدلې،  
 فکر مي وکړ، په ټولو اسلامي هېوادونو کې ترکيه ښه راته وايستېده، تر عربو مخکې  
 وه، ما بايد په خپل وطن کې ښځينه ډاکټراني درلودای، سلامت پوهنتون، استادان،  
 لابراتوارونه، کتابخاني... خو مي غريب افغانستان ته نه شوای راوړلی، چاره نه وه،  
 نجوني او هلکان مي ترکيې ته ولپرل... د شرعي خلاف کار مي نه گانېه، ترکيه  
 اسلامي هېواد دی، د نجونو ليليه، خوراک، څښاک، هر څه بېل ول.

ومي ويل:

\_ د چادري په اړه څه وايي؟! تا په کابل کې چادري منع کړه!

امان الله خان سر و خوځاوه:

\_زه دیني عالم نه یم، خو اسلامي نړۍ مي لیدلې ده، مطالعه لرم، ما په یوه اسلامي هېواد کې هم دا ډول شنې رنگه چادریانې ونه لیدلې... زمونږ د خلکو لوی مشکل دا دی چې دین او رواجونه یې سره ګډ کړي دي...

زه به د بند، فابریکې، برق، سرک، پل، پلچک، مکتب، پوهنتون... د جوړېدو په باره کې ورته غږېدم، ګټې به مې یې بیانولې، د دې شیانو په جوړولو کې به مې د خلکو همکاري غوښته... خو دوی به په هر څه کې ښځې را ګډولې... پوخ سرک او په موټر کې هوسا تګ ته یې پام نه و، ویل به یې چې نه، بیا به له روان موټره زمونږ کورونه او د کورونو په مینځ کې زمونږ ښځې ښکارېږي.

د مکتب او پوهنتون په ګټو به مې خوله ستړی شوه، خو په په اخیر کې به یې راته وویل چې نجوني مو کوپر او فحشۍ ته مه باسه....

د روغتون فایډې به مې ور یادې کړې، ویل به یې چې ته عیاشي غواړې، تورسري به مو څنگه له کوره د باندې وځي!؟

خوارځواکه ماشومانو او ښځوته مې د تقویې دواوې ور ولېږلې، خو خلکو اور ور واچاوه، ویل یې چې پاچا د اسلامي امت د ډېرېدو مخالف دی، دا دوا زمونږ ښځې را وچوي، اولاد نه شي پیدا کولای.

ما به د وطن د پرمختګ خبرې ورته کولې، خو دوی به خامخا پل، پلچک، دېوال، پوخ لښتۍ... د ښځو له نوم سره تارۍ... وی، په دې کې خو زمونږ ښځې راځي، خلک به یې مخ وویني، بې بندوباره به شي... دوی هر څه ته بد بینه ول، هر پرمختګ یې خامخا د ښځو د مخونو له لوڅوالي او عیاشي سره تارۍ....

امان اله خان اوږدې خبرې وکړې، سترګې یې لنډې وې....

د ډېوېډ جونز یادښتونه همدومره ول.

سوزان خپل تلیفون را واخیست، په انټرنټ کې یې د امان الله خان نوم ولیکه، گڼې انټرنیټي پانې راغلي. یوه یې خلاصه کړه، اروپا او ځینو اسیایي هېوادونو ته د غازي امان الله خان سفر پکې راغلی و.

په مصر کې یې د مصر پاچا شاه فواد، صدراعظم او د کابینې غړي مخې ته را وتلي ول. په عکس کې د امان الله خان استقبال ته په زرگونو کسان د گلانو له گډېو سره ولاړ ول.... گڼ لیکل شوي شعارونه ښکارېدل، امان الله خان یې په اسلامي نړۍ کې خپلواکۍ اخیستونکي اتل یاد کړی و.

د مصر مشهورې ورځپاڼې الاهرام لیکلي ول (( اې هغو کسانو چې استقلال غواړي او له آزادي سره مینه لري... نو له امان الله خانه یې زده کړئ....)).

دوهم سفر یې ایټالیا ته و، په روم کې د ایټالیا پاچا، ملکه، د دربار غړي، صدراعظم موسیولیني... مخې ته ورته راغلي ول. .. بیا فرانسې، سویس، المان، پولنډ، انگلستان، شوروي ... ته تللي و، هلته یې هم تود هرکلی شوی و، پاچا د افغانستان د پرمختګ له پاره گڼ قرار دادونه امضا کړي ول...

سوزان بله انټرنیټي پاڼه راوسته، په دې پاڼه کې یې د امان الله خان په اړه د نړۍ د سیاستوالو، پوهانو، لیکوالو... خبرې را اخیستي وې.

په کابل کې د انگلستان د هغه وخت سفير لیکلي ول:

(( امان الله خان په مېراني، زړورتوب، دوستي او ښه مشرتوب کې جوړه نه درلوده. دا سړی د پرمختګ لېونی و، غوښتل یې چې خپل هېواد په لنډ وخت کې د نړۍ د پرمختللو هېوادونو په کتار کې ودروي....

د هند لومړي وزير جواهر لعل نهرو ليکلي ول:

(( امان الله خان فصیح، روانه او قناعت ورکونکې ژبه درلوده، په خپل سفر کې یې ډېر اروپایي هېوادونه قانع کړل چې په افغانستان کې سرمایه گذاري وکړي، فابریکې جوړې کړي... دې سړي خپل هېواد نړۍ ته ور وپېژاند، د افغانستان حیثیت او اعتبار یې ډېر کړ...)).

فرانسوي سفير موريس فوشي ليکلي ول: (( ځوان پاچا په سياست کې حيرانوونکې پوهه درلوده، وېره یې نه پېژندله... ما په لومړي ځل د جنرالي په د ريشي کې وليد، بنکلی بنکارېده، سترگې یې اغېزناکې وې، مقابل لوری یې تر تاثیر لاندې راووست، په خبرو کې به یې موسکا گډه وه، په ډېرو سختو حالاتو کې هم نه عصبي کېده، دې سړي خپل هېواد په لنډ وخت کې نړۍ ته ور وپېژاند...)).

امريکايي ليکوال پولاده د امان الله خان د ملگرو له قوله ليکلي ول:

(( د دارلامان مانې د يوې غونډۍ پر سر جوړېده، امان الله خان راغی، د مانې جوړېدو ته خوشاله و، ويل یې چې د مانې کارونه بايد له نږدې ووينو، خو مور ورته وويل چې غونډۍ يخ وهلي، ځانونه مو وازمايل، پورته ختل ناممکنه ده، بنويېرو... خو پاچا وخنډل، منډه یې واخيسته، په يوه ساه د غونډۍ سر ته وخوت. له هماغه ځايه یې په خدا را غږ کړل:

(( ډېره ډوډۍ مه خورئ، زما غونډي ورزش وکړئ...)).

( په افغانستان کې اور ) د کتاب ليکوالي ميرمن رياتالي ستيوارټ ليکلي ول: (( د افغانستان پخواني اميران مغروره او متکبره کسان ول، په سخته به یې چاته اجازه ورکوله چې ورسره وويني، خو امان الله خان بې کبره انسان و، له گارډ او محافظ پرته به په بناړ او کوڅو کې گرځېده، له غريبو خلکو سره به یې ناستې درلودې، د

هغوی مشکلات به یې لیکل... دی ریښتونی او صادق انسان و، کله چې له کابله ووت، نو په غزني او کندهار کې په زرگونو خلک ورباندې را ټول شول، ټول د پاچا امر ته ماتله ول، ویل یې چې د سقاو پر زوی حمله ور وړو، خو امان الله خان منع کړل، ویې ویل چې زما پاچاهي د افغانانو په خپل منځي جگړې نه ارزي...)).

یوه بل لیکوال لیکلي ول:

(( په ایټالیا کې د پاچا ژوند سخت و، په ناز او نعمت کې را لوی شوي دي سړي نجاري کوله، ده هېڅوخت د ایټالیا د حکومت مرستې ونه منلې، ویل به یې چې لاس او پښې لرم، خیرات ته ولې کینم... یو وخت یې لاس ډېر تنگ شو، د افغانستان پاچا نادر خان ته یې لیک ور ولېږه، له هغه یې غوښتي ول چې په کابل کې زما یوه ټوټه ځمکه خرڅه او پیسې یې را ولېږه، خو نادر خان دا کار ونه کړ... امان الله خان بیا د مرگ تر ساته له هېچا، هېڅ ونه غوښتل...)).

افغان دیپلومات ډاکټر شاهي بای مستمندي لیکلي ول:

\_ (( په ایټالیا کې د امان الله خان کور ته ورغلم، پاچا غریبانه ژوند درلود، ملکي ثریا د پاچا د کټ رواجي لیرې کړه، یو بالښت یې را وایست، راته ویې ویل چې دا بالښت د افغانستان له خاورې ډک دی، پاچا دا خاوره هغه وخت ورسره را وړه چې له افغانستانه را ووت.

پاچا پر همدې خاوره سر لگوي، وایې چې بوی یې ښه راباندې لگېږي، کله چې ناروغه شي، نو همدې خاورې ته پزه ور نږدې کړي، خپل سږي وپرسوي، وایې چې درملو ته ضرورت نه شته... پاچا وصیت کړی چې که مړ شوم او وطن ته مې د تابوت د وړلو امکانات نه ول، نو په قبر کې به همدا خاوره راسره ږدئ...)).

یوه بل اروپایي لیکوال لیکلي ول:

\_\_ (( دې خلکو ( افغانانو) کبر وکړ، د عزت، ترقی او پرمختګ چانس یې په لغته وواهه... دوی یو داسې پوه، مدبر، زړه سواند، زړور او پر وطن مبین پا چا پسې واخیست، چې په افغانستان کې به بیا تکرار نه شي...)).

سوزان د دوه زره شپاړسم افغانستان عکسونه را وستل. خوار او په نس وړي، څر پر خلک، سوالګر، له خټو جوړ کورونه، وژني، چاودني، بمبارد، پرې کړي اندامونه... یې سترګوته ودرېدل.

د سوزان سترګې ډکې شوې، گامونه یې واخیستل، د ډېوډ جونیز کتابچه یې د جهیل اوبو ته واچوله.

د خیمې خواته ورغله، د پلار خوشاله رغ یې واورېد:

\_\_ څنگه! ډاډه یم، پر غور نیکه به دې افتخار کړی وي.

سوزان ور وکتل.

پلار یې په حیرانۍ وویل:

\_\_ ته ژاړې!

نجلۍ خیمې ته ننوته.

( پای )

**Get More e-books from [www.ketabton.com](http://www.ketabton.com)  
Ketabton.com: The Digital Library**

## **Thank you for reading**

Find more e-books and articles on Ketabton - your multilingual digital library.

**[www.ketabton.com](http://www.ketabton.com)**

*Ketabton - Pashto, Farsi, Arabic & English*